

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ



بِأَضْرَائِهِ

فِي فَضْلِ الصَّلَاةِ وَالسَّلَامِ عَلَى سَيِّدِ النَّاسِ
وَالْجَنَّةِ

فَضَائِلُ وَدَوَامُ
فَطْمَئِنُّوا

سَيِّدِ مُحَمَّدٍ سَعِيدِ الْحَسَنِ شَأْ

نَاشِر:

اداره حزب الاسلام چک ۲۰۱ ضلع فنیل آباد

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ

بِأَخْضِرِ الْجَنَّةِ

فِي فَضْلِ الصَّلَاةِ وَالسَّلَامِ عَلَى سَيِّدِ النَّاسِ
وَالْجَنَّةِ

فَضَائِلُ وَوَسَائِلُ

تأليف: سيّد محمد سعید الحسن شاہ

ناشر:

ادارہ حزب الاسلام چک ۲۰۱ ضلع فیصل آباد

ہدیہ ۱۲ روپے

فہرست مضامین

- عرض مؤلف _____ ۳
- حبِّ محبوبِ خدا صلی اللہ تعالیٰ علیہ وآلہ وسلم _____ ۸
- اپنے محبوبِ دُحس آقا کے حضور درودِ سلام پیش نہ کرنے کی نوحوت و بُرائی _____ ۲۱
- بارگاہِ بکس پناہ میں ہدیہ درودِ سلام پیش کرنے کی فضیلت _____ ۲۸
- احادیث مبارکہ در فضیلت درودِ سلام _____ ۳۹
- واقعات و حکایات _____ ۵۶
- درودِ سلام کے چند ایک صیغے _____ ۸۰
- حرفِ آخر _____ ۹۲

توجہ فرمائیے!

اگر آپ یہ کتاب حاصل کرنا چاہتے ہیں تو ادارہ حزب الاسلام چک نمبر ۲۰۱ ضلع فیصل آباد کے پتہ پر ڈاک بخرچہ کیلئے پانچ (۸) روپے کے ڈاک ٹکٹ ارسال فرمائیں، آپ کو کتاب بلا قیمت مل جائے گی، ایک زائد کتب حاصل کر کے تقسیم کرنا چاہیں! کتاب شائع کروانا چاہیں تو ادارہ کے پتہ پر رجوع فرمائیں، نیز یہ کتاب ذیل پتہ جات سے بھی دستیاب ہیں۔ نیاز مند سید محمد انوار حسن شاہ

- نیشنل رضوی جامع مسجد جھنگ بازار _____ فیصل آباد۔
- مکتبہ نوریہ رضویہ گلبرگ اے _____ فیصل آباد۔
- مکتبہ نوریہ رضویہ ۱۱ گنج بخش روڈ _____ لاہور۔

بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی رَسُوْلِهِ
لِمُجْتَبٰی سَيِّدِ الْاَنْبِیَاءِ مَعْدِنِ الْجُوْدِ وَالْعَطَاءِ رَحْمَةً لِّلْعَالَمِیْنَ -

اما بعد -

اللہ تبارک و تعالیٰ جل مجرہ الکریم کا بے پایاں احسان اور کرم ہے کہ اس
مالکِ حقیقی نے اس عبدِ ضعیف و ناتواں کو یہ ہمت و توفیق عطا فرمائی کہ یہ بندہ
ناچیز پیمبران اپنے آقا و مولیٰ، خیر الوریٰ، بدر الدجی، شمس الدجی، نور الہدیٰ،
رحیم و کریم، سید عالم، نور مجسم، شفیع معظم، رسول محتشم، معدن الجود و الکریم، جمیل
الشمیم، محسن کائنات، فخر موجودات، رحمت اللعالمین، خاتم النبیین حضرت سیدنا
و مولانا محمد رسول اللہ صلی اللہ تعالیٰ علیہ وآلہ وسلم دائماً ابداً کی ذاتِ ستودہ صفات
کے حضورِ الصلوٰۃ والسلام کے نذرانہ عقیدت پر مشتمل یہ چند اوراق پیش کرنے کی
سعادت حاصل کر رہا ہے۔ - ع

گر قبول افتد زہے عز و شرف

اس بندہ مسکین ثبۃ اللہ تعالیٰ علی طریق الحق والیقین کو امید و ائق ہے
کہ آقائے نامدار، مدنی تاجدار صلی اللہ تعالیٰ علیہ وآلہ وسلم اس حقیر و پر تقصیر غلام
کے اس ہدیہ کو ضرور شرف قبولیت سے نوازیں گے۔ اس ناچیز کو خاندانِ نبویؐ اس
کے ایک خلیفہ کی حکایت یاد آرہی ہے کہ جس کی خدمت میں کوئی دیہاتی بہت دور
سے چل کر آیا۔ یہ دیہاتی جس علاقے کا رہنے والا تھا، اس علاقے کا پانی نہایت شور
اور نمکین تھا، معاشی حالات سے تنگ دست دیہاتی حصولِ معاش کی خاطر بغداد کی
طرف آ رہا تھا۔ بے آب و گیاہ ایک جنگل سے گزرتے ہوئے اس کے مشکیزے سے

پانی ختم ہو گیا۔ پیاس کی شدت سے جان بلب دیہاتی پانی ڈھونڈنے لگا۔ تلاش
بسیار کے بعد اس بیابان میں اسے پانی کا ایک چشمہ دکھائی دیا، بے تاب دیہاتی
بھاگتا ہوا چشمہ پہنچا اور پانی پینے لگا۔ ابھی پہلا ہی گھونٹ خشک حلق سے
نیچے اتار تھا کہ حیرانی سے اس کی آنکھیں کھلی کی کھلی رہ گئیں۔ یہ پانی اس کے
علاقے کے پانی سے کہیں زیادہ میٹھا اور لذیذ تھا۔ اس نے اپنی پوری زندگی میں آج
پہلی مرتبہ ایسا لذیذ پانی پیا تھا۔ یکایک اس کے ذہن میں خیال ابھرا کہ یقیناً یہ ایک
غیر معمولی چشمہ ہے اور انسانوں کی آنکھوں سے اوجھل رہا ہے ورنہ وہ کبھی کے اس چشمے کا
پانی اٹھالے جلتے۔

دیہاتی نے دل ہی دل میں کوئی پروگرام بنایا اور اس کا چہرہ خوشی سے دمکنے
لگا۔ دیہاتی نے اپنا مشکیزہ پانی سے بھرا اور اس مشکیزہ کا منہ مضبوطی سے باندھ دیا
تاکہ پانی ضائع نہ ہو۔ پھر وہ اپنے گھوڑے پر سوار ہوا اور اسے بغداد کی طرف سرپٹ
دوڑانے لگا۔ وہ جلد از جلد بغداد پہنچ جانا چاہتا تھا تاکہ بادشاہ وقت کی خدمت میں
اس ”بے مثال“ پانی کا انمول تحفہ پیش کر کے خلعتِ فاخرہ حاصل کرے۔ بے انتہا
خوشی نے اس دیہاتی سے بھوک اور پیاس کا احساس بھی چھین لیا تھا۔

بغداد آتے ہی یہ دربارِ خلافت میں پہنچا اور جلد ہی حاضری کی اجازت مل گئی۔
گردوغبار سے اٹے ہوئے بالوں والے اس نووارد نے آگے بڑھ کر خلیفہ کے ہاتھ کو
بوسہ دیا اور بڑے فخر سے مشکیزہ خدمتِ شاہ میں پیش کر کے عرض گزار ہوا۔
”جہاں پناہ! میں فلاں علاقے کا رہنے والا ہوں۔ جنگل میں مجھے ایک
ایسا نایاب چشمہ ملا جس کا پانی آبِ حیات سے کم نہیں، آپ کی خدمت
میں یہ پانی پیش ہے۔ نوشِ جان فرمائیے۔ یقیناً اتنا لذیذ اور میٹھا پانی آپ
نے زندگی بھر نہ چکھا ہوگا۔“

خلیفہ نے نووارد (دیہاتی) سے پانی کا مشکیزہ قبول کیا اور ایک خادم کو حکم دیا کہ
 میزہ سے ایک پیالہ پانی مجھے پلاؤ۔ خادم نے فوراً تعمیل ارشاد کی، پانی پی کر خلیفہ
 بہت خوش ہوئے اور حکم دیا کہ مشکیزہ کا سب پانی چاندی کے برتن میں ڈال لو اور
 مشکیزہ کو جواہرات سے بھر کر اس نووارد کے سپرد کر دو۔ دیہاتی خوشی سے
 دلانہ سماتا تھا۔ اُسے تو اُس کے وہم و گمان سے بھی زیادہ مل گیا تھا۔ جب خادم
 جواہرات سے بھرا ہوا مشکیزہ دیہاتی کے حوالے کر دیا تو خلیفہ نے ایک عجیب حکم
 دیا۔ وہ یہ کہ ”چند خادم تیز رفتار گھوڑوں پر سوار ہو جائیں اور اس نووارد کو بھی شاہی
 مطبل سے ایک گھوڑا دے دو اور اس نووارد کو بغداد سے کئی میل دور باہر نکال کر
 اور خبردار راستہ میں کسی بھی جگہ نہ نووارد پانی نہ پیئے، البتہ ایک خالی مشکیزہ
 سے دے دو“

اہل دربار پر سناٹا چھا گیا۔ یہ نہایت تعجب کی بات تھی کہ ایک طرف تو خلیفہ کے
 مطن و کرم کا یہ عالم کہ مشکیزہ بھر کر جواہرات دے دیئے اور دوسری طرف یہ سختی
 اور اس بے چارے کو پانی بھی پینے نہ دیا۔ تھکا ہوا تھا، سستانے بھی نہ دیا۔ کسی
 کی سمجھ میں کچھ نہ آ رہا تھا کہ اصل معاملہ کیا ہے۔ خود نووارد بھی حیران تھا کہ اس انعام
 اکرام کے ساتھ یہ ہیمانہ سلوک کیوں؟ مجھے بغداد سے کیوں نکالا جا رہا ہے مگر اس
 کے اس سوال کا جواب اسے کوئی نہ دے سکتا تھا، پھر وہ سب کچھ ہو گیا جو خلیفہ
 چاہتا تھا۔ نووارد کو شہر سے کئی میل دور نکال کر جب خادم واپس لوٹے تو خلیفہ نے
 اہل دربار کے تجسس کو بھانپتے ہوئے فرمایا۔

”اس نووارد کا لایا ہوا پانی تمام اہل دربار کو پلایا جائے“

جب اہل دربار نے وہ پانی چکھا تو یہ نہایت کڑوا اور بد مزہ تھا کوئی بھی منہ بسورے
 بغیر نہ رہ سکا۔ خلیفہ نے اہل دربار کی حالت دیکھی تو مسکراتے ہوئے فرمایا۔

”شاید تمہیں اب میرے فیصلے کی سمجھ آگئی ہوگی دراصل وہ دیہاتی جس علاقے کا رہنے والا تھا، وہاں کا پانی بہت ہی شور، کڑوا اور بد مزہ ہے، اُسے جنگل میں کوئی ایسا چشمہ ملا کہ جس کا پانی اس کے علاقہ کی نسبت کم تلخ اور نمکین تھا۔ اُسے وہی میٹھا محسوس ہوا اور وہ اس نسبتاً کم تلخ پانی کو میرے لئے بطور تحفہ لے آیا۔ لیکن اگر وہ بغداد کا پانی پی لیتا تو اُسے اپنی غلطی کا احساس ہو جاتا اور شرمندہ ہوتا۔ جبکہ میں نہیں چاہتا کہ میرے دربار میں آنے والا کوئی سائل خالی ہاتھ جائے یا اُسے شرمندگی ہو۔ اللہ اکبر! وہ تو دنیا کا ایک معمولی سا بادشاہ تھا کہ جس نے ایک نادان دیہاتی کو اپنے دربار میں شرمندہ نہ ہونے دیا اور اُس نے اپنی بساط کے مطابق کڑوے اور بد مزہ پانی کے بدلہ میں میرے اور جواہرات دیئے۔ جبکہ میرے آقا رسولِ عربی صلی اللہ تعالیٰ علیہ وآلہ وسلم تو ربِّ کریم کی عطاء سے مالکِ کونین ہیں اور پوری مخلوق میں بڑے سے بڑا سخی بھی آپ علیہ السلام کے جو دو کرم کی گود راہ کو نہیں پہنچ سکتا، پھر میں کیسے مان جاؤں میرے آقا رسولِ اکرم صلی اللہ تعالیٰ علیہ وآلہ وسلم (فداہ امتی دابی) اس کم علم اور نادان امتی محمد سعید الحسن کے اس نذرانہ عقیدت کو قبول نہ فرمائیں گے۔

یہ ناچیز گنہگار تو اپنے ربِّ کریم کے حضور بھی اس کے محبوب علیہ السلام کے وسیلہ جلیلہ سے عرض گزار ہے کہ

میرے گرجہ گناہ ہیں حد سے سوا مگر ان سے امید ہے تجھ سے رجا

تو رحیم ہے ان کا کرم ہے گواہ وہ کریم ہیں تیری عطا کی قسم

اس بندہ مسکین (ثبتہ اللہ تعالیٰ علی طریقِ الحق والیقین) کو اپنی علمی کم مائیگی

کا پورا پورا احساس ہے بنا بریں اگر کوئی لغزش ملاحظہ فرمائیں جو بارگاہِ رب العزت

میں عفو و کرم کی دعا فرماتے ہوئے اس ناچیز کو بھی مطلع فرمائیں تاکہ آئندہ ایڈیشن

۷
پرستگی کی جاسکے۔ رب کریم رُوف الرحیم کی بارگاہِ بے کس پناہ میں دعا ہے
تالیف کو اس حقیقہ پر تقصیر اور اس کے والدین کریمین اور اس کے متعلقین و
ب کے لئے روزِ محشر میں ذریعہٴ نجات بنائے۔ آمین ثم آمین بحسب
کریم علیہ الصلوٰۃ والسلام۔

یکے از غلام غلامانِ خیر الانام

سید محمد سعید احسن شاہ عفی عنہ

بِسْمِ اللّٰهِ الرَّحْمٰنِ الرَّحِیْمِ

باب اول

حُبِّ مَحْبُوبِ خُدا (صلى الله تعالى على ابيه وسلم)

اللہ رب العزت کا ارشادِ گرامی ہے:۔ قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِیْ یُحِبِّبْکُمُ اللّٰهُ وَیَغْفِرْ لَکُمْ ذُنُوْبَکُمْ (ال عمران ۳۱)
ترجمہ:۔ (اے محبوب علیک السلام) تم فرمادو کہ اے لوگو! اگر تم اللہ تعالیٰ سے محبت کرتے ہو تو میرے فرمانبردار بن جاؤ، اللہ تعالیٰ تم سے محبت فرمائے گا اور تمہارے گناہ معاف فرمادے گا۔“

یہ بات اظہر من الشمس ہے کہ کامل ترین محبت کے بغیر کامل ترین اطاعت و فرمانبرداری کا تصور ناممکن ہے۔ محبت اطاعت کو نہایت سہل اور آسان بنا دیتی ہے۔ حضرت سیدنا انس بن مالک رضی اللہ تعالیٰ عنہ سے مروی ہے کہ حضور بنی کریم صلی اللہ تعالیٰ علیہ وآلہ وسلم نے ارشاد فرمایا:۔

” جس شخص میں یہ تین باتیں ہوں گی وہ ہی ایمان کی شیرینی سے لطف اندوز ہوگا۔ (۱) اللہ تعالیٰ اور اس کے رسول علیہ الصلوٰۃ والسلام اس کو پوری کائنات میں سب سے زیادہ محبوب ہوں (۲) اگر کسی سے محبت کرے تو صرف رضامندی اللہ تعالیٰ کے لئے (۳) اور کفر کی طرف جانے کو اس قدر ناپسند اور مکروہ جانے جس طرح آگ میں ڈالے جانے کو۔“

(صحیح بخاری کتاب الایمان)

ای طرح حضرت ابی بریرہ اور حضرت انس رضی اللہ تعالیٰ عنہما سے مروی ہے کہ حضور سید الکونین صلی اللہ تعالیٰ علیہ وآلہ وسلم نے ارشاد فرمایا، -
 ” تم میں سے کوئی شخص اس وقت ایمان والا نہیں ہو سکتا جب تک کہ میں اس کو اس کے ماں باپ اس کی اولاد اور تمام انسانوں سے زیادہ محبوب و پیارا نہ ہو جاؤں۔ “
 (بخاری شریف)

ان اور ان جیسی اور بہت سی احادیث مبارکہ کے مطالعہ سے یہ بات آفتابِ نصف النہار سے بھی زیادہ عیاں ہو جاتی ہے کہ جب تک کوئی شخص میرے آقا رسولِ عربی صلی اللہ تعالیٰ علیہ وآلہ وسلم کی ذاتِ اقدس و اکرم سے دنیا و مافیہا کی ہر محبوب ترین شے سے بڑھ کر محبت نہ کرے گا اور مخلوقاتِ ارضی و سماوی میں سے کسی کی بھی محبت و الفت پر حضورِ اکرم سید الکونین صلی اللہ تعالیٰ علیہ وآلہ وسلم کی محبت کو فوقیت و اہمیت نہ دے گا تو اعمالِ صالحہ کے ڈھیروں کے ڈھیر بھی اسے مومن نہیں بنا سکتے۔ کلمہ طیبہ، نماز، روزہ، حج، زکوٰۃ دیگر اعمالِ صالحہ اپنی جگہ نہایت اہم ہیں مگر ان سب کی بنیاد اور اصل حبِ محبوبِ خدا صلی اللہ تعالیٰ علیہ وآلہ وسلم ہے۔ - ص ۷

مغزِ قرآن، روحِ ایمان، جانِ دین

ہستِ حُبِّ رَحْمَتٍ لِّلْعَالَمِينَ (صلی اللہ تعالیٰ علیہ وآلہ وسلم)

خود اللہ رب العزت ارشاد فرماتا ہے: - النَّبِيُّ أَوْلَىٰ بِالْمُؤْمِنِينَ

مِنَ أَنْفُسِهِمْ -

یعنی نبی اکرم صلی اللہ تعالیٰ علیہ وآلہ وسلم ایمان والوں کے اُن کی جانوں سے بھی زیادہ قریب، مالک، محبوب ہیں۔ (لفظ ”أولى“ اپنے اندر نہایت وسیع معانی رکھتا ہے) حضرت سیدنا سہیل بن عبد اللہ ستری علیہ الرحمۃ فرماتے ہیں کہ جو شخص حضور سید عالم صلی اللہ تعالیٰ علیہ وآلہ وسلم کی حکومت و ولایت کو ہر جگہ، ہر حال میں تسلیم نہ کرے

اور جب تک اپنی جان کو حضور علیہ السلام کی ملکیت نہ جانے وہ سنت نبوی کی شیرینی محسوس نہیں کر سکتا۔ ایسے کہ خود تاجدارِ انبیاء صلی اللہ تعالیٰ علیہ وآلہ وسلم کا ارشادِ ذی شان ہے۔

”لایوم من احدکم حتی اکون احب الیہ من نفسہ“

یعنی تم میں سے کوئی بھی اس وقت تک ایمان والا نہیں ہو سکتا جب تک وہ مجھے

اپنی جان سے بھی زیادہ محبوب نہ جانے۔“ (شفا شریف قاضی عیاض)

اہل بیت اطہار اور صحابہ کرام (رضوان اللہ تعالیٰ علیہم اجمعین) کہ جن کا ایمان و

ایقان پوری امت مسلمہ کے لئے مشعلِ راہ ہے، ان کے دلوں میں حضور رحمت کونین

صلی اللہ تعالیٰ علیہ وآلہ وسلم کی کتنی محبت تھی اس کا اندازہ حضرت سیدنا علی المرتضیٰ کرم اللہ

تعالیٰ وجہہ الکریم کے اس ارشادِ گرامی سے بخوبی ہو جاتا ہے کہ فرمایا:۔

”کان رسول اللہ صلی اللہ تعالیٰ علیہ وآلہ وسلم احب

الینا من اموالنا و اولادنا و آباءنا و امہاتنا و احب الینا من

الماء البارد علی الظہاء۔“ (شفا شریف)

”رسول اکرم صلی اللہ تعالیٰ علیہ وآلہ وسلم ہمیں اپنے مال و دولت، اپنی آل و اولاد

اپنے آباؤ اجداد اور ہماری ماؤں سے بھی زیادہ ہمیں محبوب تھے۔ (نیز فرمایا) کسی شدید

پیا سے کو (موسم گرمی میں) ٹھنڈے پانی سے جو محبت و الفت ہوتی ہے ہمیں

اپنے آقا رسول مکرم صلی اللہ تعالیٰ علیہ وآلہ وسلم کے ساتھ اس سے کہیں زیادہ محبت و

الفت تھی۔“

سبحان اللہ تعالیٰ رب کریم و رحیم نے ان پاک باز، مستیوں کے دلوں کو کس قدر

منور و مطہر بنا دیا تھا۔ اللهم ارزقنا اتباعہم۔

حضرت سیدنا مولیٰ علی شیر خدا کرم اللہ تعالیٰ وجہہ الکریم نے یہ بات محض جذبہ

عقیدت کے تحت ہی نہیں کی تھی بلکہ واقعات و حالات آپ رضی اللہ تعالیٰ عنہ کے

دعویٰ پر شاہد عدل ہیں۔

واقعہ۔ حضرت ثوبان رضی اللہ تعالیٰ عنہ (ہمارے آقا حضور علیہ الصلوٰۃ والسلام کے غلام) ایک دن بارگاہ رسالت مآب صلی اللہ تعالیٰ علیہ وآلہ وسلم میں حاضر ہوئے تو حالت نہایت غیر تھی رنگ اڑا ہوا۔ آنکھیں رو رو کر سو جی ہوئیں۔ میرے آقا رسول عربی (فداہ امی دابی) صلی اللہ تعالیٰ علیہ وآلہ وسلم نے ملاحظہ فرمایا تو پوچھا ”ما غیر لونک“ تمہارا رنگ کیوں بدلا ہوا ہے؟ کیا حالت بنا رکھی ہے؟ (یہ سن کر حضرت ثوبان سے ضبط نہ ہو سکا، صبر کے تمام بندھن ٹوٹ گئے آنکھوں سے آنسوؤں کی تھڑی لگ گئی اور روتے ہوئے عرض گزار ہوئے) یا رسول اللہ (صلی اللہ تعالیٰ علیہ وسلم) مجھے نہ تو کوئی مرض ہے نہ دکھ بات یہ ہے کہ جب تک آپ (صلی اللہ تعالیٰ علیہ وسلم) کے رخِ زیبا کی زیارت نہ کر لوں سکوں نہیں ملتا ہے چہن رہتا ہوں مجھے شدید پریشانی لاحق ہو جاتی ہے میں اپنی آخرت سے ڈر گیا تھا اور سوچ رہا تھا کہ کل میدانِ محشر میں آپ (علیہ السلام) کی زیارت کیسے کروں گا؟ اور اگر جنت میں چلا بھی گیا تو میں کم تر درجہ میں ہونگا اور آپ انبیاء علیہم السلام کے ساتھ نہایت بلند ترین درجہ پر جلوہ افروز ہوں گے تو یا رسول اللہ (صلی اللہ تعالیٰ علیہ وآلہ وسلم) میں اس جنت کو کیا کروں گا۔ جس میں آپ علیہ السلام کا دیدار نصیب نہ ہو اور اگر میں داخلہ جنت سے ہی محروم ہو گیا تو پھر کبھی بھی آپ کی زیارت نہ کر سکوں گا۔“

وہ عاشقِ صادق، محبتِ ذی وقار آنسو بہاتے ہوئے ان پاکیزہ اور پُر رشک جنابت اظہار کر رہا تھا کہ رحمتِ خدائے ذوالمنن کا دریا جوش میں آگیا۔ فوراً جبریل امین حضرت خدمت ہو کر قیامت تک آنے والے غلامانِ مصطفیٰ (صلی اللہ تعالیٰ علیہ وآلہ وسلم) مرثدہ جانفراہ سنا گئے۔

یعنی سورۃ النساء کی یہ آیت مبارکہ نازل ہو گئی کہ:۔

وَمَنْ يُطِعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ
عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ
أُولَٰئِكَ رَفِيقًا

ترجمہ: "اور جو اللہ تعالیٰ کے اجل شانہ اور اس کے رسول (صلی اللہ تعالیٰ علیہ وآلہ وسلم) کی اطاعت کرتے ہیں تو یہی ان کے ساتھ ہوں گے کہ جن پر اللہ رب العزت نے اپنا انعام

العام فرمایا (وہ اللہ تعالیٰ کے مقرب بندے) انبیاء (علیہم السلام) صدیقین، شہداء اور دوسرے صالحین ہیں اور (یہ سب) کتنے بہترین ساتھی ہیں" (تفسیر منہجی نور العرفان)

حدیث شریف | امام بخاری و امام مسلم رحمہما اللہ تعالیٰ نے صحیحین میں حضرت سیدنا انس رضی اللہ تعالیٰ عنہ سے ایک روایت نقل فرمائی کہ ایک مرتبہ ایک آدمی

بارگاہ رسالت مآب (صلی اللہ تعالیٰ علیہ وآلہ وسلم) میں حاضر ہوا اور پوچھا "یا رسول اللہ (صلی اللہ تعالیٰ علیہ وآلہ وسلم) قیامت کب آئے گی؟" حضور اکرم علیہ الصلوٰۃ والسلام نے فرمایا: "تو نے اس کے لئے کیا تیاری کی ہے؟" جواباً آنے والے غلام نے عرض

کیا کہ آقا! "میرے پاس کوئی عمل نہیں مگر یہ بات ضرور ہے کہ میں اللہ تبارک و تعالیٰ اور رسول اکرم (صلی اللہ تعالیٰ علیہ وآلہ وسلم) سے محبت کرتا ہوں" (یعنی میرا سرمایہ

حیات بس یہی کچھ ہے)۔ یہ سن کر میرے آقا رسول عربی صلی اللہ تعالیٰ علیہ وآلہ وسلم نے خوشخبری کے انداز میں ارشاد فرمایا: " (روز محشر) تو اپنے محبوب کے ساتھ ہوگا۔"

یعنی ارشاد فرمایا کہ پھر گھبرانے کی ضرورت نہیں۔ اگر تو دل سے میرے ساتھ محبت کرتا ہے تو کل روز محشر میرے دامنِ اطہر کا سایہ تجھے بھی نصیب ہو جائے گا۔

شفاء شریف کی ایک روایت میں ہے کہ حضور علیہ السلام نے ارشاد فرمایا
مَنْ أَحَبَّنِي كَانَ مَعِيَ فِي الْجَنَّةِ۔ "جو مجھ سے محبت رکھے گا جنت

میں میرے ساتھ ہوگا۔"

امام بخاری و مسلم کی روایت کے آخر میں ہے کہ حضرت انس رضی اللہ تعالیٰ عنہ فرماتے ہیں۔ "اسلام لانے کے بعد ہم صحابہ (رضوان اللہ تعالیٰ علیہم اجمعین) آج تک کبھی بھی اس قدر خوش نہ ہوئے تھے جتنے خوش آج اس فرمانِ ذی شان سے ہوئے کہ:-

"محبت کرنے والے کو اس کے محبوب کے ساتھ رکھا جائے گا۔" (متفق علیہ)

راوی کہتے ہیں کہ (مذکورہ) حدیث پاک بیان کرنے کے بعد حضرت انس رضی اللہ تعالیٰ عنہ پر وجد کی کیفیت طاری ہو گئی اور آپ یوں گویا ہوئے:-

(مفہوم حدیث ہے) "اگرچہ میں ان مبارک و پاکیزہ ہستیوں کی طرح عمل تو نہیں کر سکا مگر میرے دل میں حضور علیہ الصلوٰۃ والتسلیم اور ابو بکر و عمر (رضی اللہ تعالیٰ عنہما) کی محبت بہت ہے اور مجھے امید ہے کہ اسی محبت کے صدقہ سے ان کا ساتھ مجھے نصیب ہو جائے گا۔" (بخاری شریف) (سبحان اللہ تعالیٰ و بحمدہ

اللہم اجعلنی معہم)

جب حضور سرور کون و مکان، محبوب ربِ دو جہان صلی اللہ تعالیٰ علیہ وآلہ وسلم نے اس دایرہ فانی سے پردہ فرمایا تو اہل بیت اطہار (رضوان اللہ تعالیٰ علیہم اجمعین) پر غم و اندوہ کے حسب قدر پہاڑ ٹوٹے زبانِ قلم سے ان کا تبیان ہی ممکن نہیں، حضرت سیدہ زاہرہ طیبتہ طاہرہ فاطمہ الزہراء رضی اللہ تعالیٰ عنہا کا مشہور شعر ہے

صبت علی مصائب لو انھا

صبت علی الایام صون لیالیا

"حضور صلی اللہ تعالیٰ علیہ وآلہ وسلم کے وصالِ شریفہ کی وجہ سے مجھ پر اس قدر عظیم مصائب و آلام آئے ہیں اگر وہ مصائب (روشن) دن پہ آجاتے تو دن (اپنی روشنی کھو دیتے اور اندھیری) راتوں میں بدل جاتے۔"

یہاں چند ایک واقعات پر قلم کرتا ہوں جن سے اندازہ ہوگا کہ عام اہل

ایمان کے دل میں حضور رحمت کو نبین صلی اللہ تعالیٰ علیہ وآلہ وسلم کی کتنی محبت تھی۔

واقعہ حضرت عبداللہ بن زید رضی اللہ تعالیٰ عنہ اپنے کھیتوں میں کام کر رہے تھے کہ ان کا بیٹا روتا ہوا حاضر ہوا۔ حضرت عبداللہ نے بیٹے سے رونے کا سبب پوچھا تو بیٹے نے بتایا کہ رسول اکرم صلی اللہ تعالیٰ علیہ وآلہ وسلم وصال فرما گئے ہیں۔ یہ خبر حضرت عبداللہ بن زید رضی اللہ تعالیٰ عنہ پر بجلی بن کر گری۔ دل تڑپنے لگا آنکھوں سے آنسوؤں کی جھڑپاں لگ گئیں، شدت غم سے نڈھال، جذباتِ محبت سے مغلوب زار و قطار روتے ہوئے حضرت عبداللہ رضی اللہ تعالیٰ عنہ کے ہاتھ آسمان کی طرف اٹھ گئے۔ (میرے ماں پاپیر جسم و جان حضرت عبداللہ کے قدموں پر قربان ہو) وہ بے تابانہ انداز میں ہاتھ بلند کئے ان الفاظ میں دعا مانگنے لگے:-

اللهم اذهب بصری حتی لا اری بعد حبیبی محمد احد۔
 ”اے میرے مولیٰ تعالیٰ تو میری آنکھوں کی بینائی لے جا (مجھے اندھا کر دے) تاکہ میں اپنے محبوب حضرت محمد مصطفیٰ صلی اللہ تعالیٰ علیہ وآلہ وسلم کے بعد کسی دوسرے کو دیکھ ہی نہ سکوں۔ (یعنی جب سے ان صلی اللہ تعالیٰ علیہ وآلہ وسلم کی زیارت کی ہے کوئی دوسرا میری نظر میں چھتا ہی نہیں۔)

جنابِ اللہ رب العزت سبحانہ نے ان کی دعا کو شرف قبول سے نوازا اور اسی وقت ان کی ظاہری نظر جاتی رہی۔ (مواہب لدنیہ، مدارج النبوة)

واقعہ حضرت قاسم بن محمد رضی اللہ تعالیٰ عنہ سے مروی ہے کہ حضور سید عالم صلی اللہ تعالیٰ علیہ وآلہ وسلم کے صحابہ میں ایک صحابی بینائی جاتی رہی، رشتہ دار، اجباب ان کے پاس اظہارِ افسوس کے لیے آئے تو صحابی رضی اللہ تعالیٰ عنہ ان آنے والے تیمارداروں سے فرماتے لگے۔ (مفہوم حدیث) ”میں ان آنکھوں کو صرف اور صرف ایسے پسند کرتا تھا کہ ان کے ذریعے سے مجھے میرے آقا نبی مکرم صلی

اللہ تعالیٰ علیہ وآلہ وسلم کا دیدار نصیب ہو جایا کرتا تھا۔ اب چونکہ حضور مکرم صلی اللہ تعالیٰ علیہ وآلہ وسلم کا وصال مبارک ہو گیا ہے اس لئے مجھے آنکھوں کی ضرورت نہیں رہ گئی اب تو اگر مجھے ہرن جیسی موٹی اور خوبصورت آنکھیں بھی مل جائیں تو مجھے ذرہ برابر بھی خوشی نہ ہوگی۔ (کہ مقصود نظر تو جاتا رہا)۔ (الادب المفرد)

واقعہ حضرت عائشہ صدیقہ رضی اللہ تعالیٰ عنہا فرماتی ہیں کہ میرے پاس ایک عورت آئی اور کہنے لگی۔ (مفہوم حدیث) "میرے لئے حجرہ اقدس کا دروازہ کھول دیں، میں اپنے آقا رسول مکرم صلی اللہ تعالیٰ علیہ وآلہ وسلم کی قبر انور کی زیارت کرنا چاہتی ہوں۔" ام المؤمنین فرماتی ہیں کہ "میں نے حجرہ اقدس کا دروازہ کھول دیا۔ زیارت کرتے ہی وہ عورت زار و قطار رونے لگی، وہ اس قدر روئی کہ روتے روتے غم سے نڈھال ہو کر گر پڑی، میں نے آگے بڑھ کر اسے اٹھانا چاہا، دیکھا تو وہ شہید ہو چکی تھی۔"

(شفا شریف)۔ (اللهم ارزقني اتباعها بحسرة سيد الانبياء صلي الله تعالى عليه وآله وسلم) انسان تو انسان رہے فراق مصطفیٰ صلی اللہ تعالیٰ علیہ وآلہ وسلم میں تو سوکھے ہوئے درخت بھی روتے رہے یہ حضرت ایشع بن عبدالمطلب محدث دہلوی علیہ الرحمۃ مدارج النبوت میں مختلف کتب کے حوالہ سے نقل فرماتے ہیں کہ "حضور رحمت عالم صلی اللہ تعالیٰ علیہ وآلہ وسلم کی رحلت مبارکہ کے بعد اس اونٹنی نے کہ جس پر آپ صلی اللہ تعالیٰ علیہ وآلہ وسلم سواری فرمایا کرتے تھے کھانا پینا پھوڑ دیا یہاں تک کہ اس کی وفات ہو گئی۔ دیگر بہت سی حیران کن باتوں میں سے ایک یہ بھی تھی کہ وہ دراز گوش کہ جس پر نبی محتشم صلی اللہ تعالیٰ علیہ وآلہ وسلم کبھی کبھی سواری فرمایا کرتے تھے وہ دراز گوش (گدھا) فراق مصطفیٰ صلی اللہ تعالیٰ علیہ وآلہ وسلم میں سخت مضطرب ہو گیا اس کی آنکھوں سے مسلسل آنسو

۱۷ : ملاحظہ فرمائیں رہبر زندگی مع طہب نبوی۔

رواں تھے، جب تاب برداشت نہ رہی اور پیمانہ صبر لہریز ہو گیا تو اس دراز گوش
 نے کنوئیں میں پھلانگ لگا کر خود کو موت کے حوالے کر دیا۔ (مدارج النبوة)
 مذکورہ بالا واقعات سے یہ بات عیاں ہو جاتی ہے کہ جس دل میں حضور سید الکونین
 صلی اللہ تعالیٰ علیہ وآلہ وسلم کی محبت نہ ہو وہ دل پتھر کے ٹکڑوں، سوکھی لکڑیوں اور
 چوپایوں سے بھی زیادہ ذلیل اور بدتر ہے اور جس دل میں نور ایمان اور خوف خدا
 جیونٹی کے سر کے برابر بھی ہو، اس دل میں حضور رحمت عالم صلی اللہ تعالیٰ علیہ وآلہ
 وسلم کی محبت ضرور ہوگی اور جس دل میں آقائے نعمت صلی اللہ تعالیٰ علیہ وآلہ وسلم کی
 محبت نہ ہو اس ظلمت کدہ میں شیطان لعین کا بسیرا تو ہو سکتا ہے وہاں نور ایمان
 کی کرن نہیں سما سکتی۔

محبت کا تقاضا جہاں تک محض دعویٰ محبت ہے، وہ تو ہر شخص کہہ سکتا

ہے کہ مجھے محبت ہے مگر حقیقی محبت کی کچھ علامات و شرائط اور تقاضے ہوتے ہیں
 جو محبت کی جانچ میں کسوٹی کا کام دیتے ہیں اور یہ عیاں ہو جاتا ہے کہ دعویٰ محبت
 کہاں تک سچا اور کھرا ہے۔ اگرچہ یہ موضوع نہایت وسیع و بلیغ ہے تاہم اس جگہ
 چند ایک اہم ترین علامات کا اجمالاً تذکرہ کیا جاتا ہے۔

① **اتباع محبوب** اس بارہ میں حضرت قاضی عیاض علیہ الرحمۃ شفا تریف

میں فرماتے ہیں، -

” اچھی طرح سمجھ لو، جو شخص جس سے محبت کرتا ہے وہ اپنے محبوب کی ذات اور
 اس کے اتباع کو اپنے اد پر لازم قرار دے دیتا ہے اور اگر کوئی ایسے نہ کر سکے تو وہ دعویٰ
 محبت میں سھوٹا ہے۔ ایسے جو حضور سرور کون و مکان صلی اللہ تعالیٰ علیہ وآلہ وسلم
 کی محبت کے دعویٰ میں سچا ہے۔ اس سے یہ علامات ظاہر ہوں گی۔ اول یہ کہ حضور
 سید عالم صلی اللہ تعالیٰ علیہ وآلہ وسلم کی پیروی اور سنت نبوی پر عمل کرے۔ تمام اقوال و

افعال میں حضور رحمت کونین صلی اللہ تعالیٰ علیہ وآلہ وسلم کا اتباع کرے اور آپ علیہ الصلوٰۃ والسلام کے ہر حکم کی (دل و جان) تعمیل کرے، جن اعمال سے حضور علیہ السلام نے روکا ہو، رک جائے، راحت و آرام، خوشی و شادمانی، رنج و الم، عسرت و پریشانی ہر حال میں حضور رحمت عالم صلی اللہ تعالیٰ علیہ وآلہ وسلم کے اُسوۂ حسنہ سے نصیحت و راہنمائی حاصل کرے۔“ (شفا شریف - قاضی عیاض جلد ثانی)

② **ادائے محبوب کو اپنا لینا** محبت کو محبوب کی ہر ہر ادا سے پیار ہوتا ہے اور وہ محبوب کی اداؤں کو اپنانے میں فخر و انبساط محسوس کرتا ہے بلکہ حق تو یہ ہے کہ محب کو ہر اس چیز سے محبت ہوتی ہے کہ جسے محبوب پسند کرتا ہے اور ہر وہ شے ناپسند ہوتی ہے جو محبوب آقا (علیہ السلام) کو ناپسند ہو۔ حضرت سیدنا انس رضی اللہ تعالیٰ عنہ نے دیکھا کہ ایک مرتبہ کھانا تناول فرماتے ہوئے حضور رحمت عالم صلی اللہ تعالیٰ علیہ وآلہ وسلم سالن سے کدو کے قتلے (کھڑے) تلاش کر کے تناول فرما رہے ہیں۔ حضرت انس رضی اللہ تعالیٰ عنہ فرماتے ہیں کہ اسی دن سے میں کدو سے محبت کرنے لگا۔ ۱۷

۱۷ :- عشق رسول خدا صلی اللہ تعالیٰ علیہ وآلہ وسلم کے بھڑنا پیدکنار میں غوطہ زن ہونے والوں کے بعض واقعات نہایت پر لطف اور حیران کن ہیں۔ حضرت سیدنا شیخ عبد القادر قوصی رحمۃ اللہ تعالیٰ علیہ بڑے ہی عاشق رسول تھے، خدائے ذوالمنن نے آپ کو ایک چاندرا بیٹا عطا فرمایا۔ شیخ عبد القادر قوصی کو اپنے اس اکلوتے بیٹے کے ساتھ کمال درجہ کی محبت تھی اسے اپنے ساتھ ہی کھانا کھلاتے اور اپنے ساتھ ہی رکھتے۔ نازوں پلاس لخت جگر نے زندگی کے بارہویں سال میں قدم رکھا تو ایک دن شیخ عبد القادر قوصی رحمۃ اللہ تعالیٰ علیہ اپنے بیٹے کے ساتھ بیٹھے کھانا تناول فرما رہے تھے اتفاق سے آج کھانے میں کدو شریف تھا۔ شیخ نے بیٹے سے فرمایا۔ ”کدو (لوکی) حضور سرور عالم صلی اللہ تعالیٰ علیہ وآلہ وسلم کو بہت پسند تھا۔“ نادان بیٹے کی زبان سے نکل گیا۔ ”یہ تو ایک گندی چیز ہے۔“ (معاذ اللہ تعالیٰ) افس خدایا..... یہ جملہ حضرت شیخ عبد القادر ربیع بن کریر اخصتہ سے بتیاب شیخ نے ہاتھ کا لقمہ دسترخوان پر رکھ دیا۔ یک لخت لٹھے اور اندر سے تلوار نکال لائے اور آتے ہی لخت جگر کی گردن اڑادی اور فرمانے لگے ”بد بخت کہیں کا! وہ شے جو میرے آقا صلی اللہ تعالیٰ علیہ وآلہ وسلم پسند فرمائیں تو اُسے گندی کہتا ہے؟ تیری سزا یہی تھی کہ تجھے قتل کر دیا جاتا۔“ (ابرنیسا) سبحان اللہ تعالیٰ و بھمدہ، اسے کہتے ہیں کمال ایمان، خدا تعالیٰ انصیب فرمائے۔ آمین ۱۲

محض ایک واقعہ کی طرف اشارہ ہے ورنہ کتب احادیث و سیر میں ایسے بہت سے واقعات ہیں کہ عاشقانِ جمالِ مصطفوی (صلی اللہ تعالیٰ علیٰ حبیبہ وسلم بقدر حسن و جمالہ) نے اپنے آقا علیہ الصلوٰۃ والسلام کی پسند اور حکم کو اپنے دل و جان سے محبوب تر جانا اور مانا، انہوں نے ہر اس چیز اور ادا کو پسند کیا جو آپ صلی اللہ تعالیٰ علیہ وآلہ وسلم کو پسند تھی اور ہر اس شے سے نفرت کی جو کہ سرکار علیہ السلام کو ناپسند تھی۔ حق تو یہ ہے کہ یہی معراجِ ایمان ہے اور اسی پر نجات کا دار و مدار ہے۔

③ ذکرِ محبوب کی تعظیم | یہ بات اظہر من الشمس ہے کہ محبت کیلئے

محبوب کا ذکر غذا کے روح ہوتا ہے اور وہ پسند کرتا ہے کہ ہر وقت میرے محبوب کا ذکر ہوتا رہے۔ اسے تو وہ ذکر بھی پیارا لگتا ہے جو ذکرِ محبوب کر رہا ہوتا ہے۔ اس کا دل تعظیمِ ذکرِ محبوب کے لئے بے تاب ہو جاتا ہے۔ صحابہ کرام رضوان اللہ تعالیٰ علیہم اجمعین کا وصال سید المرسلین صلی اللہ تعالیٰ علیہ وآلہ وسلم کے بعد یہ حال تھا کہ وہ جب بھی حضورِ ختمی المرستہ صلی اللہ تعالیٰ علیہ وآلہ وسلم کا ذکر کرتے تو وہ زار و قطار رونے لگتے اور حضورِ علیہ السلام کی غایت تعظیم اور مہبت و جلال کی وجہ سے ان کے جسموں کے رنگے کھڑے ہو جاتے، یہی حال تابعین کا تھا اور یہی بعد میں آنے والے عشاقِ سرور کون و مکان کا حال تھا۔ بعض واقعات تو ایسے ہیں کہ جن کو پڑھ کر دل کی گہرائیوں سے مر جا صدہ جبا کی صدا میں آتی ہیں، اُن واقعات میں سے یہاں صرف ایک واقعہ پر دقلم کرتا ہوں پڑھیے اور روحِ ایمان کو تازگی بخشنیے۔

واقعہ | مرقوم ہے کہ ایک مرتبہ حضرت سیدنا امام مالک رحمۃ اللہ تعالیٰ علیہ اپنے شاگردوں کو حدیثِ مبارکہ کا درس دے رہے تھے دورانِ سبق شاگردوں نے دیکھا کہ حضرت امام مالک کے چہرے کا رنگ یکایک بدل سا گیا اور رخِ زیبا پر سخت کرب اور رنج و الم کے اثرات نمایاں ہوئے معلوم ہو رہا تھا کہ حضرت امام مالک علیہ الرحمۃ کو سخت

تکلیف ہو رہی ہے مگر نہ تو آپ نے ذرا بھی حرکت کی اور نہ ہی زبان مبارک سے اظہار
 و کفر کیا، بلکہ اپنے شاگردوں کو مسلسل درس حدیث سے مستفیض فرماتے رہے تھوڑی
 دیر بعد چہرے کا رنگ بھی صحیح ہو گیا اور حالت کرب بھی ختم ہو گئی درس حدیث پاک کے
 دوران آپ علیہ الرحمۃ کی یہ حالت کئی مرتبہ ہوئی، فرمانبردار شاگرد آپ کی اس اذیت
 ناک حالت کو دیکھ تو رہے تھے مگر کچھ عرض نہ کر سکتے تھے۔ جب میرے آقا رسول عربی
 (فداہ امی و ابی) صلی اللہ تعالیٰ علیہ وآلہ وسلم کی حدیث مبارکہ کا سبق ختم ہوا تو حضرت
 امام مالک رحمۃ اللہ تعالیٰ علیہ نے ایک شاگرد کو حکم دیا کہ ذرا میرے دامن عبا کو تواٹھا
 کر دیکھو میری پشت پر کیا ہے؟ تعمیل ارشاد میں ایک شاگرد اٹھا اور پشت مبارکہ سے
 گرتے گواٹھا کر دیکھا تو آنکھیں بھٹی کی بھٹی رہ گئیں؟؟؟... اُن خدا یا یہ کیا...؟؟؟
 ایک بڑا سیاہ پھوپشت زور پہ چٹا ہوا تھا اور پشت مبارکہ سے جگہ جگہ خون رس
 رہا تھا۔ شاگرد کے منہ سے چیخ نکلتے نکلتے رہ گئی اب تو سب شاگرد بچھو کو دیکھ رہے
 تھے انہوں نے جلدی سے اس ظالم بچھو کو ہلاک کر دیا اور حیرانی سے استاد مکرم کی طرف
 وضاحت طلب نگاہوں سے دیکھنے لگے۔ استاد مکرم نے شاگردوں کی پریشانی کو
 بھانپتے ہوئے ارشاد فرمایا کہ یہ بچھو کافی دیر سے میرے کپڑوں میں گھسا ڈنگ پہ ڈنگ
 چلا رہا تھا جس کی وجہ سے طبیعت سخت بے چین ہو جاتی تھی.... " مگر حضور آپ
 ہمیں حکم دیتے ہم اسی وقت اس خبیث بچھو کو ہلاک کر دیتے " شاگردوں نے بڑی
 سعادت مندی سے عرض کیا.... حضرت سیدنا امام مالک علیہ الرحمۃ نے اپنے شاگردوں
 کو جو جواب دیا وہ تحریر کرتے ہوئے میرا قلم بھی جھوم رہا ہے۔ قلب ناتواں پر کیف و
 سرور کی بارش ہو رہی ہے۔ یقیناً آپ کا جواب سنہری حروف میں لکھے جانے سے قابل
 ہے۔ آپ رحمۃ اللہ تعالیٰ علیہ نے فرمایا۔ " میں اپنے آقا رسول محتشم صلی اللہ تعالیٰ
 علیہ وآلہ وسلم کی پیاری پیاری باتیں کر رہا تھا۔ درس حدیث پاک ہو رہا تھا، میرے ضمیر نے

گوارا نہ کیا کہ ان اعلیٰ و ارفع باتوں کو چھوڑ کر اپنے جسم کی طرف توجہ دوں۔“
 (مفہوم عبارت) سبحان اللہ تعالیٰ و بحمدہ۔ حدیث سرور بکون و مکاں علیہ الصلوٰۃ
 والسلام کی کس قدر تعظیم فرماتے تھے حضرت امام مالک (رحمۃ اللہ تعالیٰ علیہ)۔
 اس جگہ ذہن میں خیال پیدا ہوتا ہے کہ وہ حضرات جو تعظیم مصطفیٰ صلی اللہ
 تعالیٰ علیہ وآلہ وسلم کو شرک و عبت قرار دیتے ہیں معلوم نہیں کہ حضرت امام
 مالک رحمۃ اللہ تعالیٰ علیہ کے متعلق کس قسم کے خیالات کا اظہار کریں مگر یہ بندہ مسکین
 (ثبتہ اللہ تعالیٰ علی طریق الحق والیقین) تو عرض کرتا ہے، اے کاش کہ مجھے یہ
 سعادت ملتی اور میں حضرت امام مالک رحمۃ اللہ تعالیٰ علیہ کے مبارک قدم چوم لیتا
 کہ آپ علیہ الرحمۃ کے دل میں میرے آقا رسول عربی صلی اللہ تعالیٰ علیہ وآلہ وسلم کی اتنی
 محبت تھی؟ زہے قسمت، زہے نصیب!

بمخلہ علامات محبت سے یہ بھی ہے کہ حکم محبوب کی تعمیل، محبوب کا بکثرت ذکر،
 اشتیاق دیدہ، ہر اس چیز اور انسان سے محبت کہ جس کا محبوب سے تعلق ہو اور
 ہر اس شخص یا شے سے دشمنی کہ جو محبوب سے لا تعلق ہو۔
 (صلی اللہ تعالیٰ علی حبیبہ وسلم)

اپنے محبوب و محسن ﷺ

کے حضور ہدیہ درود و سلام پیش نہ کرنے کی بُرائی و نحوست

بارگاہ رسالت مآب صلی اللہ تعالیٰ علیہ وآلہ وسلم میں ہدیہ درود و سلام پیش کرنے کا حکم خود
 نے ہی نازل فرمایا اور آیت مبارکہ: - اِنَّ اللّٰهَ وَمَلَائِكَتَهُ يَـُٔصَلُوْنَ عَلٰى
 نَبِيِّؑ يَا اَيُّهَا الَّذِيْنَ اٰمَنُوْا صَلُّوْا عَلَیْهِ وَسَلِّمُوْا تَسْلِيْمًا میں
 اسمیہ ذکر فرما کر اس لازوال حقیقت کی طرف اشارہ دیا ہے کہ سلسلہ درود و سلام
 کو کبھی ختم ہوا ہے اور نہ ہی ختم ہوگا۔ اور اے ایمان والو! اس رحیم و کریم خدائے
 مہربان کی بے پایاں رحمت کی برسے والی اس بارش سے اپنے اپنے طرف (عقیدہ) کے
 بق تم بھی حصہ لے لو۔ ظاہر ہے کہ اس لطف و کرم سے تہی دامن اور محروم تو وہی
 ہوں رہے گا کہ جو ازلی بد بخت ہے۔ جیسا کہ بخاری شریف میں ہے کہ:-

حجہ حدیث | حضرت سیدنا جابر رضی اللہ تعالیٰ عنہ سے مروی ہے، حضور تاجدار کونین
 صلی اللہ تعالیٰ علیہ وآلہ وسلم ایک دن منبر شریف پر جلوہ افروز ہونے لگے تو پہلی سیرھی پر
 مبارک رکھتے ہوئے فرمایا "آمین" اور پھر پائے اطہر جو دوسری سیرھی پر رکھا تو فرمایا
 "آمین" اور جب تیسری سیرھی پر رونق افروز ہوئے، تب بھی فرمایا "آمین" صحابہ رضوان
 اللہ تعالیٰ علیہم اجمعین نے بارگاہ اقدس میں عرض کیا کہ (آقا علیک السلام) آج آپ نے جو یہ
 فرمایا ہے اس کی کیا وجہ ہے۔ تو جواباً ارشاد فرمایا:- "جب میں پہلی سیرھی پر چڑھا، تو

ترجمہ:- "بے شک اللہ تعالیٰ اور اس کے فرشتے درود بھیجتے ہیں۔ اس غیب بتانے والے (نبی)
 سے ایمان والو (تم بھی) ان پر درود اور خوب سلام بھیجو۔" (کنز الایمان)

جبرئیل علیہ السلام حاضر ہوئے اور عرض کیا کہ (یا رسول اللہ علیک السلام) بد بخت و نامراد
 ہوا وہ شخص کہ جس نے ماہِ رمضان المبارک پایا اور وہ (پچھے دل سے توبہ نہ کر سکا) یہاں
 تک کہ رمضان گزر گیا اور اس کی مغفرت نہ ہوئی۔“ تو میں نے کہا آمین۔ پھر جبرئیل نے
 عرض کیا۔ بد بخت اور نامراد ہے وہ شخص (بھی) کہ جس نے اپنی زندگی میں اپنے والدین
 یا دونوں میں سے کسی ایک کو پایا اور وہ ان کی خدمت کر کے جنت میں نہ جا سکا، میں نے
 کہا ”آمین“۔ پھر (تیسری مرتبہ) جبرئیل علیہ السلام نے عرض کیا کہ بد بخت اور نامراد ہے
 وہ شخص بھی کہ جس کے سامنے آپ کا ذکر پاک ہو اور وہ آپ پر درود پاک نہ پڑھے۔ تو میں نے
 کہا آمین!“۔ (بخاری شریف)

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ نَبِيِّ الْأُمِّيِّ بَعْدَ مَعْلُومَاتِكَ
 محترم قارئین کرام! سوچیے بھلا اس تیرہ بخت کی بد قسمتی اس سے بڑھ کر اور کیا ہو گی کہ
 جس کی تذلیل و بد بختی کی دعا دکھاتا خود اللہ رب العزت ہے اور دعا مانگ جبریل
 امین علیہ السلام رہے ہیں جبکہ اس کی تائید و حمایت ہمارے آقا رسول عربی صلی اللہ تعالیٰ
 علیہ وآلہ وسلم ”آمین“ کہہ کر فرما رہے ہیں۔ وہ مایوس و نامراد خواہ کتنا بھی بڑا عابد و زاہد
 اور متقی و پرہیزگار کیوں نہ ہو اس کی ادا کی گئی نماز، اس کا ماہِ صیتام میں روزہ کی
 نیت سے بھوک و پیاس برداشت کرنا، اس کا راستہ کی تکالیف و مصائب برداشت
 کر کے مال و دولت خرچ کر کے حج کرنا کس کام آیا کہ جس کی تباہی و بربادی کی خبر خود
 رب کریم دے رہا ہے۔ ہائے افسوس!

وہ مایوس تمنا کیوں نہ سوئے آسماں دیکھے
 کہ جو منزل بہ منزل اپنی محنت رائیگاں دیکھے

حدیث مبارکہ کے عظیم ذخیرہ سے یہاں چند ایک روایات مبارکہ کا ترجمہ نقل
 کرتا ہوں جن کے مطالعہ سے ہر ذی شعور سمجھ سکتا ہے کہ درود شریف کا نہ پڑھنا

کتی بڑی بد قسمتی ہے۔

حدیث ۱ | حضرت سیدنا ابن عباس رضی اللہ تعالیٰ عنہما فرماتے ہیں کہ تاجدار
عرب و عجم شفیع معظم رحمت عالم صلی اللہ تعالیٰ علیہ وآلہ وسلم نے ارشاد فرمایا:۔
” جو شخص مجھ پر درود شریف پڑھنا بھول گیا (فی الحقیقت) وہ جنت کا راستہ
ہی چھوڑ بیٹھا (معاذ اللہ تعالیٰ)۔“

(القول البدریح) (صلی اللہ تعالیٰ علیٰ اٰلہٖ وَاٰلہٖ وَسَلَّمَ)

حدیث ۲ | صاحب نزہتہ المجالس حدیث پاک نقل کرتے ہیں کہ حضور

سید الکونین صلی اللہ تعالیٰ علیہ وآلہ وسلم نے ارشاد فرمایا۔

(مفہوم) کچھ لوگوں کو روزِ حشر جنت میں جانے کا حکم ہوگا۔ (یعنی ان کے دیگر اعمال

اتنے اچھے ہوں گے کہ وہ لائق جنت ٹھہرائے جائیں گے) مگر ان بد نصیبوں کو جنت

کا راستہ نہیں ملے گا بلکہ بھٹکتے پھریں گے۔ صحابہ کرام رضی اللہ تعالیٰ عنہم نے عرض

کیا۔ ”یا رسول اللہ (صلی اللہ تعالیٰ علیہ وآلہ وسلم) وہ لوگ کون ہوں گے اور ان کو

جنت کا راستہ کیوں بھولے گا؟ جواباً حضور سرور عالم صلی اللہ تعالیٰ علیہ وآلہ وسلم

نے فرمایا۔ (یہ بد نصیب) وہ ہوں گے جن کے سامنے میرا نام لیا گیا مگر انہوں نے مجھ

پر درود شریف نہ پڑھا۔ (نزہتہ المجالس)

اللہم صل وسلم وبارک علی سیدنا محمد وآلہ واصحابہ کثیرا کثیرا

محترم قارئین! بات وہی ہے جو کہ قبل ازیں عرض کر چکا ہوں کہ کسی عابد و

زاہد کا زہد و تقویٰ، کسی عالم و فاضل کا علم و فضل، کسی نیکو کار کی نیکیوں کے کوہ

ہمالیہ جتنے بڑے بڑے انبار، کسی سخی کی حاتم سے بڑھ کر سخاوت، کسی مجاہد کو

دردناک شہادت اس وقت تک بے فائدہ ہے جب تک اس کی یہ حالت نہیں ہو

جاتی کہ یونہی وہ مدینے کے تاجدار، امت کے نمکسار صلی اللہ تعالیٰ علیہ وآلہ وسلم کا اسم

گرامی سُننے تو اس کے دل میں کیفیت و سرور کی موجیں اٹھیں اور اس کے لبوں پر درود و سلام کا نغمہ جاری ہو جائے۔ (وَلَقَدْ اَلْحَمُّوا الْعَسْمَ)

مَوْلَايَ صَلَّى وَسَلَّمَ دَائِمًا اَبَدًا عَلَيَّ اَحَبِّيْبِكَ خَيْرِ الْخَلْقِ كَلِمَةً

اسی موضوع پر مزید چند ایک احادیث مبارکہ کا مفہوم و ترجمہ پیش کرتا ہوں ملاحظہ فرمائیں

حدیث ۳ | حضرت علی المرتضیٰ کرم اللہ تعالیٰ وجہہ سے مروی ہے کہ رسولِ مکرم ﷺ شفع مختتم صلی اللہ تعالیٰ علیہ وآلہ وسلم نے فرمایا۔ ”وہ شخص نخیل ہے کہ جس کے پاس میرا ذکر ہو اور وہ مجھ پر درودِ پاک نہ پڑھے۔“ (سنن ترمذی، مشکوٰۃ شریف)

صلی اللہ تعالیٰ علی رسولہ الکریم الایمن وعلی آلہ واصحابہ اجمعین۔

حدیث ۴ | حضرت سیدنا انس رضی اللہ تعالیٰ عنہ سے مروی ہے کہ حضور نبی کریم

صلی اللہ تعالیٰ علیہ وآلہ وسلم نے ارشاد فرمایا۔ ”کیا میں تم کو خبر نہ دوں کہ سب نخیلوں سے

بڑھ کر نخیل کون ہے اور یہ نہ بتاؤں کہ سب بڑھ کر ناکارہ اور عاجز ترین کون ہے؟

(صحابہ کرام علیہم الرضوان نے عرض کیا ضرور ارشاد فرمائیے تو فرمایا) یہ وہ شخص ہے کہ جس

کے سامنے میرا تذکرہ ہو اور وہ مجھ پر درودِ پاک نہ پڑھے۔ (القول البدیع)

(صلی اللہ تعالیٰ علی حبیبہ محمد وآلہ وسلم)

حدیث ۵ | حضرت عبداللہ بن جرادر رضی اللہ تعالیٰ عنہ سے مروی ہے نبی کریم

رؤف الرحیم علیہ الصلوٰۃ والتسلیم نے ارشاد فرمایا۔ ”وہ (بدبخت) کہ جس کے سامنے

میرا ذکر کیا جائے اور وہ مجھ پر درود شریف نہ پڑھے، وہ جہنم میں داخل ہوگا۔“

(معاذ اللہ تعالیٰ)۔ (القول البدیع) صلی اللہ تعالیٰ علی سیدنا محمد وآلہ وسلم

حدیث ۶ | حضرت سیدنا جابر بن عبداللہ رضی اللہ تعالیٰ عنہ سے مروی ہے کہ

رسولِ مکرم صلی اللہ تعالیٰ علیہ وآلہ وسلم نے ارشاد فرمایا۔ کہ جب بھی کوئی قوم جمع ہو

(یعنی لوگ مل کر بیٹھیں خواہ کوئی عام سی محفل ہو یا کوئی بڑا جلسہ) اور پھر اٹھ جائیں

یعنی محفل برخواست ہو جائے اور وہ لوگ نہ تو اللہ رب العزت کا ذکر مبارک کریں اور نہ ہی مجھ پر درود و سلام بھیجیں تو ان کی حالت ایسے ہے جیسے کہ وہ بدبودار مردار کھا کر اٹھے ہوں۔“ (القول البدیع)

حدیث ۷۷ | حضرت سیدہ زاہرہ طیبتہ طاہرہ عائشہ صدیقہ رضی اللہ تعالیٰ عنہا فرماتی ہیں کہ میں صبح موہنہ اندھیرے کچھ سی رہی تھی کہ سوئی ہاتھ سے گر گئی۔ (تلاش کرتے کرتے) چراغ بھی بجھ گیا اتنے میں حضور تاجدار عرب و عجم شفیع معظم نور مجسم صلی اللہ تعالیٰ علیہ وآلہ وسلم تشریف لائے تو آپ صلی اللہ تعالیٰ علیہ وآلہ وسلم کے رُخِ زیبا کی ضیاء سے گھر کے در و دیوار روشن و تاباں ہو گئے اور میں نے اسی روشنی میں سوئی کو تلاش کر لیا پھر میں نے عرض کیا یا رسول اللہ صلی اللہ تعالیٰ علیہ وآلہ وسلم آپ کا روئے انور کس قدر حسین و جمیل اور روشن و تاباں ہے تو حضور رحمت عالم صلی اللہ تعالیٰ علیہ وآلہ وسلم نے فرمایا ”بربادی ہے اس شخص کے لئے کہ جو روزِ محشر میری زیارت سے محروم رہے۔“ عرض کیا یا رسول اللہ صلی اللہ تعالیٰ علیہ وآلہ وسلم وہ (بد نصیب) کون ہے؟ فرمایا ”بخیل“ عرض کیا آقا فرمائیے بخیل سے کون مراد ہے۔ تو فرمایا ”وہ کہ جس نے میرا اسم مبارک سنا اور مجھ پر درود پاک نہ پڑھا۔“ (القول البدیع)

اللہم صلِّ وسلِّم وبارک سید محمدٍ وآلہ بعَدِّ معلوماک
عین ممکن ہے کہ مذکورہ بالا حدیث مبارکہ پڑھ کر کسی تاری کے ذہن میں خیال پیدا ہو کہ اگر حضور سید عالم صلی اللہ تعالیٰ علیہ وآلہ وسلم کے رُخِ پُر انوار کا تاباں ہونا کا یہی عالم تھا کہ جس کا تذکرہ مذکورہ روایت میں کیا گیا ہے تو پھر کبھی بھی اس جگہ چراغ کی ضرورت محسوس نہ ہوتی کہ جہاں بھی حضور مجسم صلی اللہ تعالیٰ علیہ وآلہ وسلم جلوہ افروز ہوئے حالانکہ ایسا نہیں ہوا بلکہ متعدد واقعات اس کے برعکس ملتے ہیں تو اس کا جواب یہ ہے کہ

یہ واقعہ میرے آقا رسولِ عربی صلی اللہ تعالیٰ علیہ وآلہ وسلم (فداء روحی و جسمی) کا ایک معجزہ ہے اور ہر وقت یہی حالت رہنا کوئی ضروری نہیں، خصائصِ کبریٰ میں حضرت علامہ جلال الدین سیوطی رحمۃ اللہ تعالیٰ علیہ ایک حدیث مبارکہ نقل فرماتے ہیں کہ ایک صحابی نماز عشاء کے بعد دیر تک دربار رسالت مآب (صلی اللہ تعالیٰ علیہ وآلہ وسلم) میں حاضر رہے، ان کا گھر مسجد نبوی شریفہ سے فاصلہ پر تھا۔ جب گھر جانے لگے تو دیکھا کہ اندھیرا اتنا شدید ہے کہ ہاتھ کو ہاتھ سمجھائی نہیں دیتا۔ حضور رحمت کو نبی صلی اللہ تعالیٰ علیہ وآلہ وسلم نے ان سے فرمایا۔ "کوئی چیز تمہارے پاس ہے؟ صحابی رضی اللہ تعالیٰ عنہ نے عرض کیا یہ پھڑی ہے جسے ہاتھ میں پکڑ لایا تھا۔ فرمایا: لاؤ یہ مجھے دو" اس غلام نے یہ پھڑی پیش کر دی۔ مرقوم ہے کہ حضور سید الانس والجان صلی اللہ تعالیٰ علیہ وآلہ وسلم کے دست مقدس کے پھوٹے ہی وہ سادہ لکڑی کی پھڑی جگمگا رہی تھی، اب اس کی شعائیں دور دور تک اندھیرے کو روشن کر رہی تھی، ارشاد ہوا "جاد اس کی روشنی میں گھر چلے جاؤ"۔ چنانچہ وہ صحابی رضی اللہ تعالیٰ عنہ اپنی اس پھڑی کی روشنی میں گھر گئے۔ (سبحان اللہ تعالیٰ)

تو جب میرے آقا و مولیٰ رسولِ عربی صلی اللہ تعالیٰ علیہ وآلہ وسلم کو رب کریم و ذوالعطاء نے اس قدر اختیار مرحمت فرمایا ہو کہ اگر وہ محبوبِ مکرم علیہ الصلوٰۃ والسلام اظہارِ معجزہ کے لئے محض دست مقدس لگا کر اندھی پھڑی چودھویں رات کے چاند کی طرح چمکا سکتے ہیں تو خود ان (علیہ السلام) کے رخِ زیبا کا چمک اٹھنا تو باعثِ تعجب نہیں۔

جلیل القدر محدث حضرت امام ترمذی علیہ الرحمۃ اپنی مشہور زیانہ کتاب "ترمذی شریف" میں حدیث مبارکہ نقل فرماتے ہیں کہ جو کوئی پہلی مرتبہ حضور شفیع المذنبین صلی اللہ تعالیٰ علیہ وآلہ وسلم کے رُوئے پر انوار کی زیارت کرتا تو وہ یہ محسوس کرتا کہ آپ صلی اللہ تعالیٰ علیہ وآلہ وسلم کی بینی شریفہ (یعنی ناک مبارکہ) ذرا بلند ہے لیکن جب وہ ذرا غور

سے دیکھتا تو تب پتہ چلتا کہ دراصل ناک مبارکہ تو بالکل متوسط ہے اور یہ بلندی
ان نور کی شعاؤں کی وجہ سے محسوس ہو رہی ہے جو کہ رُخِ زریا سے پھوٹ رہی ہیں
(شمائلِ ترمذی) سُبْحَانَ اللَّهِ تَعَالَى - اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا
مُحَمَّدٍ وَآلِهِ بِقَدْرِ حَسَنِ وَجْهِهِ -

اس کی مثال یوں بھی سمجھی جاسکتی ہے کہ مخصوص فاصلے پر شمع جل رہی ہو۔
تو روشنی کا شعلہ اپنے اصل جسم سے بڑا نظر آتا ہے۔ دراصل اُس سے نکلنے والی
شعائیں اسے بڑا کر کے دکھا رہی ہوتی ہیں۔

اور یہ مذکورہ بالا تابانی محض چہرہ انور پر ہی نہ تھی بلکہ حضرت سیدنا انس رضی اللہ
تعالیٰ عنہ سے مروی ہے کہ جب خواجہ کونین سرور کائنات صلی اللہ تعالیٰ علیہ
وآلہ وسلم گفتگو فرماتے تو ہر دیکھنے والے کو نظر آتا کہ آپ صلی اللہ تعالیٰ علیہ وآلہ وسلم
کے سامنے والے دانٹوں سے ایک نور اُچھل اُچھل کر باہر کو لپکتا تھا اور یہ بات
محض تشبیہ یا استعارہ نہیں بلکہ ایک حقیقت تھی جو ہر دیکھنے والے کو نظر آتی تھی۔
(ملاحظہ ہو شمائلِ ترمذی)۔

وصلی اللہ تعالیٰ علی خیر خلقہ و نور عرشہ سیدنا محمد نبی الامی و آلہ وسلم کثیراً کثیراً۔

بارگاہِ بے کس پستہ میں ہدیہ

درود و سلام پیش کرنے کی فضیلت

اللہ تبارک و تعالیٰ اجل شانہ کا ارشادِ ذی شان ہے

ان اللہ و مَلَائِكَتَهُ يُصَلُّونَ
عَلَى النَّبِيِّ ط يَا أَيُّهَا الَّذِينَ
آمَنُوا صَلُّوا عَلَيْهِ وَسَلِّمُوا
تَسْلِيمًا (الاحزاب-۵۶) بھیجو۔ (کنز الایمان)

ترجمہ:- بے شک اللہ تعالیٰ اور اس کے
فرشتے درود بھیجتے ہیں اُس نبیؐ بتانے والے (نبی)
پر اے ایمان والوں! پر درود اور خوب سلام

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ نَبِيِّ
الْأُمَّةِ كَمَا يَنْبَغِي لَنَا أَنْ نُصَلِّيَ عَلَيْهِ -

محترم قارئینِ کرام!

بارگاہِ رسالت مآب صلی اللہ تعالیٰ علیہ وآلہ وسلم میں ہدیہ درود و سلام پیش کرنے
کی فضیلت میں مذکورہ بالا آیت مبارکہ اس قدر عظیم ہے کہ (مخلوقات کیلئے) اس کا
احاطہ کرنا ہی ناممکن ہے۔ سو چئیے کہ! جب خدائے لم یزل خود ارشاد فرماتا ہے کہ:-
” ہم بھی یہ کام کرتے یعنی درود بھیجتے ہیں۔ “ تو پھر درود پاک بھیجنے کی عظمت
اور رفعتِ شان کا اندازہ کون کر سکتا ہے عشق و محبت کی نظر سے مذکورہ بالا آیت
مبارکہ کے انداز بیان کو دیکھیں تو کیف و سرور سے دل جھوم اٹھتا ہے کہ خدائے
لم یزل تو تو صمد و بے نیاز ہے۔ تیری عظمت و بزرگی اس قدر عظیم ہے کہ ہماری عقل و فہم و

شعور سے ہی ماوری ہے۔ تو نے قرآن پاک میں ہم گنہگاروں کو نیکی کا حکم دیا، نماز پڑھنے، روزہ رکھنے، زکوٰۃ ادا کرنے، حج کرنے کا ارشاد فرمایا لیکن کہیں بھی یہ نہ فرمایا کہ ”ہم بھی یہ کام کرتے ہیں اور تم بھی کرو“ اس لئے کہ تیری شان ان کاموں کے کرنے سے بلند و بالا ہے، تو ”صمد و سبحان“ ہے۔ ہم یہ سب کام تیری ہی رضا کیلئے تو کرتے ہیں اور تیرے ہی محتاج بندے ہیں۔ اگر تو صرف اتنا ہی فرمادیتا کہ۔

”اے ایمان والو! تم نے یہ کام کرنا ہے“ تو مجال انکار کہاں تھی۔ تیرے بندے تیرے بلند مرتبت حکم کے آگے اپنی جنین نیاز فرود چھکا دیتے۔ مگر ہزار جان سے قربان جاؤں شان درود و سلام پر کہ اس کا حکم کتنے پر لطف انداز میں دیا، گویا کہ یوں ارشاد فرمایا۔ ”اے میرے محبوب (علیہ الصلوٰۃ والسلام) کے غلامو! سنو! غور سے سنو! مختار مطلق اور خالق و معبود حقیقی ہوتے ہوئے اپنی شان بے نیازی نے ہم بھی یہ کام کرتے ہیں، ہمارے فرشتے بھی یہ کام کرتے ہیں، میرے مصطفیٰ (صلی اللہ تعالیٰ علیہ وآلہ وسلم) کے غلامو! تم بھی یہ کام کیا کرو۔“ (سبحان اللہ تعالیٰ وبحمده والصلوٰۃ والسلام علی حبیبہ۔)

اس جگہ یہ وضاحت کر دینا بھی نہایت ضروری ہے کہ رب کریم کے درود بھیجنے کا وہ انداز نہیں کہ جو ہمارا ہے۔ ایسے کہ وہ خالق ہے ہم مخلوق ہیں، وہ مختار حقیقی ہے ہم بکیس و محتاج ہیں۔ دراصل ہمارا درود دعاء ہے اور اس کا درود عطا ہے علماء کرام (دام فیوضہم) کے نزدیک خدائے بزرگ و برتر کا درود فرمانا نزول رحمت کے ساتھ ساتھ درجات مصطفیٰ صلی اللہ تعالیٰ علیہ وآلہ وسلم میں لمحہ بہ لمحہ اضافہ فرمانا ہے۔ جیسا کہ ارشاد باری تعالیٰ ہے۔

”وَلِلْآخِرَةِ خَيْرٌ لِّكَ مِنَ الْآوَّلِي (الضحیٰ ۴۷)“

اس آیت مبارکہ کا مفہوم یوں بیان کیا جاتا ہے کہ ”اے محبوب (صلی اللہ تعالیٰ علیہ وآلہ وسلم) آپ کی زندگی میں ہر آنے والا لمحہ آپ کی زندگی کے گزرے ہوئے لمحے سے

افضل و اعلیٰ ہے۔“ اور یہ عمل تسلسل کے ساتھ جاری ہے کہ ہر گھڑی، ہر آن ہمارے آقا رسول مکرم صلی اللہ تعالیٰ علیہ وآلہ وسلم کی شان میں اضافہ ہو رہا ہے۔ تاآنکہ کل بروز محشر ہر مخلوق خواہی نخواستہ ہی، جو بھی جہاں ہوگا حضور شفیع الامم منبع جود و کرم صلی اللہ تعالیٰ علیہ وآلہ وسلم کی تعریف میں رطب اللسان ہوگا کہ ارشادِ ربّ ذوالمنن ہے۔

عَسَىٰ اَنْ يَّبْعَثَكَ رَبُّكَ
مَقَامًا مَّحْمُودًا (بنی اسرائیل ۷۹) ترجمہ:۔ اے محبوب (علیہ السلام) عنقریب آپ کا پروردگار آپ کو مقام محمود عطا فرمائے گا۔

یعنی ایسا مقام عطا فرمائے گا کہ ہر کوئی آپ صلی اللہ تعالیٰ علیہ وآلہ وسلم کی تعریف کرے گا جبکہ ہمارا درود شریف پڑھنا ایک دعا ہے مثلاً ہم پڑھتے ہیں:۔

اللّٰهُمَّ صَلِّ عَلٰى سَيِّدِنَا مُحَمَّدٍ وَّآلِهِ وَّبَارِكْ وَسَلِّمْ۔

اس کا ترجمہ کچھ یوں ہوگا:۔ اے اللہ تعالیٰ تو رحمت نازل فرما (درود بھیج) ہمارے آقا حضرت محمد (صلی اللہ تعالیٰ علیہ وآلہ وسلم) پر اور آپ کی آل پر برکتیں بھی نازل فرما اور سلامتی بھی،“ ظاہر ہے کہ یہ ایک دعا ہے۔ جو بندہ اپنے خدا کے حضور عرض کرتا ہے۔

دراصل اس دعا کے پردہ میں بتایا جا رہا ہے کہ وہ سرور کون و مکان صلی اللہ تعالیٰ علیہ وآلہ وسلم تمہاری اس دعا کے محتاج نہیں کہ ان کا رب تو ان پہ پہلے ہی درود بھیجتا ہے بات یہ ہے کہ جب تم اس محبوب خدا صلی اللہ تعالیٰ علیہ وآلہ وسلم کے لئے بارگاہِ رب العزت میں دعا کرو گے تو پروردگار عالم کی رحمت کا دریا جوش میں آجائے گا اور اس طرح تمہاری بخشش کا بہانہ بن جائے گا۔ وَلَعَدِّ الْحَمْدِ (اللّٰهُمَّ اجْعَلْنِي مِنْهُمْ)

اس بندہ ناچیز (مؤلف کتاب ہذا) کے مذکورہ خیالات کی تائید اس حدیث مبارکہ سے ہوتی ہوئی محسوس ہوتی ہے کہ میرے آقا رسول مکرم صلی اللہ تعالیٰ علیہ وآلہ وسلم کا ارشادِ گرامی ہے:۔

مَنْ صَلَّى عَلَيَّ صَلَاةً وَاحِدَةً
تَرْجَمَهُ:۔ جو کوئی مجھ پر ایک مرتبہ درود پاک

صَلَّى اللَّهُ عَلَيْهِ عَشْرًا بھیجتا ہے اللہ تعالیٰ اس پر دس مرتبہ رحمت
 (رواہ مسلم عن ابی ہریرۃ رضی اللہ تعالیٰ عنہ) نازل فرماتا ہے۔ (سُجَّانُ اللّٰهِ تَعَالَى)

اور جہاں تک بارگاہِ رسالت مآب صلی اللہ تعالیٰ علیہ وآلہ وسلم میں سلام پیش کرنے کا حکم ہے تو مقصد یہاں بھی یہ ہے کہ معلوم ہوتا ہے کہ بس ہم گنہگاروں کی بخشش کا ایک بہانہ ہے اس سوا کچھ نہیں۔ دیکھئے جب ہم اہل اسلام ایک دوسرے کو ملتے ہیں تو ہم سلام کرتے ہیں۔ ایک کہتا ہے "السلام علیکم" ترجمہ: تم پر سلامتی ہو۔ جو اباً دوسرا کہتا ہے "وعلیکم السلام" ترجمہ: اور تم پر بھی سلامتی ہو۔ یعنی ایک مسلمان تو کہتا ہے کہ خدا تعالیٰ تجھے ہمیشہ سلامت رکھے اور دوسرا کہتا ہے، اے میرے لئے سلامتی کی دعا کرنے والے رب کریم تجھے بھی ہمیشہ سلامت رکھے۔

سورۃ احزاب پارہ ۲۲ کی آیت ۵۶ میں رب کریم نے جہاں اہل ایمان کو درود پاک پڑھنے کا حکم دیا وہاں یہ بھی تاکید فرمائی کہ "وَسَلِّمُوا تَسْلِيمًا" اور خوب سلام بھیجا کرو، بارگاہِ رسالت مآب صلی اللہ تعالیٰ علیہ وآلہ وسلم میں سلام پیش کرنے کا جو طریقہ اللہ رب العزت جل شانہ کی طرف سے ہمارے آقا رسول مکرّم صلی اللہ تعالیٰ علیہ وآلہ وسلم نے ہمیں سکھا پا وہ یہ کہ یوں عرض کرو۔ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ (ملاحظہ ہو مشکوٰۃ شریف باب التّشہید) ان کلمات کا ترجمہ بنتا ہے، "اے نبی (صلی اللہ تعالیٰ علیہ وآلہ وسلم) آپ پر سلام ہو اور اللہ تعالیٰ کی رحمتیں بھی (آپ پر نازل ہوں) اور اس کی برکتیں بھی"

۱۔ اس حدیث مبارکہ کے راوی حضرت جابر رضی اللہ تعالیٰ عنہ نے اس حدیث تشریف کے بیان فرمانے سے پہلے وضاحت کی کہ رسول اللہ صلی اللہ تعالیٰ علیہ وآلہ وسلم صحابہ رضوان اللہ تعالیٰ عنہم کو یہ کلمات تشہد اس طرح (تاکید کیساتھ) سکھاتے تھے جس طرح قرآن کریم کی سورۃ سلواتے تھے۔ (نسائی - مشکوٰۃ)

اس حدیث مبارکہ پر عمل کرتے ہوئے اسی مفہوم میں یوں بھی سلام عرض کیا جاتا ہے کہ:۔ الصَّلَاةُ وَالسَّلَامُ عَلَيْكَ يَا رَسُولَ اللَّهِ ط
ترجمہ:۔ "اے اللہ تعالیٰ کے رسول (صلی اللہ تعالیٰ علیہ وآلہ وسلم) آپ پر درود بھی ہو اور سلام بھی،"

حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وآلہ وسلم نے ارشاد فرمایا:۔

مَا مِنْ أَحَدٍ يُسَلِّمُ عَلَيَّ
إِلَّا رَدَّ اللَّهُ عَلَيَّ رُوحِي
حَتَّىٰ أَرُدَّ عَلَيْهِ السَّلَامَ
(رواہ ابوداؤد، بیہقی، مشکوٰۃ شریف)

ترجمہ:۔ سوائے اسکے نہیں کہ جب بھی کوئی مجھ پر سلام بھیجتا ہے تو اللہ تعالیٰ میری روح کو میری طرف لوٹا دیتا ہے یہاں تک کہ میں سلام بھیجنے والے پر سلام بھیجتا ہوں۔

اے میرے آقا رسولِ محترم (صلی اللہ تعالیٰ علیہ وآلہ وسلم) کے غلاموں تم کو مبارک ہو بھوم اٹھنے کا مقام ہے۔ ذرا چشمِ تصور میں اس منظر کو دیکھو کہ جب وہ رسولِ مکرم، شفیعِ معظم، منبعِ جود و کرم صلی اللہ تعالیٰ علیہ وآلہ وسلم کہ جن کے رخِ زیبا کی زیارت بے چین آنکھوں کی ٹھنڈک اور بے قرار دلوں کا سکون ہے جب خود بہ نفسِ نفیس بلا واسطہ اپنے کسی غلام کا ہدیہ درود و سلام سماعت فرما رہے ہوں یا پھر بلا واسطہ طور پر ان (صلی اللہ تعالیٰ علیہ وآلہ وسلم) کے دربارِ گہر بار میں ربِ کریم کا کوئی معزز فرشتہ ہاتھ باندھے نگاہیں نیچی کئے گردن جھکائے ادبِ انجم کے تمام تر قلعے پورے کرتے ہوئے دھیمی آواز میں عاجزی انکساری کے ساتھ کھڑا عرض کر رہا ہو۔ "یا رسول اللہ (صلی اللہ تعالیٰ علیہ وآلہ وسلم) آپ کا ایک نیاز مند غلام آپ کا امتی

ٹہ:۔ خیال رہے کہ اس طرح سلام عرض کرنے کا حکم بہت سی احادیث مبارکہ سے ثابت ہے۔

فلاں بن فلاں آپ کی خدمت فیضِ درجت میں ہدیہ سلام پیش کرتے ہوئے یوں عرض کر رہا ہے :- السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ۔

ترجمہ :- یا نبی (صلی اللہ تعالیٰ علیہ وآلہ وسلم) آپ پر سلام ہو اور اللہ تعالیٰ کی رحمتوں اور برکتوں کا نزول ہو، یا پھر وہ معزز فرشتہ عرض کرے کہ وہ غلام پڑھ رہا ہے۔

الصَّلَاةُ وَالسَّلَامُ عَلَيْكَ يَا سَيِّدِي يَا رَسُولَ اللَّهِ وَعَلَى آئِكَ وَأَصْحَابِكَ يَا سَيِّدِي يَا حَبِيبَ اللَّهِ ط: ترجمہ :-

میرے آقا یا رسول اللہ (صلی اللہ تعالیٰ علیہ وآلہ وسلم) آپ پر درود بھی ہو اور سلام بھی، اور اے میرے آقا اے اللہ تعالیٰ کے محبوب (صلی اللہ تعالیٰ علیہ وسلم) آپ

کی آلِ پاک اور آپ کے صحابہ (رضوان اللہ تعالیٰ عنہم) پر بھی سلام ہو اور (اللہ تعالیٰ) رحمتیں نازل ہوں،، یہ سُنکر وہ سرور کون و مکان محبوب ربّ دو جہاں صلی اللہ تعالیٰ

علیہ وآلہ وسلم بڑے پیارے روح پرور، دلنواز انداز میں ہلکے ہلکے مکر رہے ہوں۔ وہ کس قدر جانفراہ پر کیف و سرور منظر ہوگا ص

خدا ہی صبر دے اے روح مضطر : دکھاؤں تجھے میں کیسے وہ منظر امام احمد رضا علیہ الرحمۃ عرض کرتے ہیں - ص

جس کی تسکین سے روتے ہوئے ہنس دیں اس بسم کی عادت یہ لاکھوں سلام

تو وہ ہم گنہ گاروں کے آقا و مولیٰ صلی اللہ تعالیٰ علیہ وآلہ وسلم مکر تے ہوئے فرمائیں۔ " اے میرے امتی ہم تیرا سلام قبول فرماتے ہیں، " اور پھر جواب سلام

دیتے ہوئے دعائیں انداز میں فرمائیں۔ " اے میرے امتی تجھ پر بھی سلام ہو اور اللہ تعالیٰ کی رحمتوں اور برکتوں کا نزول ہو۔ " اے میرے آقا کے غلام یا یقین جانو

جس بھی خوش نصیب کو دربار رسالت آپ صلی اللہ تعالیٰ علیہ وآلہ وسلم سے یہ دعا ملے گی

سمجھ لو اس کا بڑھاپا ہو گیا، کیونکہ اللہ تعالیٰ حضور سید عالم صلی اللہ تعالیٰ علیہ وآلہ وسلم کی دعا کو رد نہیں فرماتا۔

(صلی اللہ تعالیٰ علیہ وآلہ وسلم)

اجابت نے بڑھ کر گلے سے لگایا : جلی شان سے جو دعائے محمد! بنا بریں ہر صاحب ہوش و خرد پر لازم ہے کہ درود و سلام کو اپنی زندگی کا جزو لاینفک بنالے کبھی بھی درود و سلام سے غافل نہ ہو وہ کیا جانے کہ کب اور کس گھڑی کا پڑھا ہو اور درود و سلام دربار عالیہ میں شرف قبول سے نواز دیا جائے۔

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ وَعَلَىٰ آلِهِ
وَإِصْحَابِهِ دَائِمًا الصَّلَاةُ وَالسَّلَامُ عَلَيْكَ يَا سَيِّدِي يَا رَسُولَ اللَّهِ
وَعَلَىٰ آلِكَ وَإِصْحَابِكَ يَا سَيِّدِي يَا حَبِيبَ اللَّهِ

محرم قارئین کرام! یہ تو محض ایک تمثیل تھی فی الحقیقت ہدیہ درود و سلام پیش کرنے پر حضور رحمت اللعالمین صلی اللہ تعالیٰ علیہ وآلہ وسلم کس قدر عطا فرماتے ہیں؟ وہ تو حد حساب میں آسکتا ہی نہیں کیونکہ جب کسی کرشمہ کی خدمت میں کوئی معمولی سا ہدیہ بھی پیش کیا جاتا ہے تو وہ شہنشاہ وہ کریم پیش کئے گئے ہدیہ کے مطابق نہیں بلکہ اپنی شان کے مطابق فرماتا ہے۔

حدیث پاک حضرت زبیر بنت معوذ بن عمرو رضی اللہ تعالیٰ عنہما فرماتی ہیں کہ ایک مرتبہ میرے چچا حضرت معاذ بن عمرو رضی اللہ تعالیٰ عنہ نے ایک تھال میں کچھ تازہ کھجوریں اور چند روئیں دار چھوٹی چھوٹی لکڑیاں رکھ کر مجھے دیں تاکہ میں نے حضور سید عالم صلی اللہ تعالیٰ علیہ وآلہ وسلم کی خدمت اقدس میں ہدیہ پیش کروں، میں ہدیہ لے کر خدمت فیض درجبت میں حاضر ہوئی تو حضور نبی کریم صلی اللہ تعالیٰ علیہ وآلہ وسلم نے وہ ہدیہ قبول فرمایا اور مجھے لپ بھر کر (سونے اور چاندی کے) زیورات عطا فرمادیئے۔ (اختصاراً ترمذی شریف)

ملاحظہ فرمائیں کہ پیش کرنے والے نے ہدیہ کیا پیش کیا اور عطا فرمانے والے آقا
 السلام نے بدلہ کتنا عظیم عطا فرمایا حالانکہ کھجوریں عرب میں عام ہیں جس طرح ہمارے
 قے پنجاب میں گندم عام ہے پھر ان کی قیمت ہی بھلا کیا ہوگی، اور ہدیہ لانے والی اس
 کوئی سی پچی کو چند کھجوریں دے کر خوش کیا جاسکتا تھا۔ مگر نہیں! عطا فرمانے والے آقا
 سلام نے ان چیزوں کو نہیں دیکھا۔ بس ان کے پیش نظر تو ان صلی اللہ تعالیٰ علیہ
 وسلم کا جو دو کرم تھا۔

حکایت | حضرت سیدنا حسن بصری علیہ الرحمۃ کی خدمت میں ایک مرتبہ
 عورت آئی اور چھوٹے سے برتن میں تھوڑا سا شہد مانگا مثلاً یوں سمجھیں کہ اس عورت
 دو تین چمچ شہد مانگا، حضرت حسن بصری علیہ الرحمۃ نے اپنے غلام کو حکم دیا کہ اس
 بیا کو پانچ گلو شہد دے دو اور برتن بھی میرے گھر سے دے دو۔ غلام اٹھا اور اس
 حکم کے مطابق شہد دیدیا۔ جب وہ عورت چلی گئی تو غلام نے عرض کیا "حضرت اس
 نے تو بہت تھوڑا شہد مانگا تھا اور آپ نے بہت زیادہ عطا فرما دیا۔"
 جواباً حضرت سیدنا حسن بصری علیہ الرحمۃ نے فرمایا۔ "اس عورت نے اپنے
 کے مطابق مانگا تھا اور ہم نے اپنی عطا کے مطابق عطا کیا۔"

اکبر! اعلیٰ دربار کی عطائیں بھی اعلیٰ ہی ہوتی ہیں۔ اے نبی رحمت صلی اللہ تعالیٰ
 وآلہ وسلم کے غلامو! خوابِ غفلت کو بھڑو، اٹھو اور ابھی سے ہی وظیفہ درود
 شروع کر لو، یہ نہ سوچو کہ ملے گا کیا؟ یقین جانو اتنا کچھ ملے گا کہ جس کا تم تصور
 نہیں کر سکتے۔

حکایت | علامہ ثناء اللہ پانی پتی علیہ الرحمۃ نے تفسیر منطہری میں نقل فرمایا ہے
 روزِ محشر حضرت سیدنا آدم علیہ السلام عرش الہیہ (جل شانہ) کے نیچے بنرزنگ کا
 ی زیب تن کئے کھڑے ہوں گے اور اپنی اولاد کے حساب و کتاب کا نظارہ کر

رہے ہوں گے اتنے میں آپ علیہ السلام دیکھیں گے کہ حضور سرور کونین صلی اللہ تعالیٰ علیہ وآلہ وسلم کے ایک اُمّتی کو فرشتے گرفتار کر کے جہنم کی طرف لیجا رہے ہوں گے اور وہ گنہ گار اُمّتی بار بار تیجھے کی طرف مُڑ مُڑ کر دیکھ رہا ہو گا کہ شاید کوئی مجھے بچا کر حضرت آدم علیہ السلام اس کی یہ حالت دیکھ کر آواز دیں گے۔

”یا اَحْمَدُ“ (صلی اللہ تعالیٰ علیہ وآلہ وسلم)۔ جواباً حضور علیہ الصلوٰۃ والسلام فرمائیں گے۔ ”لَبَّيْكَ يَا اَبَا الْبَشَرِ“ یعنی اے تمام انسانوں کے وال

گرامی! میں حاضر ہوں، فرمائیے کیا حکم ہے؟

حضرت آدم علیہ السلام اس گنہ گار کی طرف اشارہ کر کے فرمائیں گے۔ ”آپ کا وہ

اُمّتی شاید آپ (صلی اللہ تعالیٰ علیہ وآلہ وسلم) کو تلاش کر رہا ہے۔“ چنانچہ حضور

شافع محشر صلی اللہ تعالیٰ علیہ وآلہ وسلم اپنے اس اُمّتی کے پاس تشریف لائیں گے

اور فرشتوں کو فرمائیں گے کہ ”اس گنہ گار کو واپس میزانِ عدل کے پاس لے چلو

فرشتے عرض کریں گے کہ ہمیں جو حکم ہو چکا ہے ہم وہی کریں گے یعنی واپس نہیں

ہوں گے۔ پھر حضور سید عالم صلی اللہ تعالیٰ علیہ وآلہ وسلم بارگاہِ رب العزت میں عرض

کریں گے کہ ”اے اللہ تبارک و تعالیٰ تو نے میرے ساتھ وعدہ فرمایا تھا کہ میں

میدانِ محشر میں شرمندہ نہیں ہونے دوں گا۔“ تو خدائے لم یزل کی طرف سے حکم ہو گا

کہ اے فرشتو! ”جو میرے محبوب علیہ السلام تم سے فرماتے ہیں وہی کچھ کہو“ چنانچہ اس آدمی

کو دوبارہ میزانِ عدل کے پاس لایا جائے گا۔ اور اس کے اعمال کا حساب ہو گا لیکن

اس کی نیکیاں کم اور گناہ زیادہ ہوں گے۔ اس وقت حضور اکرم صلی اللہ تعالیٰ علیہ وآلہ وسلم

اپنی طرف سے کوئی نہایت ہی حسین، روشن اور تاباں چیز اس گناہ گار کی نیکیوں کے پلے

میں رکھیں گے تو اس کی نیکیاں اس کے گناہوں پر غالب آجائیں گی۔ تو یکایک ایک

تائے گی۔ ”یہ شخص کامیاب ہو گیا، اسے جنت میں لے جاؤ“ وہ خوش نصیب آگے

حضور رحمت عالم شفیع معظم صلی اللہ تعالیٰ علیہ وآلہ وسلم کا دامن اطہر تھام کر عرض کرے گا
 (صلى الله تعالى عليه وآله وسلم) اپنے مجھ پر بڑی ہی کرم نوازی فرمائی ورنہ میں تو ہلاک ہو گیا تھا
 کون ہیں اور یہ شے، جو آپ (صلى الله تعالى عليه وآله وسلم) نے میرے نیکیوں
 کے پلٹے میں رکھی ہے، یہ کیا ہے؟“

جواباً حضور اکرم، نور مجسم نبی مکرم صلی اللہ تعالیٰ علیہ وآلہ وسلم ارشاد فرمائیں گے۔
 میں تیرا شفیع، تیرا نبی حضرت محمد مصطفیٰ (صلى الله تعالى عليه وآله وسلم) ہوں اور
 روشن و تاباں شے تیرا درودِ پاک ہے جو تو محبت کے ساتھ مجھ پر پڑھا کرتا تھا
 حج رت کریم جل شانہ نے میری سفارش سے تیری مغفرت فرمادی ہے۔“
 (تفسیر منطہری مع وضاحت و تصرف)

یہ واقعہ اس بات پر شاہد ہے کہ محبت و احترام کے ساتھ درودِ پاک کا وظیفہ کرنے
 لا محروم نہیں رہتا، لیکن ادب و احترام شرط ہے، بے ادب ہمیشہ نامراد رہتا ہے
 اور ادب خوش نصیب ہوتا ہے اور یہ ادب و احترام اتنی بڑی دولت ہے کہ کبھی محض
 مان رسالت مآب صلی اللہ تعالیٰ علیہ وآلہ وسلم کا ادب ہی بڑا پاپہ کر دیتا ہے۔ اس
 ”ذکر خیر“ نامی کتاب کے حوالہ سے ایک واقعہ نقل کیا جاتا ہے۔ پڑھیے اور
 دیکھیے کہ ہمارا مولیٰ تعالیٰ جل شانہ، کس قدر لطف و کرم کی بارش فرماتا ہے۔ کسی نے
 کہا ”رحمت حق بہانہ سے جوید بہا، نہ سے جوید“

واقعہ | ایک مرتبہ ایک نہایت ہی گنہگار اور فاسق و فاجر شخص دریا کے
 جگہ کی طرف گیا تاکہ وہاں ہاتھ منہ وغیرہ دھو لے، دریا پر پہنچ کر وہ ہاتھ منہ دھو
 گا تو اس نے دیکھا کہ حضرت سیدنا امام احمد بن حنبل رضی اللہ تعالیٰ عنہ، اس کے
 نیچے پانی کے بہاؤ کی طرف بیٹھے وضو فرما رہے ہیں، اس شخص نے دیکھا تو دل میں
 خیال پیدا ہوا کہ یہ تو اللہ تعالیٰ کے برگزیدہ بندے ہیں۔ خدا تعالیٰ نے ان کو عزت

عطا فرمائی ہے یہ اللہ تعالیٰ کی بکثرت عبادت کرنے والے ہیں، جبکہ میں نالائق گنہگار ہوں یہ تو بے ادبی کی بات ہے کہ میری طرف سے میلا کچھلا پانی ان کی طرف جائے یہ خیال آتے ہی وہ شخص کھڑا ہو گیا اور ازراہ ادب حضرت امام احمد بن حنبل رضی اللہ تعالیٰ عنہ سے پیچھے بہاؤ کی طرف بیٹھ کر ہاتھ منہ دھونے لگا۔ ہاتھ منہ دھویا اور یہ شخص چلتا بنا، جب یہ گنہگار فوت ہوا تو اللہ تعالیٰ کے ایک برگزیدہ بندے نے اسے عالم مراقبہ میں دیکھا اور پوچھا بتاؤ تمہارے ساتھ رب کریم نے کیا سلوک فرمایا ہے تو اس مرنے والے نے مذکورہ واقعہ بیان کر کے بتایا کہ خدائے رحیم و کریم جل شانہ نے اس ادب کرنے کے صدقہ سے مجھے بخش دیا ہے۔“ اسی کے ساتھ ملتا جلتا ایک واقعہ حضرت خواجہ فرید الدین مسعود گنج شکر رحمۃ اللہ تعالیٰ علیہ نے اپنے مریدین کو سنایا۔

آپ نے فرمایا:۔

واقعہ | ملتان شریف کا رہنے والا ایک آدمی کہ جس کی زندگی فسق و فجور میں بسر ہوئی مر گیا تو بعد از وفات ایک مرد باخدا کو خواب میں ملا اور بتایا کہ رب کریم جل شانہ نے اپنی رحمت کے ساتھ میری مغفرت فرمادی ہے۔ اس مرد باخدا نے پوچھا۔ ”مگر تیری بخشش کا سبب کیا بنا؟“ اس نے جواب دیا کہ ”ایک دن اللہ تعالیٰ کے ولی حضرت بہاؤ الدین زکریا (ملتان) رحمۃ اللہ تعالیٰ علیہ کہیں تشریف لیجا رہے تھے کہ سربراہ میری ان سے ملاقات ہو گئی۔ میں نے نہایت ادب و احترام سے آگے بڑھ کر ان کو سلام عرض کیا اور انتہائی محبت و عقیدت کے ساتھ ان کا ہاتھ چوم لیا۔ بس میرے اسی عمل کی وجہ سے خدائے ذوالمنن کی رحمت کا دریا جوش میں آگیا اور میری بخشش فرمادی گئی،“

(خلاصۃ العارفين مع تصرف)

بارگاہ رب العزت میں دعا ہے کہ مولیٰ تعالیٰ جل شانہ ہم سب کو محبوبانِ خدا تعالیٰ کا ادب و احترام، عقیدت و محبت اور ان کی معیت نصیب فرمائے۔ آمین

احادیث مبارکہ

اب برائے حصول خیر و برکت کیلئے درود پاک کی فضیلت میں چند ایک احادیث مبارکہ نقل کی جاتی ہیں۔ پڑھیے اور جذبہ حب رسول صلی اللہ تعالیٰ علیہ وآلہ وسلم کو مزید تقویت بخشنے۔ اور راقم کے لئے دعائے خیر کیجئے۔

حدیث ۱۱۔ حضرت سیدنا انس رضی اللہ تعالیٰ عنہ سے مروی ہے کہ حضور نبی کریم صلی اللہ تعالیٰ علیہ وآلہ وسلم نے فرمایا۔ ”جو شخص مجھ پر ایک مرتبہ درود پاک پڑھے گا اللہ تعالیٰ اس پر دس مرتبہ رحمت فرمائے گا۔ اس کے دس گناہ معاف فرما دیئے جائیں گے اور اس کے دس درجات بلند کر دیئے جائیں گے۔“ (سنن نسائی شریف)

حدیث ۱۲۔ حضرت ابو طلحہ رضی اللہ تعالیٰ عنہ سے روایت ہے کہ ایک دن رسول اللہ صلی اللہ تعالیٰ علیہ وآلہ وسلم تشریف لائے تو آپ صلی اللہ تعالیٰ علیہ وآلہ وسلم رخ زریبا خوشی سے جگمگارا تھا۔ آپ صلی اللہ تعالیٰ علیہ وآلہ وسلم نے فرمایا ”میرے پاس حضرت جبریل علیہ السلام آئے تھے، انہوں نے بتایا کہ اللہ تبارک و تعالیٰ فرماتا ہے کہ محمد (صلی اللہ تعالیٰ علیہ وآلہ وسلم) کیا آپ اس بات پر راضی نہیں ہیں کہ میرا (صلی اللہ تعالیٰ علیہ وآلہ وسلم) آپ پر ایک مرتبہ درود شریف پڑھے گا میں اس پر دس مرتبہ رحمت نازل فرماؤں گا اور جو تمہارا امتی، آپ پر ایک مرتبہ سلام پیش کریگا اس پر اس کے مرتبہ سلام فرماؤں گا۔“ (رواہ نسائی، دارمی، مشکوٰۃ)

:- خیال رہے کہ احادیث مبارکہ کے اصل الفاظ (عبارت) نقل کرنے کی بجائے اس جگہ صرف ترجمہ کیا گیا ہے۔ اصل عبارت کیلئے ان کتب کی طرف رجوع فرمائیں کہ جن کا حوالہ ساتھ ساتھ دیا گیا ہے۔

حدیث ۳ | حضرت عبداللہ بن مسعود رضی اللہ تعالیٰ عنہ سے مروی ہے کہ رسول اکرم رحمت عالم صلی اللہ تعالیٰ علیہ وآلہ وسلم نے فرمایا: ”قیامت کے دن میرے سب سے زیادہ قریب ترین وہ لوگ ہوں گے جو سب سے زیادہ مجھ پر درود پاک پڑھتے ہوں گے۔“
(سنن ترمذی)

معزز قارئین کرام! کیا آپ چاہتے ہیں کہ آپ پر رب کریم جل شانہ کی بے پایاں رحمت کا نزول ہو، خدا تعالیٰ کی طرف سے تم پر سلامتی نازل ہو، کیا آپ یہ چاہتے ہیں کہ قیامت کے پُرہول دن آپ کو امت کے شفیق آقا حضور اکرم صلی اللہ تعالیٰ کا ساتھ نصیب ہو، اگر آپ یہ چاہتے ہیں اور یقیناً چاہتے ہیں تو پھر بات بات پر شرک و بدعت کے فتوے لگانے والوں کی سننے کی بجائے آج ہی سے دل کی گہرائیوں کے ساتھ پورے خشوع و خضوع اور ادب و احترام کے ساتھ وظیفہ درود و سلام شروع کر دیجئے کیا جانیں کہ کب موت کا پیغام آجائے خدا نخواستہ کہیں تہی دامن ہی نہ رہ جائیں۔

حدیث ۴ | حضرت عبداللہ ابن مسعود رضی اللہ تعالیٰ عنہ سے ہی مروی ہے کہ رسول اللہ صلی اللہ تعالیٰ علیہ وآلہ وسلم نے فرمایا: ”اللہ تعالیٰ نے کچھ فرشتے ایسے پیدا فرمائے ہیں جو زمین پر گھومتے پھرتے رہتے ہیں اور میرے اُمتیوں کا سلام مجھ تک پہنچاتے ہیں۔“
(رواہ نسائی، دارمی، مشکوٰۃ)

حدیث ۵ | حضرت عبداللہ بن عمرو بن عاص (رضی اللہ تعالیٰ عنہ) سے مروی ہے کہ رسول اللہ صلی اللہ تعالیٰ علیہ وآلہ وسلم نے فرمایا: ”جب تم موذن کی اذان سنو تو تم بھی اسی طرح کہتے جاؤ کہ جس طرح موذن کہتا ہے پھر اذان کے بعد مجھ پر درود پاک بھیجو۔ اس لئے کہ جس نے مجھ پر ایک مرتبہ درود پاک بھیجا اللہ تعالیٰ اس پر دس مرتبہ رحمت بھیجتا ہے۔ پھر اللہ تعالیٰ سے میرے لیے وسیلہ مانگو، بیشک وسیلہ جنت میں لیکتا

درج ہے جو تمام بندگانِ خدا میں سے صرف ایک ہی بندہ خدا کو ملے گا اور مجھے امید ہی کہ وہ (صاحبِ وسیلہ) میں ہی ہوں گا (سنو) جس نے میرے لیے وسیلہ مانگا میری شفاعت اس پر واجب ہوگئی۔ (رواہ مسلم، مشکوٰۃ باب فضل الاذن واجابتہ المؤمن) فائدہ :- بعض حضرات اذان کے بعد درود شریف پڑھنے سے سختی کیساتھ منع کرتے ہیں، شاید ان کی نظر سے یہ حدیث پاک نہیں گزری یا پھر ان کو اللہ تعالیٰ کی رحمت اور حضور علیہ السلام کی شفاعت کی ضرورت نہیں۔ اللہ تعالیٰ ہی بہتر جانتا ہے۔ دعا ہے کہ رب کریم سب کو صراطِ مستقیم پر چلائے۔ آمین۔

حدیث ۱۷۱ حضرت ابو درداء رضی اللہ تعالیٰ عنہ سے مروی ہے کہ :-
 ”رسول اللہ صلی اللہ تعالیٰ علیہ وآلہ وسلم نے فرمایا: ”جمعہ کے دن مجھ پر بہت زیادہ درود شریف بھیجا کرو ایسے کہ جمعہ کا دن حاضر کیا گیا ہے اور فرشتے اس دن حاضر ہوتے ہیں اور اس میں شک نہیں کہ میرا جو امتی مجھ پر درود بھیجتا ہے وہ میرے حضور پیش کر دیا جاتا ہے۔ (یہ سلسلہ ترسیل جاری رہتا ہے) یہاں تک کہ درود شریف پڑھنے والا پڑھ کر فارغ ہو جائے راوی کہتے ہیں کہ میں نے عرض کیا (یا رسول اللہ صلی اللہ تعالیٰ علیہ وآلہ وسلم) آپ کے وصال پاک ہو جانے کے بعد بھی پیش خدمت کیا جائے گا؟“ حضور صلی اللہ تعالیٰ علیہ وآلہ وسلم نے فرمایا: ”ہاں! بیشک اللہ تعالیٰ نے زمین پر حرام قرار دے دیا ہے کہ وہ انبیاء علیہم السلام کے جسموں کو کھائے بیشک اللہ تعالیٰ کے نبی زندہ ہیں اور ان کو رزق دیا جاتا ہے (ابن ماجہ)

حدیث ۱۷۲ حضرت ابو ہریرہ رضی اللہ تعالیٰ عنہ سے مروی ہے کہ حضور اکرم نور مجسم صلی اللہ تعالیٰ علیہ وآلہ وسلم نے ارشاد فرمایا ”جو کوئی جب بھی مجھ پر سلام بھیجتا ہے تو اللہ تعالیٰ اجل شانہ میری روح کو میری طرف لوٹا دیتا ہے اور میں خود اس کے سلام

کا جواب دیتا ہوں۔“ (ابوداؤد شریف)

حدیث ۸ | حضرت ابی بن کعب رضی اللہ تعالیٰ عنہ فرماتے ہیں کہ میں نے بارگاہ رسالت مآب صلی اللہ تعالیٰ علیہ وآلہ وسلم میں عرض کیا کہ آقا (صلی اللہ تعالیٰ علیہ وآلہ وسلم) میں آپ پر بکثرت درود شریف پڑھتا ہوں آپ فرمائیے کہ میں اپنی دعاؤں میں درود پاک کا کتنا حصہ مقرر کروں، تو حضور صلی اللہ تعالیٰ علیہ وآلہ وسلم نے فرمایا:۔
 ”جتنا تیرا جی چاہے“ میں نے عرض کیا۔ ”کل وقت دعاء کا چوتھائی (۱/۴) حصہ مقرر کروں؟ فرمایا۔ ”جتنا تو چاہے لیکن اگر زیادہ کرے تو تیرے لیے بہتر ہے۔“ میں نے عرض کیا ”آدھا (۱/۲) حصہ مقرر کروں؟“ فرمایا ”جتنا تو چاہے لیکن اگر اس میں اضافہ کر لے تو تیرے لیے بہتر ہے“ میں نے عرض کیا۔ ”دو تہائی (۲/۳) حصہ مقرر کروں؟“ فرمایا۔ ”جتنا تو چاہے لیکن اگر درود پاک زیادہ پڑھے تو تیرے لیے افضل ہے“ تو میں نے عرض کیا۔ ”یا رسول اللہ صلی اللہ تعالیٰ علیہ وآلہ وسلم میں تمام وقت آپ پر درود شریف ہی پڑھتا رہوں گا۔“ (یہ سن کر حضور اکرم صلی اللہ تعالیٰ علیہ وآلہ وسلم نے) فرمایا (بے پرواہ ہو جا اب بن مانگے تجھے ملے گا یعنی) ”رَبِّ کریم تیرے تمام فکر و غم بھی دور فرما دے گا اور تیرے گناہ بھی معاف فرما دے گا۔“ (ترمذی شریف)

فائدہ:- سبحان اللہ تعالیٰ پتہ چلا کہ درود شریف پڑھنے والوں کو بغیر مانگے ہی وہ سب کچھ مل جاتا ہے جو مانگنے والوں کو بھی نہیں ملتا ہے۔ (فللہ الحمد)

حدیث ۹ | حضرت سیدنا فاروق اعظم رضی اللہ تعالیٰ عنہ فرماتے ہیں، کہ بے شک دعا زمین و آسمان کے درمیان ٹھکتی رہتی ہے اور ذرا برابر بھی دربار قبولیت میں نہیں پہنچتی کہ جب تک کہ تو اپنے نبی کریم صلی اللہ تعالیٰ علیہ وآلہ وسلم پر درود شریف پڑھتی ہے۔
 (سنن ترمذی - مشکوٰۃ)

حدیث ۱۱ | حضرت فضالہ بن عبید رضی اللہ تعالیٰ عنہ سے مروی ہے، کہ ایک مرتبہ رسول اللہ صلی اللہ تعالیٰ علیہ وآلہ وسلم اپنے غلاموں میں تشریف فرما تھے کہ ایک آدمی آیا اور اس نے نماز پڑھی اور یوں دعا مانگی۔ اللھم اغفر لی وارحمفی یعنی "اے اللہ تعالیٰ میری مغفرت فرما، مجھ پر رحمت فرما۔" یہ سکر رسول اللہ صلی اللہ تعالیٰ علیہ وآلہ وسلم نے فرمایا۔ "اے نماز پڑھنے والے تو نے بڑی جلد بازی سے کام لیا ہے۔ (دعا مانگنے کا یہ طریقہ نہیں بلکہ) جب تو نماز پڑھ چکے تو بیٹھ اور اللہ تعالیٰ کی تعریف کر کہ جیسی تعریف کے وہ لائق ہے پھر مجھ پر درود شریف پڑھا اس کے بعد جو تیراجی چاہے مانگ"۔ راوی کہتے ہیں کہ اتنے میں ایک اور آدمی آگیا اس نے بھی نماز پڑھی اس کے بعد اس نے اللہ تعالیٰ کی تعریف کی اور حضور نبی کریم صلی اللہ تعالیٰ علیہ وآلہ وسلم پر درود شریف پڑھا، تو حضور اکرم صلی اللہ تعالیٰ علیہ وآلہ وسلم نے فرمایا "اے نماز پڑھنے والے دعا کر، اب جو تو دعا کرے گا، اللہ تعالیٰ قبول فرمائے گا۔"

(ترمذی، ابوداؤد، نسائی، مشکوٰۃ)

حدیث ۱۲ | حضرت سیدنا عبد اللہ بن مسعود رضی اللہ تعالیٰ عنہ سے مروی ہے کہ میں نماز پڑھ رہا تھا اور نبی کریم صلی اللہ تعالیٰ علیہ وآلہ وسلم جلوہ افروز تھے خدمت فیض درجت میں حضرت ابوبکر اور حضرت عمر رضی اللہ تعالیٰ عنہما بھی حاضر تھے جب میں نماز پڑھ چکا تو بیٹھ گیا اور اللہ تعالیٰ کی تعریف کی اور نبی کریم صلی اللہ تعالیٰ علیہ وآلہ وسلم پر درود شریف پڑھا پھر اپنے لئے دعا مانگی تو حضور صلی اللہ تعالیٰ علیہ وآلہ وسلم نے فرمایا "مانگ جو تو مانگے گا دیا جائے گا۔ سوال کر تو جو سوال کرے گا عطا کیا جائے گا۔"

(ترمذی شریف)

حدیث ۱۳ | حضرت ابوسہریرہ رضی اللہ تعالیٰ عنہ سے مروی ہے کہ حضور اکرم صلی اللہ تعالیٰ علیہ وآلہ وسلم نے ارشاد فرمایا۔ "جو کوئی میری قبر پر آکر درود پاک پڑھتا ہے اُسے"

میں خود سنتا ہوں اور جو دوسرے بھیجتا ہے اس کا درود میری خدمت میں پیش کر دیا جاتا ہے۔ (رواہ بیہقی)

فائدہ:۔ اس سے یہ لازم نہیں آتا کہ اللہ تعالیٰ نے دُور کی بات سننے کے آپ علیہ السلام کی قوت ہی نہیں دی، حالانکہ معمولی سی عقل و شعور رکھنے والا بھی اس بات سے بخوبی واقف ہے کہ روضہ اطہر پر بلند آواز سے درود و سلام نہیں پڑھا جاتا کیونکہ "لَا تَرْفَعُوا أَصْوَاتَكُمْ"، کا حکم لاگو ہوتا ہے۔ وہاں آواز اتنی، پست رکھی جاتی ہے کہ بعض اوقات قریب کھڑا آدمی بھی نہیں سن سکتا مگر سرکار فرماتے ہیں کہ (ان تمام درود یوار کے ظاہری پردوں اور رکاوٹوں کے باوجود) میں اپنے امتی کا درود و سلام خود سنتا ہوں اور جواب دیتا ہوں، علاوہ ازیں غور طلب بات یہ ہے کہ مزار پر الوار پر سلام عرض کرنے والے ایک دو نہیں بلکہ ہزاروں کی تعداد میں ہوتے ہیں (جبکہ فرشتے ان کے علاوہ ہیں اور خوات بھی) اور ان کی بولیاں بھی جدا جدا ہوتی ہیں اور ان زائرین میں کوئی تو اتنی بلند آواز سے سلام عرض کر رہا ہوتا ہے کہ قریب کھڑے آدمی تک اس کی آواز پہنچتی ہے اور کسی کی آواز میں اتنی پستی ہوتی ہے کہ بس آنکھوں سے آنسو بہتے ہی نظر آتے ہیں اور دل ہی دل نغمہ درود و سلام الاپ رہا ہوتا ہے اور بکثرت احادیث مبارکہ سے ثابت ہے کہ پوری دنیا میں جہاں کہیں جو بھی جس وقت بھی درود و سلام پڑھ رہا ہوتا ہے فرداً فرداً فرشتے ان کا درود و سلام بھی پیش کرتے ہیں۔ پتہ چلا ہے کہ خواہ دن ہو رات، صبح ہو یا شام ہر لمحہ لاکھوں یا کروڑوں نہیں بلکہ لاتعداد مخلوقات ارضی و سماوی کا مختلف زبانوں (بلند و پست) مختلف آوازوں میں ہدیہ درود و سلام بارگاہ رسالت مآب صلی اللہ تعالیٰ علیہ وآلہ وسلم میں پیش ہوتا ہے اور حضور سید عالم صلی اللہ تعالیٰ علیہ وآلہ وسلم کے ارشادِ گرامی کے مطابق آپ صلی اللہ تعالیٰ علیہ وآلہ وسلم (بیک وقت) سب کی سنتے بھی ہیں اور ہر ایک کو اس کے حال کے مطابق جواب

بھی دیتے ہیں، حالانکہ اگر ظاہری طور پر دیکھا جائے تو یہ امر محال اور ناممکن ہے مثلاً ایک آدمی بیٹھا ہو اور اس کے گرد اگر دکئی آدمی کھڑے ہو کر اپنی اپنی بولی اپنے اپنے انداز کوئی نظم میں کوئی نثر میں (بلند و پست مختلف آوازوں میں بیک وقت اپنی اپنی گفتگو شروع کر دیں تو بیٹھے آدمی کے پتے خاک بھی نہیں پڑتا، اسے کچھ بھی سمجھ نہیں آتا کہ کون کیا کہے جا رہا ہے۔ مگر حضور سرور کائنات صلی اللہ تعالیٰ علیہ وآلہ وسلم کا فرمانِ ذیشان آپ قبل ازیں پڑھ چکے ہیں کہ سب کی سنتے بھی ہیں اور جواب بھی دیتے ہیں۔

پتہ چلا کہ رب کریم و بے نیاز نے ہمارے آقا حضور رحمتِ عالم صلی اللہ تعالیٰ علیہ وآلہ وسلم کو اپنی قدرتِ کاملہ کے تحت ایسی انوکھی اور بے مثال شان عطا فرمائی ہے کہ جو ہماری قوتِ فہم و شعور سے ناوری ہے۔ باقی رہ گئی بات یہ قریب یا دور ہونے کی تو اس قریب یا دور ہونے سے مراد کیا ہے؟ یا اس میں حکمت کیا ہے، یہ تو رب کریم ہی بہتر جانتا ہے۔ البتہ حدیث مبارکہ میں ایک اشارہ ضرور ملتا ہے۔ وہ حدیث مبارکہ نقل کرتا ہوں، جبکہ حقیقت سے وہی علام الغیوب واقف ہے ترجمہ حدیث پاک درج ذیل ہے۔

حدیث ۱۳ | مروی ہے کہ ایک مرتبہ چند صحابہ کرام رضوان اللہ تعالیٰ علیہم نے حضور نبی کریم رؤف الرحیم صلی اللہ تعالیٰ علیہ وآلہ وسلم کی خدمت میں عرض کیا کہ یا رسول اللہ صلی اللہ تعالیٰ علیہ وآلہ وسلم یہ فرمائیے کہ جو لوگ آپ پر درود پاک پڑھتے ہیں اور یہاں موجود نہیں ہیں اور وہ لوگ جو آپ صلی اللہ تعالیٰ علیہ وآلہ وسلم کے وصال شریف کے بعد درود شریف پیش کریں گے۔ ان کے متعلق کیا ارشاد گرامی ہے؟ تو حضور اکرم صلی اللہ تعالیٰ علیہ وآلہ وسلم نے فرمایا۔ " اہلِ محبت کا درود میں خود سُنتا ہوں، دوسرے لوگوں کا درود میرے حضور پیش کیا جاتا ہے (دلائلِ الخیرات کانپوری) (صلی اللہ تعالیٰ علیٰ حبیبہ وسلم)

حدیث ۱۴ | حضرت سیدہ عائشہ صدیقہ رضی اللہ تعالیٰ عنہا سے مروی ہے کہ،

رسول اللہ صلی اللہ تعالیٰ علیہ وآلہ وسلم نے فرمایا۔ ” جو شخص یہ چاہتا ہو کہ جب وہ بارگاہ رب العزت میں پیش ہو تو خدائے ذوالجلال اس پر راضی ہو تو اسے چاہیے کہ وہ مجھ پر زیادہ سے زیادہ درود پاک پڑھے۔“ (القول البدیع، سعادت دارین)

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ وَآلِهِ دَائِمًا أَبَدًا۔

حدیث ۱۵ | حضرت روایف رضی اللہ تعالیٰ عنہ سے مروی ہے کہ رسول مکرم

صلی اللہ علیہ وآلہ وسلم نے فرمایا جو کوئی شخص مجھ پر درود پاک پڑھے اور پھر کہے۔

اللَّهُمَّ أَنْزِلْهُ الْمَقْعَدَ الْمُقَرَّبَ عِنْدَكَ يَوْمَ الْقِيَامَةِ۔

تو اس پر میری شفاعت واجب ہو جاتی ہے۔ (رواہ احمد، مشکوٰۃ)

اللَّهُمَّ صَلِّ وَسَلِّمْ عَلَى سَيِّدِنَا مُحَمَّدٍ وَأَنْزِلْهُ الْمَقْعَدَ الْمُقَرَّبَ عِنْدَكَ يَوْمَ الْقِيَامَةِ وَأَرْزُقْنِي شَفَاعَتَهُ۔

حدیث ۱۶ | حضرت سیدنا عبداللہ بن عمر رضی اللہ تعالیٰ عنہما سے مروی

ہے کہ جو شخص نبی کریم صلی اللہ تعالیٰ علیہ وآلہ وسلم پر ایک مرتبہ درود شریف پڑھتا

ہے تو اللہ تبارک و تعالیٰ اس پر ستر مرتبہ رحمت فرماتا ہے اور فرشتے اس کے حق

میں ستر مرتبہ دعائے رحمت کرتے ہیں۔ (رواہ احمد، مشکوٰۃ)

حدیث ۱۷ | حضرت سیدنا انس رضی اللہ تعالیٰ عنہ سے مروی ہے کہ رسول

مختتم سید عالم صلی اللہ تعالیٰ علیہ وآلہ وسلم نے فرمایا۔ ” مجھ پر درود پاک پڑھتے رہا

کو۔ ایسے کہ مجھ پر درود شریف پڑھنا تمہارے گناہوں کا کفارہ بھی ہے اور

تمہارے باطن کی طہارت بھی (یاد رکھو) جو مجھ پر ایک مرتبہ درود پاک بھیجے اللہ تعالیٰ

۱۷ ترجمہ۔ اے اللہ تعالیٰ آپ صلی اللہ تعالیٰ علیہ وآلہ وسلم کو اپنے حضور قیامت کے دن قرب خاص عطا فرما۔ ۱۷

جل شانہ اس پر دس رحمتیں نازل فرماتا ہے۔ (القول البدیع)

(صلی اللہ تعالیٰ علی حبیبہ وبارک وسلم کثیراً کثیراً)

حدیث ۱۸ | حضرت ابو ہریرہ رضی اللہ تعالیٰ عنہ سے مروی ہے کہ رسول خدا، حبیب کبریا صلی اللہ تعالیٰ علیہ وآلہ وسلم نے ارشاد فرمایا: ”مجھ پر درود شریف پڑھنے والے کو (روزِ حشر) پیل صراط پر نور ملے گا اور پھر جسے پیل صراط پر نور عطا ہو گیا، وہ جہنم میں داخل نہ ہوگا۔ (دلائل الخیرات)

حدیث ۱۹ | رسول کریم صلی اللہ تعالیٰ علیہ وآلہ وسلم نے فرمایا:-

”جو مجھ پر روزانہ ایک ہزار مرتبہ درود شریف پڑھے وہ مرنے سے پہلے جنت میں اپنی آرامگاہ دیکھ لے گا۔“ (القول البدیع)

حدیث ۲۰ | حضرت عامر بن ربیعہ رضی اللہ تعالیٰ عنہ فرماتے ہیں کہ خود میں نے

حضور رحمت عالم صلی اللہ تعالیٰ علیہ وآلہ وسلم کی زبانِ اطہر سے سنا آپ صلی اللہ تعالیٰ علیہ وآلہ وسلم نے خطبہ بیان فرماتے ہوئے فرمایا:- ”من صل علیّ صلّاة لم تنزل الملائکة یصلی علیہ ما صلی علیّ فلیقل عبد منکم

اولیکثر۔ ترجمہ:- جو بھی کوئی مجھ پر درود (پاک) پڑھتا ہے (اللہ تعالیٰ کی

طرف سے) فرشتے اس پر رحمتیں نازل کرتے رہتے ہیں، جب تک وہ درود پاک پڑھتا

رہتا ہے۔ اب تمہاری مرضی ہے کہ مجھ پر درود (پاک) کم پڑھو یا زیادہ۔ (القول البدیع)

مسند امام اعظم: اللہم صل وسلم وبارک علی سیدنا محمد وآلہ کثیراً کثیراً

دائماً ابداً۔

حدیث ۲۱ | حضرت سیدنا زید بن ثابت رضی اللہ تعالیٰ عنہ فرماتے ہیں کہ ایک مرتبہ

ہم صحابہ کرام رضوان اللہ تعالیٰ علیہم اجمعین، حضور اکرم صلی اللہ تعالیٰ علیہ وآلہ وسلم کے

ساتھ (مدینہ طیبہ سے) باہر نکلے تو حضور صلی اللہ تعالیٰ علیہ وآلہ وسلم ایک چور سے

پہ جا کر رک گئے اتنے میں ایک اعرابی (دیہاتی) حاضر خدمت ہوا اور عرض گزار ہوا
 السلام علیکم یا رسول اللہ ورحمۃ وبرکاتہ، جو ابا حضور علیہ الصلوٰۃ والسلام نے فرمایا۔
 وعیک السلام پھر ارشاد فرمایا۔ ”جب تو میرے پاس آیا تو کیا پڑھ رہا تھا؟ اس نے
 عرض کیا میں (درویش شریف پڑھ رہا تھا یعنی یوں) کہہ رہا تھا۔

اللَّهُمَّ صَلِّ عَلَى مُحَمَّدٍ حَتَّى لَا تَبْقَى صَلَاةٌ، اللَّهُمَّ بَارِكْ عَلَى
 مُحَمَّدٍ حَتَّى لَا تَبْقَى بَرَكَاتٌ اللَّهُمَّ سَلِّمْ عَلَى مُحَمَّدٍ حَتَّى لَا تَبْقَى
 سَلَامٌ اللَّهُمَّ أَرْحَمْ عَلَى مُحَمَّدٍ حَتَّى لَا تَبْقَى رَحْمَةٌ لَكَ يَسْكُرُ
 حضور اکرم صلی اللہ تعالیٰ علیہ وآلہ وسلم نے ارشاد فرمایا:۔ ”میں دیکھ رہا ہوں کہ اللہ
 تعالیٰ کی رحمت کے) اتنے فرشتے نازل ہو رہے ہیں کہ افق (آسمان) کے کنارے بھرے
 ہوئے ہیں۔۔۔ (سعادة الدارين)

اللَّهُمَّ صَلِّ عَلَى مُحَمَّدٍ حَتَّى لَا تَبْقَى صَلَاةٌ اللَّهُمَّ بَارِكْ عَلَى مُحَمَّدٍ حَتَّى لَا تَبْقَى بَرَكَاتٌ اللَّهُمَّ سَلِّمْ عَلَى مُحَمَّدٍ
 حَتَّى لَا تَبْقَى سَلَامٌ اللَّهُمَّ أَرْحَمْ عَلَى مُحَمَّدٍ حَتَّى لَا تَبْقَى رَحْمَةٌ

حدیث ۲۲ | حضرت سیدنا حسن بصری رضی اللہ تعالیٰ عنہ سے مروی ہے کہ رسول
 اکرم شفیع معظم رحمت عالم صلی اللہ تعالیٰ علیہ وآلہ وسلم نے فرمایا:۔ ”جس نے قرآن کریم
 کی تلاوت کی اور رب کریم کی حمد و ثناء کی اور (اپنے نبی یعنی) مجھ پر درود شریف پڑھا
 تو اس نے بھلائی کو اس کے اصل مقامات سے تلاش کر لیا۔ (القول البدیع)

الحمد لله رب العالمين والصلوة والسلام على سيد المرسلين۔

۱۰: اے اللہ تعالیٰ تو حضرت محمد صلی اللہ تعالیٰ علیہ وآلہ وسلم پر اس قدر درود بھیج کہ کوئی درود باقی نہ چھوڑ
 اے اللہ تعالیٰ تو حضرت محمد صلی اللہ تعالیٰ علیہ وآلہ وسلم پر اتنی برکتیں نازل فرما کہ کوئی برکت باقی نہ چھوڑ اے اللہ تعالیٰ تو
 حضرت محمد صلی اللہ تعالیٰ علیہ وآلہ وسلم پر اتنا سلام بھیج کہ کوئی سلام باقی نہ چھوڑ۔ اے اللہ تعالیٰ تو حضرت محمد صلی اللہ تعالیٰ علیہ
 وآلہ وسلم پر اتنی رحمت نازل فرما کہ کوئی رحمت باقی نہ چھوڑ۔ “ ۱۲۔ (سبحان اللہ تعالیٰ)

حدیث ۲۳ | حضرت سیدنا ابوسعید خدری رضی اللہ تعالیٰ عنہ سے مروی ہے کہ حضور شہنشاہ عالم نور مجسم صلی اللہ تعالیٰ علیہ وآلہ وسلم نے فرمایا: ”جس (غریب) مسلمان کے پاس کوئی ایسی شے نہ ہو کہ جسے وہ صدقہ کر سکے، اسے چاہیے کہ وہ یوں پڑھے: **اللَّهُمَّ صَلِّ عَلَى مُحَمَّدٍ عَبْدِكَ وَرَسُولِكَ وَصَلِّ عَلَى الْمُؤْمِنِينَ وَالْمُؤْمِنَاتِ وَالْمُسْلِمِينَ وَالْمُسْلِمَاتِ**۔ یہی اس کا صدقہ ہے، یہی زکوٰۃ ہے۔ پھر فرمایا مومن نیکی کرتے کرتے اکتاتا نہیں ہے، یہاں تک کہ جنت میں داخل ہو جاتا ہے۔

(القول البدیع)

حدیث ۲۴ | حضرت ابوالقاسم اصفہانی رحمۃ اللہ تعالیٰ نے حضرت سیدنا علی المرتضیٰ کرم اللہ تعالیٰ وجہہ الکریم اور حضرت سیدنا صدیق اکبر رضی اللہ تعالیٰ عنہ سے روایت نقل فرماتے ہیں کہ درود شریف گناہوں کو اس طرح مٹا دیتا ہے جس طرح جلا دینے والی آگ کو ٹھنڈا کر دیتی ہے۔ نیز حضور اکرم صلی اللہ تعالیٰ علیہ وآلہ وسلم پر سلام بھیجنا غلام کو آزاد کرنے سے افضل ہے۔

(جذب القلوب الی دیار المحبوب)

حدیث ۲۵ | حضرت سیدنا انس رضی اللہ تعالیٰ عنہ سے مروی ہے کہ نبی الکریم رؤف الرحیم صلی اللہ تعالیٰ علیہ وآلہ وسلم نے فرمایا: ”جب دو مسلمان ملاقات کے وقت ایک دوسرے سے مصافحہ کرتے ہیں اور مجھ پر درود بھیجتے ہیں تو رب کریم ان کے سب صغیرہ (گناہ معاف فرمادیتا ہے)۔“

(جذب القلوب)

حدیث ۲۶ | حضرت سیدنا علی المرتضیٰ کرم اللہ تعالیٰ وجہہ الکریم سے مروی ہے کہ (ایک مرتبہ) حضور رحمت کون و مکان صلی اللہ تعالیٰ علیہ وآلہ وسلم نے فرمایا: ”جو شخص فریضہ حج ادا کرے اور اس کے بعد جہاد کرے تو یہ چار سو حج کے برابر ہے“ یہ فرمانِ ذیشان سنکر وہ لوگ جو نہ توجیح کرنے کی استطاعت رکھتے ہیں اور نہ ہی جہاد کی قوت تھا، وہ حد درجہ شکتہ دل ہوئے، خدا کے بزرگ و بزرگوار نے اپنے محبوب

مکرم علیہ الصلوٰۃ والسلام اکثر اکثر کی طرف دھی بھیجی کہ (اپنے غلاموں کو خوشخبری سنا دو) جو شخص آپ پر (محبت و احترام کے ساتھ) درود پاک پڑھے گا اسکا ثواب چار سو جہاد کے برابر ہوگا اور جہاد چار سو حج کے برابر ہے۔
(جذب القلوب)

حدیث ۲۷ | حضرت کعب رضی اللہ تعالیٰ عنہ حضرت سیدہ عائشہ صدیقہ رضی اللہ تعالیٰ عنہا سے روایت کرتے ہیں کہ جب آفتاب طلوع ہوتا ہے تو ستر ہزار فرشتے حضور سید عالم صلی اللہ تعالیٰ علیہ وآلہ وسلم کے روضہ النور کی زیارت کے لیے حاضر ہو جاتے ہیں اور شام تک بارگاہ اقدس میں درود شریف کا ہدیہ پیش کرتے رہتے ہیں اور جب شام ہوتی ہے تو یہ گروہ ملائکہ چلا جاتے ہیں اور اتنی ہی تعداد میں ملائکہ کا دربار گروہ آجاتا ہے جو صبح طلوع آفتاب تک درود پاک پڑھتے رہتے ہیں اور یہ سلسلہ قیامت تک جاری رہے گا۔
(جذب القلوب)

اللہم صل وسلم وبارک علی سیدنا محمد الامی و آلہ بعدد معلواتک

حدیث ۲۸ | حضرت سیدنا علی المرتضیٰ کرم اللہ تعالیٰ وجہہ الکریم سے مروی ہے کہ حضور رحمت کون و مکان صلی اللہ تعالیٰ علیہ وآلہ وسلم نے ارشاد فرمایا: ”جو شخص مجھ پر ایک مرتبہ درود شریف پڑھتا ہے۔ (اللہ رب العزت کی طرف سے) اس کیلئے ایک قیراط ثواب لکھ دیا جاتا ہے اور (وہ مخصوص) قیراط احد پہاڑ کے برابر ہے۔“

(رواہ عبد الرزاق فی الجامع، تفسیر منہری)

حدیث ۲۹ | حضرت ابو درداء رضی اللہ تعالیٰ عنہ سے مروی ہے کہ حضور اکرم شفیع معظم رحمت عالم صلی اللہ تعالیٰ علیہ وآلہ وسلم نے فرمایا۔ ”جو شخص ہر صبح و شام میں وہی مرتبہ مجھ پر درود شریف پڑھتا ہے، وہ قیامت کے دن میری شفاعت پالے گا۔“

(رواہ طبرانی، منہری)

حدیث ۳۰ | حضرت سیدنا ابو بکر صدیق رضی اللہ تعالیٰ عنہ فرماتے ہیں کہ ایک مرتبہ میں بارگاہ رسالت مآب صلی اللہ تعالیٰ علیہ وآلہ وسلم میں حاضر تھا کہ ایک آدمی آیا اور اس نے رسول

اکرم نبی محمد صلی اللہ تعالیٰ علیہ وآلہ وسلم کو سلام عرض کیا آپ صلی اللہ تعالیٰ علیہ وآلہ وسلم نے نہایت خوشدلی سے اس کے سلام کا جواب دیا اور کمال شفقت فرماتے ہوئے اسلپنے پہلو میں بٹھا لیا جب وہ چلا گیا تو رسول اللہ صلی اللہ تعالیٰ علیہ وآلہ وسلم نے فرمایا:-
 ابو بکر اس شخص کا عمل باشندگان زمین کے (سارے) اعمال کے برابر اٹھایا جاتا ہے“
 میں نے عرض کیا ایسا کیوں ہے۔ (یعنی یہ کیا عمل کرتا ہے) تو حضور اکرم صلی اللہ تعالیٰ علیہ وآلہ وسلم نے فرمایا:- ”جب صبح ہوتی ہے تو یہ آدمی مجھ پر دس مرتبہ درود پڑھتا ہے اور اس کا یہ درود ایسا ہوتا ہے جیسا کہ ساری مخلوق کا درود (حضرت ابو بکر صدیق رضی اللہ تعالیٰ عنہ فرماتے ہیں کہ) میں نے عرض کیا یا رسول اللہ (صلی اللہ تعالیٰ علیہ وآلہ وسلم) وہ کس طرح درود شریف پڑھتا ہے۔ تو آپ صلی اللہ تعالیٰ علیہ وآلہ وسلم نے فرمایا وہ پڑھا کرتا ہے۔
 اللَّهُمَّ صَلِّ عَلَى مُحَمَّدٍ النَّبِيِّ عَدَدَ مَا صَلَّيْتَ مِنْ خَلْقِكَ وَصَلِّ عَلَى مُحَمَّدٍ كَمَا يَنْبَغِي لَنَا أَنْ نَصُصِّيَ عَلَيْهِ وَصَلِّ عَلَى مُحَمَّدٍ النَّبِيِّ كَمَا أَمَرْتَنَا أَنْ نَصُصِّيَ عَلَيْهِ۔ ۱۰

حضرت ابو بکر صدیق رضی اللہ تعالیٰ عنہ راوی ہیں کہ رسول اللہ صلی اللہ تعالیٰ علیہ وآلہ وسلم نے فرمایا ”نبی (صلی اللہ تعالیٰ علیہ وآلہ وسلم) پر درود پڑھنا گناہوں کو اس طرح مٹا دیتا ہے جس طرح پانی آگ کو اور رسول اللہ (صلی اللہ تعالیٰ علیہ وآلہ وسلم) پر سلام پڑھنا غلام آزاد کرنے سے بھی افضل ہے اور حضور اکرم صلی اللہ تعالیٰ علیہ وآلہ وسلم کی محبت

ص: ترجمہ:- اے اللہ تبارک و تعالیٰ تو حضرت محمد مصطفیٰ صلی اللہ تعالیٰ علیہ وآلہ وسلم پر اس قدر رحمتوں کا نزول فرما کہ جس قدر تیری جمیع مخلوقات نے درود شریف پڑھا ہے اور حضرت محمد مصطفیٰ صلی اللہ تعالیٰ علیہ وآلہ وسلم پر اس طرح درود بھیج کہ جس طرح تو ہم سے درود پڑھنے کو بند فرماتا ہے اور درود بھیج حضرت محمد مصطفیٰ صلی اللہ تعالیٰ علیہ وآلہ وسلم پر کہ جس طرح تو نے ہم کو درود شریف بھیجنے کا حکم دیا ہے۔ ۱۲

(راہِ خدا میں) خونِ دل دینے سے بھی افضل ہے (یا فرمایا) جہاد سے بھی افضل ہے۔ (حاشیہ تفسیر مظہری جلد ۹)۔

حدیث ۳۱ حضرت ابو ہریرہ رضی اللہ تعالیٰ عنہ سے مروی ہے کہ حضور اکرم صلی اللہ تعالیٰ علیہ وآلہ وسلم نے فرمایا، اگر کسی مجلس میں لوگ جمع ہوں اور وہ نہ تو مجھ پر درود شریف پڑھیں اور نہ ہی اللہ تعالیٰ جل شانہ کا ذکر کریں۔ وہ مجلس ان پر وبال ہوگی اگر اللہ تعالیٰ چاہے تو ان کو عذاب دے اور چاہے تو بخش دے۔

(جواہر البحار جلد رابع)

حدیث ۳۲ حضرت بھل بن سعد رضی اللہ تعالیٰ عنہ سے مروی ہے کہ ایک شخص نے بارگاہ رسالت مآب (صلی اللہ تعالیٰ علیہ وآلہ وسلم) میں حاضر ہو کر اپنی غزبت اور تنگی معاش کی شکایت کی، تو رسول مکرم شفیع معظم صلی اللہ تعالیٰ علیہ وآلہ وسلم نے فرمایا کہ جب تو اپنے گھر میں داخل ہو تو خواہ وہاں کوئی ہو یا نہ ہو، السلام علیکم کہہ کر مجھ پر سلام پڑھو۔ اس کے بعد ایک مرتبہ قُلْ هُوَ اللَّهُ أَحَدٌ پڑھ لے۔ چنانچہ اس نے ایسا ہی کیا، اس درود کی برکت سے اللہ تبارک و تعالیٰ نے اس پر اس قدر رزق کی فراوانی فرمائی کہ اس سے اس کے رشتہ داروں اور اہل محلہ کو بھی کثیر فائدہ پہنچا۔

(جلاء الافہام از ابن قیم)

حدیث ۳۳ حضرت ابو قریصہ رضی اللہ تعالیٰ عنہ فرماتے ہیں کہ میں نے رسول اللہ تعالیٰ علیہ وآلہ وسلم کو یہ فرماتے ہوئے سنا کہ جو شخص سوتے وقت تبارک الذی بیدہ الملک (سورہ مبارکہ) پڑھ کر چار مرتبہ یہ درود و سلام پڑھے۔ اَللّٰهُمَّ رَبِّ الْحَلِّ وَالْحَرَمِ وَرَبِّ الْبَلَدِ الْحَرَامِ وَرَبِّ السُّكْنِ وَالْمَقَامِ وَرَبِّ الْمَشْرِعِ الْحَرَامِ بِحَقِّ كُلِّ آيَةٍ أَنْزَلْتَهَا فِي شَهْرِ رَمَضَانَ بَلِّغْ رُوحَ مُحَمَّدٍ (صلی اللہ تعالیٰ علیہ وآلہ وسلم) مِنِّي تَحِيَّةً وَسَلَامًا۔ تو اللہ رب العزت جل شانہ دو فرشتوں کو متعین

فرمادیتا ہے اور وہ فرشتے بارگاہ رسالت مآب صلی اللہ تعالیٰ علیہ وآلہ وسلم میں حاضر ہو کر عرض کرتے ہیں کہ "یا رسول اللہ (صلی اللہ تعالیٰ علیہ وسلم) فلاں کا بیٹا فلاں آپ کا امتی آپ پر سلام و رحمت کا نذرانہ پیش کرتا ہے۔ تو حضور اکرم صلی اللہ تعالیٰ علیہ وآلہ وسلم فرشتوں سے فرماتے ہیں۔ میری طرف سے بھی اس پر سلام اور اللہ تعالیٰ کی رحمت و برکت نازل ہو۔ (مفہوم بجات جلاء الافہام ابن قیم)

حدیث ۲۳۲ حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وآلہ وسلم نے ارشاد فرمایا۔ "تم میں سے کوئی مسجد میں داخل ہو تو وہ مجھ (نبی صلی اللہ تعالیٰ علیہ وآلہ وسلم) پر سلام بھیجے اور کہے اَللّٰهُمَّ اَفْتَحْ لِيْ اَبْوَابَ رَحْمَتِكَ اور جب مسجد سے نکلے تو پھر (مجھ) نبی صلی اللہ تعالیٰ علیہ وآلہ وسلم پر سلام پڑھے اور کہے اَللّٰهُمَّ اَجِرْنِيْ مِنَ الشَّيْطٰنِ۔ (رواہ ابن حزمہ فی صحیحہ)

حدیث ۲۳۵ حضرت ابو ہریرہ رضی اللہ تعالیٰ عنہ سے ہی مروی ہے کہ رسول اللہ صلی اللہ تعالیٰ علیہ وآلہ وسلم نے ارشاد فرمایا "کوئی مسلمان خواہ مشرق میں ہو یا مغرب میں (جہاں کہیں سے بھی) مجھ پر سلام پیش کرے گا تو میں خود اور میرے خدا تعالیٰ کے فرشتے اس کے سلام کا جواب دیں گے۔" ایک شخص نے عرض کیا۔ "یا رسول اللہ (صلی اللہ تعالیٰ علیہ وآلہ وسلم) (یہ تو ہوا دور والوں کے لئے مگر) اہل مدینہ کا اس بارہ میں کیا حال ہے۔ (یعنی اگر اہل مدینہ سلام پیش کریں تو پھر کیا حکم ہے) اس پر حضور علیہ الصلوٰۃ والسلام نے فرمایا "کسی سخی کریم سے اس کے محلے اور محلے والوں کے متعلق کیا امید ہو سکتی ہے۔" (مراد یہ ہے کہ سخی اپنے اہل محلہ کو اس قدر دیتا ہے کہ کمی ہی باقی نہیں رہتی) اور یہ ایسی بات ہے کہ جس کی حفاظت کا اور رعایت و جانب کا حکم (خدا تعالیٰ کی طرف سے) دیا گیا ہے۔

(رواہ ابو نعیم۔ طبرانی)

حدیث ۳۶ | حضرت ابن بربیدہ رضی اللہ تعالیٰ عنہ اپنے والدِ محترم سے روایت کرتے ہیں کہ مجھے رسول اللہ صلی اللہ تعالیٰ علیہ وآلہ وسلم نے فرمایا:۔

”اے بربیدہ جب تو نماز پڑھے تو تشہد اور درود کبھی ترک نہ کرنا، اس لیے کہ مجھ پر درود پڑھنا نماز کی زکوٰۃ ہے اور تمام انبیاء (علیہم السلام) اور رسولانِ عظام اور اللہ تعالیٰ کے نیک بندوں (عباد اللہ الصالحین) پر سلام کہنا۔“

(رواہ دارقطنی)

حدیث ۳۷ | حضرت علاء بن عبد الرحمن رضی اللہ تعالیٰ عنہ فرماتے ہیں کہ میں نے حضرت سیدنا امام حسن مجتبیٰ رضی اللہ تعالیٰ عنہ کو فرماتے سنا کہ رسول اللہ صلی اللہ تعالیٰ علیہ وآلہ وسلم کا ارشاد گرامی ہے کہ اپنے گھروں میں نماز (نافلہ) ادا کرو، اپنے گھروں کو قبرستان نہ بناؤ اور میرے گھر (یعنی مزار پر انوار) کو میلے (یعنی ہنسی خوشی، شور و غل) کی جگہ نہ بناؤ بلکہ مجھ پر درود و سلام پڑھو، تم جہاں کہیں بھی ہو گے تمہارا درود و سلام مجھ تک پہنچ جائے گا۔

(مسند ابو یعلیٰ)

حدیث ۳۸ | حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وآلہ وسلم نے فرمایا ”تم لوگ انبیاء اللہ (جل ثناہ) اور مرسلین پر درود پڑھا کرو، کیونکہ جس طرح اللہ تعالیٰ نے مجھے مبعوث فرمایا، ان سب پر اللہ تعالیٰ کی طرف سے درود و سلام ہو۔“

(ابن ابی شیبہ فی مسند)

حدیث ۳۹ | حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وآلہ وسلم نے فرمایا:۔ مجھ پر بکثرت درود پاک پڑھو کیونکہ تمہارا مجھ پر

و۔۔ اس جگہ کی توجیہ دو طرح سے ہے یعنی جس طرح قبرستان میں قبروں کے سامنے نماز ادا نہیں کی جاتی ایسے اپنے گھروں کو نہ سمجھو بلکہ ان میں نماز نافلہ کی برکت داخل کیا کرو۔ دوسرے یہ کہ اپنے مردوں کو قبرستان میں دفن کرو، گھر میں ہی دفن نہ کر لیا کرو۔ (واللہ تعالیٰ اعلم) ۱۲۔

درود پاک پڑھنا تمہارے گناہوں کی طہارت (یعنی معافی کا ذریعہ ہے) ہے۔

(الترغیب جواہر البحار جز اول)

حدیث ۱۲۱ امام اصبہانی قدس سرہ حضرت ابی ہریرہ رضی اللہ تعالیٰ عنہ

کے حوالے سے نقل فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا۔
 ”جس نے کوئی کتاب لکھتے ہوئے میرا اسم آنے پر مجھ پر درود شریف پڑھا یعنی لکھا

تو جب تک اس کتاب میں میرا اسم گرامی باقی رہے گا، رب کریم کے فرشتے مولف کے
 حق میں دعا و مغفرت کرتے رہیں گے۔“ (ترغیب، جواہر البحار۔ جز اول)

يَا صَاحِبَ الْجَمَالِ يَا سَيِّدَ الْبَشَرِ
 مِنْ جَهَنَّمَ الْمُنِيرِ قَوْلَ الْفَرِيقِ
 لَا يَكُنْ لِي شَرًّا مَا كَانَ حَقًّا
 بَعْدَ أَنْ خَدَّ بَرَكْتُ لِي قَوْلَ الْفَرِيقِ

بِسْمِ اللَّهِ الرَّحْمَنِ الرَّحِيمِ

واقعات و حکایات

درود و سلام پڑھنے والوں سے اللہ تبارک و تعالیٰ کس قدر خوش ہوتا ہے اور ان پر اپنی کتنی رحمتوں اور برکتوں کا نزول فرماتا ہے، اس کا اندازہ آپ کو گذشتہ اوراق میں بھی یقیناً ہو گیا ہوگا۔ اب یہاں اس عالم رنگ و بو میں وقوع پذیر ہونے والے بہت سے واقعات میں سے چند ایک واقعات نقل کرنے کی سعی کرتا ہوں، ان کو پوری دلجمعی سے پڑھیے اور اپنے مرکب شوق کو تازیا نہ لگائیے!

حکایت حضرت ابو عبد اللہ محمد بن سلیمان الجزولی رحمۃ اللہ تعالیٰ علیہ ایک نہایت برگزیدہ شخصیت گذرے ہیں۔ آپ بکثرت درود پاک کی تلاوت کیا کرتے تھے۔ درود پاک کے فضائل و شرف اور صیغوں پر مشتمل بے مثال کتاب "دلائل الخیرات" آپ کی ہی تصنیف لطیف ہے۔ آپ کا انتقال شریفیہ یکم ربیع الاول ۸۷۰ھ میں مقام "سوس" نماز فجر کی پہلی رکعت کے دوسرے سجدہ میں ہوا۔

صاحب مطالع المسرات نقل فرماتے ہیں کہ آپ کے وصال شریفیہ کے ستر برس بعد قبر شریف سے آپ کے جسد اطہر کو نکالا گیا تاکہ مقام "سوس" سے آپ کو "مراکش" منتقل کیا جاسکے تو دیکھنے والے حیران رہ گئے کہ آپ کا جسم اقدس بالکل صحیح و سالم حالت میں تھا اور آپ کے رخ زیبا پر وہی سرخی اور رعنائی تھی جو زندہ لوگوں کا

۱۔ واضح رہے کہ حکایت کا ترجمہ کرتے وقت لفظی ترجمہ کرنی بجائے اس کا مفہوم پیش کر دینا چاہئے۔ اللہ قبول فرمائے۔ ۱۲۔ "دلائل الخیرات" کتاب کیا ہے؟ بس یوں سمجھئے کہ حضور اکرم صلی اللہ تعالیٰ علیہ وآلہ وسلم کے دربار اطہر میں پیش کیے گئے درود و سلام کے حسین اور مہکتے ہوئے رنگا رنگ پھولوں کا ایک گلہ ہے۔ ۱۲۔

خاصہ ہے۔ ایک شخص نے آپ کے رخسار پر انگلی سے ذرا دبا کر دیکھا تو وہ جگہ پہلے سفید ہوئی پھر سرخ ہو گئی، وصالِ شریف سے قبل آپ نے دائرہ مبارک کا خط بنوایا تھا وہ بھی یوں محسوس ہوتا تھا کہ جیسے ابھی ابھی خط بنوایا ہو۔ آپ کا جسم تو جسم رہا ستر سال کا طویل عرصہ گزر جانے کے باوجود آپ کا کفن شریف بھی بوسیدہ نہ ہوا اور نہ ہی مٹی اس کا کچھ بگاڑ سکی۔ اللہ اکبر، بے شک اللہ تعالیٰ ہر چیز پر قادر ہے دیکھئے درود و سلام کو وظیفہ روز و شب بنانے والے کو اللہ تعالیٰ جل شانہ نے کتنا بڑا انعام دیا ہے۔ مطالعِ المرآت میں یہ بھی ہے کہ آپ رحمۃ اللہ تعالیٰ علیہ کی قبر مبارک سے کسٹوری جیسی بھینی بھینی خوشبو آتی رہتی تھی اور یہ بات پایہ ثبوت کو پہنچی ہوئی ہے۔

(مطالع المرآت مع تصرف)

حکایت ۲ | حضرت شیخ ابو الحسن بن عارث لیمینی علیہ الرحمۃ بڑے ہی پابند شریعت، متبع سنت اور بڑی کثرت سے درود شریف پڑھنے والے تھے۔ خود فرماتے ہیں کہ "مجھ پر کچھ تنگدستی آگئی، بات یہاں تک پہنچی کہ نہ تو گھر میں کچھ کھانے کے لئے تھا اور نہ ہی بچوں کے لئے کوئی اچھے کپڑے، اسی اثنائے عید آگئی۔ میں بے حد پریشان تھا کہ صبح عید بھی ہے، میں تو گزارا کر لوں گا لیکن بچوں کا دل ٹوٹ جائے گا کہ نہ تو ان کے لئے نئے کپڑے ہیں اور نہ ہی کھانا۔ میں یہ سوچ رہا تھا اور درود شریف پڑھا تھا کہ کسی نے میرے دروازے پر دستک دی۔ میں نے اٹھ کر دروازہ کھولا اور یہ دیکھ کر ڈر گیا کہ یہاں تو ہاتھوں میں مشعلیں اٹھائے گئی آدمی کھڑے تھے، ابھی یہ سوچ ہی رہا تھا کہ یہ میرے دروازے پر کیوں آئے ہیں، ان کو مجھ سے کیا کام ہے کہ ان میں سے ایک نہایت ہی خوش پوش آدمی جو کہ علاقے کا رئیس تھا آگے بڑھا اور بڑے ادب سے بولا "جناب میں ابھی ابھی سو رہا تھا کہ میری قسمت جاگ اٹھی خواب میں حضور شہنشاہ کونین صلی اللہ تعالیٰ علیہ وآلہ وسلم کی جلوہ گری ہو گئی۔ آپ

صلی اللہ تعالیٰ علیہ وآلہ وسلم نے خواب مجھے ارشاد فرمایا ہے کہ "ابوالحسن اور اس کے بچے تنگدستی اور فکر و فاقہ کے دن گزار رہے ہیں، اللہ تبارک تعالیٰ نے تجھے مہبت مال دیا ہے، جا ابوالحسن کے بچوں کو کپڑے بھی دے کر آ اور دوسرے اخراجات و لوازمات بھی پیش کر تاکہ اس کے بچے خوشی خوشی سعید مناسکیں،"

یہ کہہ کر اس رئیس نے کھانے پینے کا ڈھیر سارا سامان اور ذرہم و دینار پیش کر دیئے اور کہا۔ "میں یہ دزری بھی اور کپڑا بھی ساتھ لایا ہوں بچوں کو بلائیں تاکہ ان کا ناپ لیکر کپڑے تیار ہو سکیں۔ میں اپنے آقا رسول اکرم صلی اللہ تعالیٰ علیہ وآلہ وسلم کی اس کرم نوازی پر بڑا خوش تھا۔"

رئیس نے دزریوں کو حکم دیا۔ "پہلے بچوں کے کپڑے تیار کرو، پھر بڑوں کے،" چنانچہ صبح ہونے سے پہلے پہلے سب اہل خانہ کے بہترین نفیس نئے کپڑے بھی تیار ہو چکے تھے اور کھانا بھی موجود تھا۔

(سعادة الدارين)

سبحان اللہ تعالیٰ چند صفحات پیچھے اسی کتاب کے باب ۳ کی حدیث ۷۱ ملاحظہ فرمائیں، یہاں سرکار صلی اللہ تعالیٰ علیہ وآلہ وسلم کے اس ارشادِ گرامی کا عملی مظاہرہ ہو رہا ہے کہ "تو درود شریف پڑھیں مانگے ہی سب کچھ مل جائے گا۔"

حکایت ۳ | حضرت سیدنا شیخ ابوبکر شبلی البغدادی رحمۃ اللہ تعالیٰ علیہ

فرماتے ہیں کہ میرا ایک ہم سایہ فوت ہو گیا تو میں نے اسے خواب میں دیکھا اور اس سے پوچھا۔ "بھائی اللہ تبارک و تعالیٰ نے تیرے ساتھ کیا سلوک کیا؟ اس نے جو ابا کہا کچھ نہ پوچھیں نہایت ہی خوفناک، لڑا دینے والے مناظر میرے سامنے آئے منکر و نیکر کے سوالات کے جواب دینے کا وقت تو خدا کی پناہ وہ نہایت ہی خطرناک اور مشکل تھا مجھے تو یہاں تک خدشہ پیدا ہو گیا کہ شاید میرا خاتمہ ہی ایمان پر نہیں ہوا مجھے سوالات کا جواب ہی نہ آتا تھا۔ (ہدیت کی وجہ سے سب کچھ بھول گیا)

پھر میں نے سنا کہ کوئی کہنے والا کہتا ہے۔ "دنیا میں تیری زبان بے کار رہی اسی وجہ سے یہ روزِ بد دکھنا نصیب ہوا۔" اس کے بعد نہایت ہی خوفناک ڈراؤنی صورتوں والے عذاب کے فرشتے مجھے سزا دینے کے لئے آگے بڑھے، (مجھے اپنی بادی کا یقین ہو گیا) یکایک ایک نہایت ہی حسین و جمیل اور نورانی شکل و صورت والا ایک نوجوان جس کے جسم سے بڑی پیاری خوشبو آرہی تھی ظاہر ہوا وہ میرے اُن عذاب کے فرشتوں کے درمیان حائل ہو گیا، اس نے آتے ہی مجھے منکر و نیک کے سوالات کے جوابات سکھانے شروع کر دیئے وہ جوابات سکھاتا گیا اور میں فرشتوں کے سوالات کے جوابات دیتا گیا (پھر منادی نے ندا کی کہ یہ بندہ اللہ تعالیٰ کی رحمت کے کامیاب ہو گیا۔ میں نے اس معزز ہستی سے پوچھا "آپ کون ہیں آپ تو بہت اچھے ہیں" اس نے جواب دیا۔ "میں تیرا وہ درود پاک ہوں جو تو محبت کے ساتھ اللہ صلی اللہ تعالیٰ علیہ وآلہ وسلم پر پڑھا کرتا تھا۔ (اب تو فکر نہ کر) قبر و حشر اور میزان و مواظبت پر میں تیرے ساتھ رہوں گا۔" (جذب القلوب الی دیار المحبوب، القول البدیع)

حکایت ۱۱ صاحب "سعادة دارین" حضرت ابو عبد اللہ علیہ الرحمۃ کی کتاب "حفہ" کے حوالہ سے ایک طویل حکایت نقل فرماتے ہیں کہ بغداد شریف میں ایک نیک شخص نہایت ہی عزیز اور عیال دار رہتا تھا، ایک رات جب وہ تنہائی میں رت کریم شانہ کی عبادت کر رہا تھا تو اُسے اپنے بچوں کے رونے کی آواز سنائی دی۔ اس عابد بچوں کے رونے کا سبب پوچھا تو اسکی بیوی نے بتایا کہ گھر میں کھانے کو کچھ بھی نہیں ہے، بھوک سے بے تاب بچوں کو نیند نہیں آرہی اور وہ رو رہے ہیں۔ یہ سن کر اس نے بیوی کو کہا کہ بچوں کو بھی یہیں لے آ۔ جب سب کے سب آگئے تو اُس عابد نے بیوی سے کہا کہ بیٹھ جاؤ اور حضور سرور کونین صلی اللہ تعالیٰ علیہ وآلہ وسلم پر درود پاک پڑھاؤ، ہو سکتا ہے درود پاک کی برکت سے اللہ تعالیٰ جل شانہ ہم پر نظرِ کرم فرما دے۔

چنانچہ سب کے سب آنکھیں بند کر کے درودِ پاک پڑھنے لگے۔ درودِ شریف پڑھتے پڑھتے بچے سو گئے اور خود اس عابد و زاہد کی آنکھ بھی لگ گئی۔ خواب کیا دیکھتا ہے کہ شہنشاہِ دو جہاں سرورِ کونین صلی اللہ تعالیٰ علیہ وآلہ وسلم خود بنفس نفیس اس کے غریب خانے پر تشریف لائے ہیں اور اسے تسلی دی اور ارشاد فرمایا: ”غم نہ کر جب حکمِ خدا صبح ہوگی تو، تو نکلاں مجوسی (آگ کی پوجا کرنے والا) کے جانا اور اسے میرا پیغامِ رحمت دینا، اسے بتانا کہ تیرے حق میں جو دعا کی گئی تھی وہ سچ کی ہے۔ اس کے علاوہ تجھے یہ بھی حکم ہے کہ مجھے پیغام لانے والے کو بھی خدا تعالیٰ کے عطا فرمودہ مال و دولت سے کچھ حصہ دے۔“

اس کے بعد اس عابد کی آنکھ کھل گئی، دل خوشی سے بھوم رہا تھا کہ معاً خیال ”آخر حضور علیہ الصلوٰۃ والسلام مجھے ایک مجوسی کے پاس کیوں بھیج رہے ہیں؟ کہ پورے بغداد میں کوئی ایسا مسلمان نہیں کہ جس کی طرف مجھے بھیجا جائے، کہیں خواب بے حقیقت تو نہیں؟ پھر سوچا، نہیں خواب غلط نہیں ہو سکتا کیونکہ جس نے میں حضور صلی اللہ تعالیٰ علیہ وآلہ وسلم کو دیکھا، اس نے حق دیکھا اسی لئے کہ شیطان حضور علیہ السلام کی صورت اختیار نہیں کر سکتا۔“

وہ عابد فرماتے ہیں کہ میں اسی شش و پنج میں تھا کہ نیند آگئی، میری قسمت کا ستارہ ایک مرتبہ پھر چمک اٹھا، دیکھا کہ والی اُمت نبی رحمت صلی اللہ تعالیٰ علیہ وآلہ وسلم تشریف لائے ہیں اور وہی پہلے والا حکم دے رہے ہیں۔

اب آنکھ کھلی تو میں نے فیصلہ کر لیا کہ جو چاہے سو ہو اب تو میں ضرور مجوسی کے پاس جاؤں گا۔ صبح ہوئی تو میں اس کے پاس پہنچا۔ یہ بہت مالدار تاجر تھا۔ بڑا وسیع کاروبار تھا اور بہت سے لوگ اس کے ملازم تھے۔ جب میری اس مجوسی ملاقات ہوئی تو اس نے پوچھا کس لیے آئے ہو؟ میں نے جواب دیا تنہائی میں با

لوہا۔ مجوسی نے اپنے غلاموں کو کمرے سے باہر جانے کا حکم دیا۔ جب تنہائی ہوئی
 نے کہا ”آپ کو میرے نبی (صلی اللہ تعالیٰ علیہ وآلہ وسلم) نے رحمت کا پیغام بھیجا
 اس مجوسی نے پوچھا ”کون ہے تمہارا نبی؟“ میں نے بتایا ”حضرت محمد صلی
 اللہ تعالیٰ علیہ وآلہ وسلم“ اس نے کہا ”کیا تم نہیں جانتے کہ میں مجوسی ہوں“ میں
 نے کہا ”نبی کو مانتا ہوں اور نہ تمہارے خدا کو، پھر مجھے پیغام کیسا؟“ میں نے کہا
 ”مجھے بھی معلوم ہے کہ تو مجوسی ہے مگر کیا کروں کہ مجھے دو مرتبہ یہی حکم ملا ہے“
 بولا۔ ”ابھتا تو پھر تو اپنے خدا کی قسم اٹھا کہ تجھے تیرے نبی نے میرے پاس بھیجا
 میں نے کہا ”اللہ تعالیٰ کی قسم میرے نبی علیہ السلام نے مجھے تیرے پاس ہی
 لے۔“

سن کر اس کی گفتگو میں نرمی آگئی۔ وہ بولا۔ ”تمہارے نبی نے کچھ اور بھی فرمایا ہے؟
 کہاں انہوں نے فرمایا ہے کہ یہ تیرے حق میں کی گئی دعا قبول ہوگئی ہے اور یہ بھی
 اس مال میں سے تو مجھے پیغام لانے والے کو بھی کچھ حصہ دے۔“ مجوسی نے
 سی دعا؟ تجھے کسی دعا کا علم ہے؟“ میں نے کہا۔ ”میں نہیں جانتا کہ وہ دعا
 در کیا نہیں، بس مجھے جو پیغام ملا تھا، میں نے پہنچا دیا ہے۔“

یہ بات سن کر مجوسی کھڑا ہو گیا اور بولا ”میرے ساتھ اندر آؤ۔“ میں اس کے
 گیا تو اس نے مجھے کہا کہ اپنا ہاتھ آگے بڑھاؤ۔ میں نے اپنا ہاتھ آگے
 نے میرا ہاتھ پکڑا اور اَشْهَدُ اَنْ لَا اِلٰهَ اِلَّا اللّٰهُ وَاَشْهَدُ اَنَّ مُحَمَّدًا
 رَسُوْلٌ مِّنْ رَّبِّكَ پڑھتے ہوئے مسلمان ہو گیا۔

اسلام کے فوراً بعد اس نے اپنے سب ماتحتوں کو بلایا اور کہا۔ ”سُن لَوْ
 کراہی میں تھا، اللہ تعالیٰ نے مجھے ہدایت عطا فرمائی اور میں مسلمان ہو گیا
 جو کوئی میرے ساتھ مسلمان ہو جائے وہ میری ملازمت میں رہے لیکن جو انکار

کرتا ہے وہ میرا مال مجھے واپس کر دے، آئینہ نہ تو وہ مجھے دیکھے اور نہ ہی میں اسے دیکھنا چاہتا ہوں۔ یہ اعلان سن کر کئی خوش نصیب تو مسلمان ہو گئے بعض ایسا بھی تھے کہ انہوں نے اس کا مال واپس کیا اور چلتے بنے۔ پھر اس نو مسلم نے اپنے بیٹے کو بلایا اور کہا "بیٹا میں اسلام قبول کر چکا ہوں، اب اگر تو بھی اسلام قبول کرے تو میں تیرا باپ اور تو میرا بیٹا اور اگر انکار کر دے تو آج کے بعد میرا تیرے ساتھ کوئی رشتہ نہیں" یہ سن کر اس نوجوان نے بغیر کسی ہچکچاہٹ کے کلمہ شہادت پڑھا اور مسلمان ہو گیا۔

پھر اس نے اپنی بیٹی کو بلایا جو اپنے اسی بھائی کے ساتھ شادی شدہ تھی اور یہ جو بیویوں کے مذہب کے مطابق تھا، اس نو مسلم نے اپنی بیٹی کو بھی وہی کچھ کہا جو بیٹے کو کہا تھا۔ یہ خوش نصیب بھی فوراً "أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ" پڑھتی ہوئی مشرف اسلام ہو گئی اور بولی "ابا جان خدا کا قسم شادی کے دن سے لیکر آج تک میرے اور بھائی جان کے درمیان قربت نہیں ہے ہے ہمیں (اس معاملہ میں) ایک دوسرے سے سخت نفرت تھی" یہ سن کر باپ بہت خوش ہوا اور سجدہ شکر بجالایا۔

عابد و زاہد فرماتے ہیں "میں حیران تھا یہ سب کچھ کیا ہو رہا ہے اور کیوں رہا ہے؟ پھر وہ نو مسلم میری طرف متوجہ ہوا اور فرمایا۔ "اے مرد صالح کیا میں بتاؤں کہ تم کس دعا کی قبولیت کی خوشخبری لائے ہو اور میرا وہ کون سا عمل ہے جس نے خدا تعالیٰ کو بھی راضی کر دیا اور اس کے رسول صلی اللہ تعالیٰ علیہ وآلہ وسلم کو بھی، میں نے کہا "فرز پر بتائیے! میں تو خود جاننا چاہتا ہوں۔"

اس نے کہا "جس دن میں نے اپنے بیٹے کی اسی بیٹی سے شادی کی تو اس خوشی میں ایک بڑی دعوت کا اہتمام کیا تھا اور اپنے بیگانے کی تینڑے بغیر کسی کو کھانا کھلایا۔"

رات کو تھکا ماندہ اپنے بالا خانے میں جا کر لیٹ گیا تاکہ آرام کروں۔ میرے پڑوس میں ایک سیدزادی رہتی تھی جو سیدنا حضرت امام حسن رضی اللہ تعالیٰ عنہ کی اولاد سے تھی۔ اس کے ساتھ اس کی چھوٹی بچیاں بھی رہتی تھیں۔ میں بالا خانے (چوبازے) میں لیٹا ہوا تھا کہ ایک صاحبزادی کی آواز سنائی دی، وہ اپنی والدہ محترمہ سے کہہ رہی تھی: "امی جان دیکھیے نا! ہمارے ہمسائے سب بچوں کو کھانا کھلایا ہے لیکن ہمیں پوچھا تک نہیں۔ اس نے ہمارا دل دکھایا ہے۔ اللہ اسے اچھی جزا دے۔"

اس سیدزادی کی یہ بات سن کر میرا دل بھٹ گیا، آنکھوں میں آنسو آگئے۔ میں اپنے آپ کو ملامت کرنے لگا کہ افسوس یہ عزیز یتیم بچے میرے پڑوس میں ابھی تک بھوکے ہی بیٹھے ہیں۔ یہ غیرت مندریچے اگر خود کھانے کیلئے نہیں آئے تو میں نے ان کی خدمت میں کھانا کیوں نہ بھیجا؟ میں جلدی سے نیچے اتر آیا اور پوچھا کہ ہمارے پڑوس میں جو مسلمانوں کا گھر ہے ان کے افراد خانہ کتنے ہیں۔ مجھے بتایا گیا کہ تین بچیاں ہیں اور ایک ان کی والدہ محترمہ ہے۔ میں نے اعلیٰ قسم کے کپڑے کے چار جوڑے منگوائے، ایک طباق میں کھانا چنوا یا اور کچھ نقدی بھی رکھ دی اور اپنی نوکرانی کے ہاتھ اس سیدزادی کے ہاں بھیج دیا اور خود دوبارہ اسی بالا خانے (چوبازے) میں جا کر بیٹھ گیا تاکہ اب ان صاحبزادیوں کی باتیں سنوں۔ جب میری نوکرانی اس سیدزادی کے ہاں پہنچی تو وہ سب اہل خانہ بہت خوش ہوئے اور میرے ہدیہ کو قبول فرمایا۔ پھر اس سیدزادی نے اپنی صاحبزادیوں سے فرمایا دیکھا اللہ تعالیٰ نے ہمارے ہمسائے کے دل میں خیال پیدا فرمادیا اور تمہیں یہ رزق عطا فرمادیا۔ اب کھانا کھاؤ اور اللہ تعالیٰ کا شکر بجالاؤ۔ صاحبزادیوں نے عرض کیا "امی جان ہم یہ کھانا کیسے کھالیں جبکہ یہ کھانا بھیجنے والا آتش پرست مجوسی ہے" ان کی والدہ نے فرمایا۔ بیٹیا یہ کہ اللہ تعالیٰ نے رزق بھیجا ہے اور حلال ہے اس کو کھا لو! ان بچیوں نے عرض کی۔ "امی جان ہم دراصل یہ کہہ رہی ہیں کہ ہم پر احسان کرنے والا

کافر ہی رہے گا اور جہنم میں ہی جائے گا؛ ہم پہلے اس کے حق میں ہدایت کی دعاء کرتی ہیں اور پھر کھانا کھائیں گی۔ چنانچہ ان صاحبزادیوں نے اس مفہوم کی دعاء کی، کہ اے اللہ تعالیٰ اس نے ہم پر رحم کیا ہے تو اس پر رحم فرما۔ اسے اسلام کی دولت عطا فرما اور اسے حضور نبی کریم صلی اللہ تعالیٰ علیہ وآلہ وسلم کی شفاعت نصیب فرما۔“ دعا کے بعد انہوں نے کھانا کھا لیا۔

اسی روز سے میرے ذہن میں ایک بے چینی سی تھی۔ آج بچہ اللہ سکون مل گیا ہے۔ یہ تھی وہ دعا کہ جس کی قبولیت کی خوشخبری سنانے آپ کو بھیجا گیا ہے۔ پھر اس نے کہا ”میں نے بوقت نکاح اپنے بیٹے کو اپنی نصف جائیداد دی تھی اب اسلام لانے کے بعد وہ نکاح ختم ہو گیا ہے اور میں وہ سب مال آپ کی خدمت میں پیش کرتا ہوں یہ سب آپ کا ہے، آپ لے جائیں۔“ (سعادت دارین، مع صرف)

سبق اللہ اکبر! اس حکایت میں ایک طرف تو اس بات کی طرف اشارہ ملتا ہے کہ درود شریف پڑھنے سے مشکلات حل ہو جاتی ہیں اور دوسری طرف یہ کہ اگر کوئی دنیا میں صحیح النسب ساداتِ اکرام سے بھلائی کا سلوک کرے تو حضور اکرم رحمتِ دو عالم صلی اللہ تعالیٰ علیہ وآلہ وسلم اس پر خصوصی نظرِ کرم فرماتے ہیں اور اس سے راضی ہو جاتے ہیں یقیناً یہ ایک بہت بڑی کامیابی ہے۔ اللہ تعالیٰ جل شانہ ہم سب کو نصیب فرمائے آمین۔

حکایت ۵ ایک مرتبہ ایک عورت حضرت خواجہ حسن بصری رحمۃ اللہ تعالیٰ علیہ کی خدمت میں حاضر ہوئی اور عرض کیا کہ حضور میری ایک بیٹی تھی جو مجھے بہت عزیز تھی، موت نے اسے مجھ سے جدا کر دیا ہے۔ اب اس کی جدائی میں دن رات تڑپتی ہوں، خدا را کوئی وظیفہ بتا دیں کہ خواب میں میری بیٹی مجھے مل جائے۔ حضرت حسن بصری رحمۃ اللہ تعالیٰ علیہ نے فرمایا، نمازِ عشاء کے بعد چار رکعت نفل نماز پڑھو اور ہر رکعت میں سورہ فاتحہ کے بعد ایک مرتبہ سورہ ”الہاکم التکاثر“ پڑھو پھر لیٹ جا

اور نبی اکرم صلی اللہ تعالیٰ علیہ وآلہ وسلم پر درود شریف پڑھتے پڑھتے سو جا۔ رب کریم تیری مراد پوری فرمادے گا۔ اس عورت نے یہ وظیفہ کیا تو خواب میں اس کی لڑکی اسے نظر آئی۔ مگر افسوس خدایا! وہ لڑکی تو عذاب میں مبتلا تھی، گندھک کا بدبودار لباس پہنے آگ میں جل رہی تھی، اس کے ہاتھ پاؤں کو آگ کی زنجیروں سے باندھ رکھا تھا وہ تیج و پکار کر رہی تھی مگر کوئی پرسانِ حال نہ تھا۔

یہ خواب دیکھ کر وہ عورت چونک کر بیدار ہو گئی اور زار و قطار روتی ہوئی حضرت حسن بصری کی خدمت میں پہنچی، اور عرض کی حضور! بہت بہتر تھا کہ میری لڑکی مجھے نہ ملتی، پہلے تو صرف اس کی جدائی کا غم تھا۔ مگر اب اس کی حالت مجھے بے چین کر رہی ہے۔ پھر خواب سنا کہ وہ خاتون بے تحاشہ رونے لگی۔ اس عورت کی قابلِ رحم حالت دیکھ کر حضرت حسن بصری بھی آبدیدہ ہو گئے پھر آپ نے اس عورت سے فرمایا کوئی صدقہ خیرات کر شاید اللہ تعالیٰ تیری لڑکی کے لئے آسانی پیدا فرمادے۔ چند روز بعد حضرت حسن بصری علیہ الرحمۃ نے خواب دیکھا کہ آپ ایک بہت ہی نفیس اور خوبصورت باغ کی سیر فرما رہے ہیں۔ سیر کرتے کرتے ایک جگہ دیکھا کہ ایک نہایت اعلیٰ قسم کا تخت بچھا ہوا ہے اس پر ایک لڑکی اپنے سر پر نورانی تاج سجائے بیٹھی ہے اور کچھ اڑکیاں اس کے قریب کھڑی باتیں کر رہی ہیں۔ حضرت حسن بصری علیہ الرحمۃ فرماتے ہیں کہ اس لڑکی نے مجھے دیکھا تو بولی۔ ”حسن آپ نے مجھے پہچانا؟ میں نے انکار کیا تو اس نے بتایا کہ میں فلاں کی بیٹی، فلاں ہوں۔“

حسن بصری علیہ الرحمۃ فرماتے ہیں، میں نے کہا کہ تیری ماں نے تو مجھے کچھ اور بتایا تھا، اس نے تو تجھے جہنم میں مبتلائے عذاب دیکھا تھا جبکہ میں اس کے برعکس دیکھتا ہوں۔ اب میں نہیں جانتا کہ تیری ماں نے جھوٹا خواب دیکھا یا میں غلطی پر ہوں، یہ سن کر وہ لڑکی بولی، حضور جو کچھ میری والدہ نے آپ کو بتایا، سچ وہ بھی ہے اور جو آپ

دیکھ رہے ہیں یہ بھی حقیقت ہے۔ دراصل بات یہ ہے کہ میرے جرم و عصیوں کے سبب میرا ٹھکانہ وہی تھا کہ جہاں میری ماں نے مجھے دیکھا۔ مگر خوش قسمتی سے ایک دن کوئی اللہ تعالیٰ کا ولی قبرستان کے قریب سے گزرا اور اس نے درود شریف پڑھ کر اہل قبرستان کو ایصالِ ثواب کر دیا جس کے صدقہ سے میری اور میرے بیسے ہزاروں دوستوں کے گناہوں کی بخشش فرمادی گئی۔

(مکاشفۃ القلوب امام خزانہ، القول البدیع، سعادت دارین)

حکایت ۶ | حضرت ابو محمد جزری رحمۃ اللہ تعالیٰ علیہ نے ایک مرتبہ اپنے احباب متوسلین میں بیٹھے سرد آہ بھر کر فرمایا ”افسوس کہ وہ شاہی باز ہاتھ سے نکل گیا آج ۴۰ سال ہونے کو ہیں مگر پھر وہ کبھی نہ بلا،، حاضرین نے سیرانی سے پوچھا۔ ”حضور کون سا باز؟“ تو فرمایا تقریباً چالیس سال پہلے کی بات ہے کہ میں مسجد کے ساتھ والے کمرے میں بیٹھا تھا کہ نماز عصر کے وہاں ایک درویش آیا۔ عجب حالت تھی اس کی بھی، پڑھتی ہوئی جوانی مگر رنگ زرد، پریشان بال، آنکھوں میں خمار، ننگا سر، برہنہ پا۔ وہ آیا، وضو کر کے نماز پڑھی اور سر جھکا کر بیٹھ گیا اور درود شریف پڑھنے لگا۔ یہاں تک کہ نماز مغرب کا وقت ہو گیا۔ نماز مغرب ادا کی اور گرد پیش سے بیگانہ اپنی ہی دھن میں مست اس نوجوان نے پھر درود شریف کا وظیفہ شروع کر دیا۔ اس دن مدرسہ کے سب ^{طالب علم} درویش بادشاہ کے ہاں دعوت پر مدعو تھے۔ ہم سب جب بادشاہ کے ہاں جانے لگے تو میں نے اس سے بھی ساتھ چلنے کو کہا۔ اس نے جواب دیا مجھے وہاں جانے کی ضرورت نہیں اگر ہو سکے تو ایک روٹی اور تھوڑا سا حلوہ میرے لئے یہیں لیتے آنا۔ یہ کہا اور پھر درود شریف پڑھنے میں مشغول ہو گیا۔ میں نے اس کی بات کوئی اہمیت نہ دی کہ میں کہاں اس کے لئے روٹی لاتا رہوں گا۔

الغرض ہم سب درویش بادشاہ کے ہاں پہنچے کھانا کھایا نماز عشاء ادا کی پھر نعت

انی شروع ہو گئی کافی رات گئے فارغ ہو کر جب ہم لوٹے تو میں نے دیکھا کہ وہ درویش
ہی تک وہیں بیٹھا درود شریف پڑھ رہا ہے۔

میں نے بھی مصطلے اچھایا اور پڑھنے لگا لیکن تھوڑی ہی دیر بعد مجھے نیند آ گئی اور
میں سو گیا تو خواب میں دیکھا کہ نورانی چہرے والوں، نہایت ہی حسین و جمیل لوگوں کا
بسیار عظیم الشان اجتماع ہے۔ میں نے وہاں کسی سے پوچھا کہ یہ کون لوگ ہیں اور
اجتماع کیسا ہے؟ مجھے بتایا گیا کہ یہاں نبی آخر الزماں حضرت محمد مصطفیٰ صلی اللہ
تعالیٰ علیہ وآلہ وسلم تشریف فرما ہیں اور یہ سب انبیاء علیہم الصلوٰۃ والسلام ہیں
میں آگے بڑھا اور بارگاہ رسالت مآب میں سلام عرض کیا تو حضور صلی اللہ تعالیٰ
علیہ وآلہ وسلم نے اپنا رخ انور دوسری طرف فرمایا اور میرے سلام کا جواب نہ دیا۔

میں نے دوسری طرف حاضر ہو کر سلام عرض کی تو حضور علیہ السلام نے پھر چہرہ اقدس
پھیر لیا اور میرے سلام کا جواب نہ دیا۔ میں ڈر گیا اور عرض کی یا رسول اللہ علیک
السلام مجھ سے کیا کوتاہی ہو گئی کہ آپ ناراض ہو گئے، خدارا مجھے معاف فرمادیں
تو حضور اکرم صلی اللہ تعالیٰ علیہ وآلہ وسلم نے فرمایا۔ ”میرا ایک غلام تجھ کو کوئی کام کہے
تو نخرے کرتا ہے اور اس کی پرواہ ہی نہیں کرتا، اس کے بعد میں گھبرا کر بیدار ہو
یا۔ اب مجھے احساس ہوا کہ درود شریف پڑھنے والا وہ درویش جسے میں نے معمولی

لسان سمجھتے ہوئے نظر انداز کر دیا تھا، حضور انور صلی اللہ تعالیٰ علیہ وسلم کے دربار میں
و اس کا بڑا مقام ہے۔ اب تو میں اس کی جی بھر کے خدمت کروں گا اور کھانا کھاؤں گا
لیکن جب میں اس جگہ پہنچا کہ جہاں پر وہ بیٹھا درود شریف پڑھ رہا تھا تو وہ جگہ
مالی تھی اور وہ جا چکا تھا، مجھے بڑا افسوس ہوا۔ اچانک باہر کے دروازے کے
مندر ہونے کی آواز آئی، میں نے خیال کیا کہ کہیں وہی درویش نہ ہو۔ میں بھاگ کر گیا دیکھا
تو وہی مرد خدا تھا اور وہ جا رہا تھا۔ میں نے اسے کئی آوازیں دیں مگر اس نے میری کوئی

آواز نہ سنی، پھر میں اس کے اور قریب گیا اور خود شام کرتے ہوئے کہا کہ والیں آؤ
 میں ابھی آپ کو کھانا کھلاتا ہوں۔ تو اس ولی اللہ نے بڑے معنی خیز انداز میں
 طرف دیکھا اور فرمایا: یاں ٹھیک ہے۔ جب تک حضور الہم صلی اللہ تعالیٰ علیہ وآلہ وسلم
 ایک لاکھ چوبیس ہزار انبیاء علیہم السلام کے ساتھ میری سفارش نہ فرمائیں تو مجھے
 روٹی نہیں دے سکتا۔ نیری روٹی کی مجھے ضرورت نہیں، اسے اپنے پاس ہی رکھو۔
 یہ فرمایا اور بڑی شان بے نیازی سے ایک طرف کوچل دیئے۔ اس دن سے لیکر آج
 تک وہ دوبارہ مجھے نظر نہ آئے۔ (سعادة الدارين)

سبق | اس حکایت سے یہ معلوم ہوا کہ درود شریف پڑھنے والے پر اللہ تعالیٰ
 اور اس کے محبوب علیہ السلام کی خصوصی نظر کرم ہوتی ہے اور یہ بھی کہ اللہ تعالیٰ
 کے برگزیدہ بندوں کو نظرِ حقارت سے نہیں دیکھنا چاہیے۔

حکایت ۱۷ | درود شریف کے فضائل و شرف پر مشتمل کتاب سعادة الدارين
 میں ہے کہ بغداد میں ایک بہت مالدار، صاحبِ دولت تاجر رہائش پذیر تھا،
 باوجود کثرتِ مال کے وہ عبادت گزار اور بکثرت درود شریف پڑھتا تھا، اللہ تعالیٰ
 کی اس پر بڑی رحمت تھی، بحری اور بری راستوں پر اس کے تجارتی قافلے رواں دواں
 رہتے کہ یکایک حالات نے پٹا کھایا اور کاروبار تباہ ہو گیا اور قرضے سرچڑھ گئے
 اب تو دوست احباب نے بھی آنکھیں پھیر لیں۔ کسی نے کیا خوب کہا۔

بوقت تنگ دستی آشنا بے گانہ مے گردد

صراحی چوں شود خالی جدا پیمانہ مے گردد

یعنی غریبی کے وقت اپنے بھی بیگانے ہو جاتے ہیں۔ دیکھیں گلاس بھی صراحی
 کے پاس صرف اس وقت تک جاتا ہے جب تک کہ اس میں پانی ہوتا ہے، جو نہی صراحی
 خالی ہو جاتی تو گلاس بھی جدائی اختیار کر لیتا ہے۔ قرض خواہوں نے اس

کو پریشان کرنا شروع کر دیا۔ ایک دن اسکا ایک پرانا شناسا آیا اور اپنا قرض واپس
 لیا کیا تو تاجر نے معذرت کرتے ہوئے کہا مجھے مہلت دو میں قرض ادا کر دوں گا
 خواہ نے سختی کی اور دھمکی دی کہ ابھی عدالت میں تیرے خلاف دعویٰ کروں گا ورنہ
 ادا کر۔ تاجر نے کہا خدا کے لئے مجھے رسوا نہ کر تو میرا دوست ہے۔ جب تو ہی
 کرے گا تو دوسرے لوگ جو قرض خواہ ہیں وہ بھی بھڑک اٹھیں گے۔ میری قابل
 حالت پر ترس کھا، مجھے یوں ذلیل نہ کر، مگر قرض خواہ نے اس بچارے تاجر کی
 نہ سنی اور عدالت میں دعویٰ دائر کر دیا۔ عدالت کے قاضی (جج) نے تاجر سے
 کہا ”تم نے اس صاحب سے قرض لیا ہے؟“ تاجر نے کہا ”جی ہاں“ قاضی نے
 لاکھتا؟“ تاجر نے کہا پانچ سو دیتا۔“ قاضی نے پوچھا۔ اب واپس کیوں نہیں
 ؟“ تاجر نے کہا حضور ابھی میرے پاس کچھ بھی نہیں ہے میں وعدہ کرتا ہوں کہ
 کی ایک ایک یا ادا کر دوں گا۔“ قاضی نے کہا کوئی ضمانت لاؤ جو تمہاری ضمانت دے
 ورت دیگر ہیں تمہیں قید کا حکم دیتا ہوں۔“ وہ تاجر اپنے کئی برائے دوستوں کے
 گیا، منتیں کیں، خدا کا واسطہ دیا مگر کوئی بھی ضمانت دینے کے لئے تیار نہ ہوا
 تیار حال تاجر دوبارہ عدالت میں آیا اور قرض خواہ کی منت سماجت کرتے ہوئے
 بھائی تو مجھ پر اتنی سختی نہ کر، خدا کے لئے میرے چھوٹے بچے ہیں ان پر رحم کر
 میں جیل میں چلا گیا تو میرے بچے در بدر کی ٹھوکریں کھاتے ہوئے مرجا میں گئے، ان کا
 ٹی پر سان حال نہ ہوگا، پھر یہ بھی سوچ کہ اگر میں جیل چلا گیا تو تیرا قرض کیسے ادا کر دوں گا
 من اس تاجر کی حالت پر کسی کو رحم نہ آیا اور قرض خواہ نے اسے جیل بھیننے کا مطالبہ
 دیا، آخری امید کے طور پر تاجر نے ایک مرتبہ پھر قرض خواہ کے پاؤں پکڑے اور
 ہا کہ اللہ تعالیٰ کے نام پر مجھے آج کی رات ہی بچوں کے ساتھ گزار لینے دے۔
 شاید بے چارہ سوچتا ہوگا کہ جیل میں چلا گیا تو دوسرے قرض خواہ آئیں گے اور میرے گھر کا

سامان اٹھا کر چلتے بنیں گے۔ کوئی آئے گا اور میرے مکان پر قبضہ کر لے گا۔ پتہ نہیں کتنا عرصہ جیل میں رہوں اور جب کبھی رہائی نصیب ہوگی نہ جانے بیوی بچے بھی موجود ہوں گے یا کوئی ان کو اغوا کر کے بیجا چکا ہوگا) تاجر کہہ رہا تھا "کل میں خود عدالت میں حاضر ہو جاؤں گا اور پھر یا تو جیل میں میری قبر ہوگی یا اللہ تعالیٰ میرے لئے کوئی سبیل پیدا فرمادے گا" قرض خواہ نے کہا "ہو سکتا ہے کہ تو بھاگ جانا چاہتا ہو اسلئے ایک رات کے لئے بھی کوئی ضامن دے" تاجر نے تھوڑی دیر کے لئے کچھ سوچا پھر بولا "بھائی اس پورے شہر میں تو مجھے کوئی ضامن نہیں ملا۔ میں تجھے اپنے آقا رسول اکرم صلی اللہ تعالیٰ علیہ وآلہ وسلم کی ضمانت دیتا ہوں کہ میں کل مزدور آجاؤں گا۔" قرض خواہ بولا۔ "چلو ٹھیک ہے مجھے منظور ہے۔ قاضی صاحب اسے ایک رات کی مہلت دے دیں۔"

عدالت سے ایک رات کی ضمانت پر یہ تاجر گھر آیا تو حالت دیدنی تھی، نہایت غمزدہ چہرہ، آنکھیں سوجی ہوئیں اور انتہائی پریشان حال..... بیوی نے اپنے منہ سے کچھ غارتگی کی یہ حالت دیکھی تو برداشت نہ کر سکی، سبب پوچھا تو تاجر نے تمام ماجرہ کہہ سنایا، غمزدہ بیوی نے خاوند کی بات سنی تو اس کی آنکھوں میں بھی آنسو آگئے۔ نیک بخت بیوی نے اپنے خاوند کو دلاسا دیتے ہوئے کہا۔ اگر قرض خواہ حضور اکرم صلی اللہ تعالیٰ علیہ وآلہ وسلم کی ضمانت منظور کر لی ہے تو معلوم ہوتا ہے کہ ہمارے آقا صلی اللہ تعالیٰ علیہ وآلہ وسلم نے ہماری ضمانت دے دی ہے۔ اسلئے قرض خواہ کے دل میں رحم پیدا ہوا ہے تو جب تاجر مدینہ صلی اللہ تعالیٰ علیہ وآلہ وسلم ہمارے ضامن ہو گئے ہیں تو اللہ تعالیٰ کوئی سبب بھی پیدا فرمادے گا۔ بیوی کی باتوں نے تاجر کو ایک نیا حوصلہ بخشا، پھر وہ دونوں میاں بیوی بیٹھ گئے اور حضور انور رحمت کون و مکان صلی اللہ تعالیٰ علیہ وآلہ وسلم پر پوری محنت کے ساتھ درود پاک پڑھنے لگے اسی دوران تاجر کو نیند آگئی۔ خدائے

والمنن نے اپنی خصوصی رحمت کا نزول فرمایا اور تاجر کی خواب میں، غریبوں کے آقا، یتیموں کے
 بچوں، فقروں کے والی، غلاموں کے مولیٰ صلی اللہ تعالیٰ علیہ وآلہ وسلم تشریف لے آئے اور
 فرمایا "تم صبح بارشاہ کے وزیر کے پاس جانا اور اسے میرا سلام کہنا اور اسے بتانا کہ میں آج
 رسول اللہ صلی اللہ تعالیٰ علیہ وآلہ وسلم کی ضمانت پر باہر ہوں درتہ عدالت کی طرف سے
 مجھے تید کا حکم ہے تو میرا قرضہ پانچ سو دینار ادا کر دے۔ مجھے تیرے پاس خود حضور اکرم
 صلی اللہ تعالیٰ علیہ وآلہ وسلم نے بھیجا ہے۔ اور اگر وہ خواب کی سچائی کی دلیل مانگے تو کہنا
 کہ تم روزانہ رات کو حضور اکرم صلی اللہ تعالیٰ علیہ وآلہ وسلم پر ایک ہزار مرتبہ درود شریف
 پڑھتے ہو آج رات تم کو غلطی لگی اور شک میں پڑ گئے کہ شاید تعداد پوری ہوئی ہے کہ نہیں،
 حالانکہ تعداد پوری تھی، اس کے فوراً بعد تاجر کی آنکھ کھل گئی۔ وہ خوشی سے پھولانہ سماتا
 تھا، آقا علیہ السلام کی ضمانت اپنا کام دکھا گئی تھی۔ صبح نماز فجر کے فوراً بعد تاجر وزیر
 مذکور کے مکان پر پہنچا تو وزیر صاحب کہیں جانے کے لئے تیار کھڑے تھے، تاجر نے
 جا کر سلام کیا تو وزیر صاحب نے پوچھا کہ کیا کام ہے؟ کہاں سے آئے ہو؟ تاجر نے کہا
 "حضور آیا نہیں، بلکہ بھیجا گیا ہوں،" کس نے بھیجا ہے؟ "وزیر نے پوچھا،" تاجر نے
 کہا۔ "اللہ تعالیٰ کے نبی (علیہ السلام) نے بھیجا ہے اور بھر خواب کا واقعہ من وعن سنا
 دیا۔" وزیر بھونک اپنی قسمت پر تھوم اٹھے اور تاجر کو اپنے کمرے خاص میں لے گئے اور
 ایک بہترین جگہ پر بٹھا کر کہا "ایک مرتبہ پھر مجھے خواب سناؤ، اخلاص و محبت کا پیکر وزیر
 خواب سن رہا تھا اور دیوانہ وار درود و سلام پڑھ رہا تھا، خواب کا واقعہ تمام ہوا تو
 وزیر صاحب اٹھے اور تاجر کی پیشانی کو چوما پھر پانچ سو دینار دے کر تاجر کو فرمایا،
 "یہ آپ کی بیوی کے لئے ہیں پھر پانچ سو دینار دے کر کہا یہ بچوں کے لئے ہیں، پھر
 پانچ سو دینار دے کر کہا یہ آپ کی نذر ہیں، پھر پانچ سو دینار دے کر کہا یہ قرضہ چکا دینا،"
 وہ تاجر بہ رقم لے کر خوشی خوشی گھر آیا، نیک بخت بیوی بھی بہت خوش تھی، پھر اس رقم

سے پانچ صد دینار لیے اور تاجر عدالت میں پہنچ گیا۔ ادھر قاضی صاحب نے تاجر کو دیکھا تو استقبال کے لیے کھڑے ہو گئے اور بڑے احترام سے فرمایا "اے نوجوان آج رات میں نے خواب دیکھا کہ حضور سید عالم صلی اللہ تعالیٰ علیہ وسلم مجھے حکم دے رہے ہیں کہ تیری طرف سے یہ قرضہ میں ادا کروں اس لیے تم کوئی فکر نہ کرو، شاید تم کوئی ولی اللہ ہو۔ اور مجھے یہ بھی کہا گیا ہے کہ میں تمہیں نذرانہ بھی دوں، قرض خواہ یہ منظر دیکھ کر بولا جناب میں نے اپنا قرض معاف کیا اور پانچ سو دینار اپنی طرف سے ان کی خدمت میں پیش کرتا ہوں۔ خواب مجھے بھی اسی کے ساتھ ملتا جلتا آیا ہے۔ چنانچہ قاضی صاحب نے بھی نذرانہ پیش کیا اور اس قرض خواہ نے بھی تاجر نے جب گھرا کر سب رقم گنی تو اس کے پاس چار ہزار دینار جمع ہو چکے تھے۔

(سعادة الدارين مع تقوى وزيادة)

سبق | اس ایمان افروز واقعہ سے پتہ چلا کہ ضروری نہیں کہ جو عبادت گزار ہو اور بکثرت درود شریف پڑھنے والا ہو۔ اُسے دنیا میں تنگی نہ آئے گی اصل دیکھنے کی بات تو یہ ہے کہ اللہ تبارک و تعالیٰ اور اس کے رسول صلی اللہ تعالیٰ علیہ وآلہ وسلم اس سے راضی ہو جاتے ہیں اور یہ اتنی بڑی کامیابی ہے کہ اس کے مقابلہ میں دنیا بھر کا بسم و زربھی کچھ وقعت نہیں رکھتا۔ دوسرے یہ کہ درود شریف پڑھنے سے رب کریم جل شانہ مشکلات حل فرمادیتا ہے بشرطیکہ بوری محبت اور دلجمعی کے ساتھ پڑھا جائے۔ اور یہ بھی کہ ہمارے آقا صلی اللہ تعالیٰ علیہ وآلہ وسلم، اللہ تعالیٰ جل شانہ کی عطا فرمودہ طاقت اور اجازت سے غلاموں کی مشکل کشائی فرماتے ہیں۔ تیسرے یہ کہ مقروض اگر تنگ دست ہو تو اس سے نرمی کرنا چاہیے ایک حدیث مبارکہ کا مفہوم ہے کہ قیامت کے دن بارگاہ رب العزت میں ایک گناہ کار پیش کیا جائے گا تو اللہ تبارک و تعالیٰ جل شانہ اسے فرمائے گا "اے میرے بندے دنیا میں تو اپنے مقروضوں پر بڑی نرمی

کیا کرتا تھا اگر وہ تجھ سے مہلت طلب کرنے تھے تو تو بخوشی ان کو مہلت دے دیا کرتا تھا، تیرا یہی عمل مجھے اتنا پسند آیا کہ اسی عمل کے طفیل تیرے سب گناہ معاف کئے جاتے ہیں۔“

حکایت ۸ | درود پاک کی بکثرت تلاوت کرنے والوں کو اللہ رب العزت جل شانہ جن انعامات و کرامات سے نوازتا ہے ان کا اظہار کبھی یوں بھی ہوتا کہ شیخ احمد بن منصور رحمۃ اللہ تعالیٰ علیہ کی وفات کے بعد اہل شیراز میں سے کسی صالح آدمی نے آپ کو خواب میں دیکھا کہ آپ شیراز کی جامع مسجد کے محراب میں کھڑے ہیں اور بہت ہی نفیس قسم کا لباس پہنا ہوا ہے اور سر پر چمکدار موتیوں سے جڑا و تاج رکھا ہوا اس مرد صالح نے شیخ احمد سے پوچھا حضرت کیا حال ہے؟ آپ نے فرمایا رب کریم جل شانہ نے مجھے بخش دیا ہے۔“ پوچھا حضور کس عمل کی وجہ سے؟ تو جواباً فرمایا میں حضور شہنشاہ کون و مکان شفیع مجراں صلی اللہ تعالیٰ علیہ وآلہ وسلم پر بکثرت درود شریف پڑھا کرتا تھا بس یہی عمل میرے کام آگیا۔“ (القول البدیع)

حکایت ۹ | امام سخاوی اور دوسرے محدثین (رحمہم اللہ تعالیٰ) بیان کرتے ہیں کہ محمد بن سعد بن مطرف رحمۃ اللہ تعالیٰ علیہ روزانہ سونے سے قبل ایک مخصوص تعداد میں درود شریف پڑھا کرتے تھے، انہوں نے ایک رات خواب میں دیکھا کہ اللہ تعالیٰ کے محبوب، امت کے والی، نبی مکرم، امی و دقیقہ دان عالم صلی اللہ تعالیٰ علیہ وآلہ وسلم کثیراً کثیراً ان کے گھر شریف لائے ہیں۔ آپ صلی اللہ تعالیٰ علیہ وآلہ وسلم کے رُخ زیبا کی تابانی سے پورا گھر نور علی نور ہے اور درود یوار خوشبو سے مہک رہے ہیں حضور خاتم الانبیاء و محبوب کبریا صلی اللہ تعالیٰ علیہ وآلہ وسلم نے کمال شفقت و مہربانی فرماتے ہوئے ارشاد فرمایا۔ ”محمد بن سعد آگے آؤ میں تمہارے اس مونہہ کا بوسہ لینا چاہتا ہوں کہ جس منہ سے تم مجھ پر بکثرت درود پاک پڑھتے ہو۔“

درود پاک کے شیدائی محمد بن سعد علیہ الرحمۃ فرماتے ہیں کہ مجھے حیا آگئی، کہاں میں پڑھا اور گناہ کا پتلا اور کہاں سرور انبیاء صلی اللہ تعالیٰ علیہ وآلہ وسلم، مگر تعمیل ارشاد کی خاطر اپنا رخسار آگے کر دیا تو نبی رحمت شفیع امت صلی اللہ تعالیٰ علیہ وآلہ وسلم دائماً ابدانے رخسار کو چوم لیا۔“

محمد بن سعد مطرف علیہ الرحمۃ چونکہ کر بیدار ہو گئے، پورا کمرہ ابھی تک معطر تھا اور رخسار مبارک سے نو خوشبو کی بنیں نسل ہی تھیں خوشبو اتنی تیز تھی کہ کمرے میں سوئی آپ کی بیوی بھی اٹھ بیٹھی اور حیرانی کے عالم میں پوچھا یہ اتنی تیز اور روح پرور خوشبو کہاں سے آرہی ہے، تو حضرت محمد بن سعد نے خراب کا واقعہ سنا دیا۔ آپ کے رخسار سے یہ خوشبو (روزانہ نمازوں کے لیے وضو اور غسل کرنے کے باوجود) آٹھ دن تک برابر آتی رہی۔ سبحان اللہ تعالیٰ۔ اجذب القلوب، راد السعد، اقول البدیع، صلوة نامری)

مولای صل وسلم دائماً ابداً علی حبیبک خیر المخلوق کلہم

حکایت نمبر ۱ شیخ احمد بن ابی بکر رحمۃ اللہ تعالیٰ علیہ فرماتے ہیں کہ اقلنسوی نے

بتایا کہ ایک دن میں حضرت ابو بکر مجاہد رحمۃ اللہ تعالیٰ علیہ کی خدمت میں حاضر تھا کہ اتنے میں حضرت شبلی رحمۃ اللہ تعالیٰ علیہ ان کے پاس آئے تو ابو بکر مجاہد کھڑے ہو گئے اور آگے بڑھ کر حضرت شبلی کو گلے لگایا اور ان کی پیشانی پر بوسہ دیا پھر ٹری محبت کے ساتھ ان کو اپنے قریب بٹھالیا۔ (شبلی کے چلے جانے کے بعد) میں نے حضرت ابو بکر مجاہد علیہ الرحمۃ سے عرض کیا کہ حضور، خود آپ بھی اور تمام باشندگان بغداد بھی شبلی علیہ

۱۷: حضرت ابو بکر مجاہد علیہ الرحمۃ مشہور محدث اور فقیہ گذرے ہیں آپ حضرت ابو العباس احمد بن

یحییٰ المعروف ثعلب نخوی (علم نحو کے امام) متوفی ۲۹۱ھ کے ہم عصر تھے۔ ۱۲

۱۸: پورا نام ابو بکر شبلی ہے مشہور مجذوب ولی اللہ گذرے ہیں اہل بغداد ان کو دیوانہ خیال کرتے تھے۔

الرحمۃ کو دیوانہ خیال کرتے ہیں۔ مگر آج آپ نے شبلی علیہ الرحمۃ سے کیسا سلوک فرمایا ہے؟ تو حضرت مجاہد علیہ الرحمۃ نے فرمایا۔ ”میں نے تو وہی کچھ کیا جو خود حضور اکرم صلی اللہ تعالیٰ علیہ وسلم کو کرتے دیکھا ہے۔“ پھر فرمایا ”میں سویا ہوا تھا کہ میرے مقدر کا ستارہ چمکا میں نے خواب میں حضور خواجہ کائنات صلی اللہ تعالیٰ علیہ وآلہ وسلم کی زیارت کی اور دیکھا کہ شبلی علیہ الرحمۃ آرہے ہیں، حضور نبی کریم صلی اللہ تعالیٰ علیہ وآلہ وسلم نے شبلی علیہ الرحمۃ کو دیکھا تو کھڑے ہو گئے اور ان کو اپنی آنکھوں میں لے کر ان کی پیشانی کو چوما۔ میں نے عرض کیا کہ یا رسول اللہ (صلی اللہ تعالیٰ علیہ وآلہ وسلم) شبلی (علیہ الرحمۃ) پر یہ اس قدر عنایات کا سبب کیا ہے؟ تو فرمایا ”شبلی (علیہ الرحمۃ) ہر نماز کے بعد ٹپھتا ہے لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ ط اور پھر بچہ پر درود پاک پڑھتا ہے یہ عمل مجھے محبوب ہے۔ (جذب القلوب، جلاء الافہام، بستان العارفين، القول البدیع

فی الصلوات الحبيب الشفیع)

حکایت ۱۱ حضرت محمد ابن المکندر رحمۃ اللہ تعالیٰ علیہ اپنے باپ سے روایت کرتے ہیں کہ حضرت سفیان ثوری رحمۃ اللہ علیہ نے طواف کعبہ کرتے ہوئے ایک ایسے نوجوان کو دیکھا کہ جو ہر ہر قدم پر درود شریف پڑھ رہا ہے۔ حضرت سفیان ثوری رحمۃ اللہ تعالیٰ علیہ نے فرمایا۔ ”اے نوجوان تم تسبیح و تہلیل کو چھوڑ کر صرف درود شریف ہی کیوں پڑھ رہے ہو؟ اس آدمی نے قدرے سخت لہجہ میں پوچھا ”تم کون ہو مجھ سے پوچھنے والے،“ آپ نے فرمایا۔ سفیان ثوری ہوں اور جانا چاہتا ہوں کہ اس کی کوئی خاص وجہ ہے؟“

۱۔ یہ سورۃ التوبہ کی آخری سے پھلی آیت مبارکہ ہے۔ بعض کتابوں میں سورۃ التوبہ کی آخری دونوں آیات یعنی لَقَدْ سے لیکر ”رَبِّ الْعَرْشِ الْعَظِيمِ“ ختم سورۃ تک درج ہے۔ ۱۲

تو اس نوجوان نے کہا "اگر آپ مرد باخدا نہ ہوتے تو میں یہ راز کبھی بھی آپ کو نہ بتاتا، ہوائیوں کہ میں اپنے والد کے ساتھ حج کرنے کے لئے آ رہا تھا کہ راستہ میں ایک جگہ میرے والد صاحب سخت بیمار ہو گئے، میں نے مقدور بھر علاج کی کوشش کی مگر میں انکو موت کے زبردست پنجہ سے نہ بچا سکا۔ موت کے فوراً بعد میرے والد صاحب کا چہرہ (معاذ اللہ تعالیٰ) بگڑ گیا اور رنگ سیاہ ہو گیا۔ میں نے یہ حالت دیکھی تو سخت گھبرا گیا اور اِنَّا لِلّٰہِ وَاِنَّا اِلَيْہِ رَاجِعُونَ پڑھتے ہوئے اپنے باپ کا چہرہ ڈھانپ دیا۔ مجھ پر تو مصیبت کا پہاڑ ٹوٹ پڑا تھا کہ ایک نو حالت مسافت میں باپ مر گیا اور دوسرے یہ کہ اس کا چہرہ بگڑ گیا، غم سے نڈھال روتے روتے مجھ پر پہوشی سی طاری ہو گئی۔ یا شاید میں سو گیا اچانک کیا دیکھتا ہوں کہ ایک نہایت ہی حسین و جمیل اور روشن چہرے والے ایک صاحب تشریف لائے، اتنی خوبصورت شخصیت میں نے آج تک نہیں دیکھی تھی۔ ان کا لباس سفید تھا اور وجود مسعود سے خوشبو کی لہریں اٹھ رہی تھیں، وہ تشریف لامٹے اور میرے والد صاحب کے چہرے سے کپڑا ہٹایا اور دست مبارک سے اشارہ سا فرما دیا۔ اشارہ کرتے ہی میرے باپ کا چہرہ چاند کی طرح چمکنے لگا پھر وہ جب واپس تشریف لے جانے لگے تو میں نے اُن کے دامن اطہر کو بکیر کر عرض کیا "اللہ تبارک و تعالیٰ جل شانہ نے آپ کی برکت سے میرے باپ کی عزت رکھ لی ہے۔ آپ نے اس غریب الوطنی میں مجھ ناچیز پر بڑا کرم فرمایا ہے میں جانا چاہتا ہوں کہ آپ کون ہیں؟"

انہوں نے فرمایا "تم مجھے نہیں پہچانتے؟ میں اللہ تعالیٰ جل جلالہ کا نبی صابر قرآن، شفیع مجراں (صلی اللہ تعالیٰ علیہ وآلہ وسلم کثیراً کثیراً) ہوں۔ تیرا باپ اگر چہ گنہگار تھا مگر مجھ پر کثرت سے درود شریف پڑھا کرتا تھا جب اس پر یہ مصیبت نازل ہوئی تو اس نے مجھ سے مدد طلب کی رب کریم کے حکم سے میں آیا اور اس کا چہرہ درست کر دیا۔"

پھر فرمایا۔ ”برودہ شخص جو مجھ پر کثرت سے درود شریف پڑھتا ہے میں اس کا مددگار ہونگا۔“ اس کے بعد میری آنکھ کھل گئی۔ میں نے اپنے باپ کا چہرہ دیکھا تو واقعی وہ سفید اور خوبصورت، وپکا تھا۔ ”سفیان فرمائیے اب درود شریف نہ پڑھوں تو اور کیا پڑھوں؟“
(مکاشفۃ القلوب)

حکایت ۱۲ | مناجح المحسنات میں ابن فاکہانی نے کتاب ”خبر منیر“ سے نقل فرمایا ہے کہ ایک بزرگ شیخ صالح موسیٰ ضریر رحمۃ اللہ تعالیٰ علیہ نے مجھے اپنا ذاتی قصہ سنایا کہ میں ایک مرتبہ بحرِ جہاز میں سفر کر رہا تھا کہ جہاز کو طوفان نے آن گھرا، طوفان اتنا شدید تھا اور انتہائی خوفناک بھی کہ خدا کی پناہ! سمندر میں بڑی بڑی موجیں اٹھ رہی تھیں اور جہاز ایک بے حقیقت تنکے کی طرح اٹھل رہا تھا۔ سب مسافر سخت مضطرب تھے، عورتیں اور بچے چیخ و پکار کر رہے تھے۔ جہاز کپتان کے کنٹرول سے بالکل باہر ہو چکا تھا۔ ایک قیامت کا سماں تھا، افراتفری کا عالم تھا۔ موت اپنا دہشتناک مونہ کھولے سب کو نکل جانے کی تیاری کر چکی تھی، تیز ہوا کے زبردست پھیڑے، موسلا دھار بارش، اس کے ساتھ ساتھ بادل کی سخت گرجدار دھاڑنے جیسی آواز اور بجلی کی چمک جگمگ کو پاش پاش کر رہی تھی۔ کپتان سے لیکر ادنیٰ مسافر تک سب ڈوبنے کے لئے تیار تھے کہ نہ جانے کس لمحے جہاز غرق ہو جائے کہ غیر متوقع طور پر مجھ پر غنودگی طاری ہو گئی اور میں گہری نیند کی آغوش میں چلا گیا۔ کیا دیکھتا ہوں کہ بے سہاروں کے سہارا، امت کے دالی حضور نبی کریم صلی اللہ تعالیٰ علیہ وآلہ وسلم تشریف لائے اور فرمایا ہے: ”ہو سب مسافروں سے کہو کہ تنجینا درود شریف ایک ہزار مرتبہ پڑھیں یعنی ازل پڑھیں: اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَالِيْهِ وَاَصْحَابِهِ صَلَوةً تُنَجِّينَا بِهَا مِنْ جَمِيْعِ الْاَهْوَالِ وَالْاَفَاتِ وَتَقْضِيْ لَنَا بِهَا مِنْ جَمِيْعِ الْحَاجَاتِ وَتُطَهِّرُنَا بِهَا مِنْ جَمِيْعِ السِّيِّئَاتِ وَتَرْفَعُنَا

بِهَا عِنْدَكَ أَعْلَى الدَّرَجَاتِ وَقَتِّلْغْنَا بِهَا أَقْصَى الْغَايَاتِ مِنْ
جَمِيعِ الْخَيْرَاتِ فِي الْحَيَاةِ وَبَعْدَ الْمَمَاتِ إِنَّكَ عَلَى كُلِّ شَيْءٍ
قَدِيرٌ

اس کے بعد میری آنکھ کھل گئی۔ بیدار ہوتے ہی میں نے بر آواز بلند سب مسافروں
کو اپنا خواب سنایا تو سب نے مذکورہ درود شریف پڑھنا شروع کر دیا ابھی صرف تین سو
مرتبہ ہی درود شریف پڑھا تھا کہ اکھ لڈھ طوفان تھم گیا، ہوا موافق ہو گئی اور سب کی جان
میں جان آئی۔ (محبوب القلوب، روضۃ الاجاب، مطالع المسرات، روح البیان و زاد السعید از

مولانا اشرف علی تھانوی ص ۱۰۹)

فائدہ اکثر بزرگان دین ہر قسم کی مشکلات کے حل کے لئے اس درود شریف

کے پڑھنے کا ارشاد فرماتے ہیں اور اکثر نے اپنے تجربے نقل فرمائے کہ مشکلات کے حل
کے لئے یہ درود شریف تیر بہدف ہے۔ علاوہ ازیں یہ بھی ثابت ہوا ہے کہ نبی کریم صلی
اللہ تعالیٰ علیہ وآلہ وسلم کے حضور پڑھے گئے درود شریف کے صدقہ اور وسیلہ سے
یا لگی ہوئی بہت جلد قبول ہوتی ہے اور درود شریف پڑھنے سے مشکلات حل ہو جاتی ہیں۔

۱۔ اس درود پاک کو "تمنجنا" کہتے ہیں اس کا ترجمہ ہے:۔ اے اللہ تبارک و تعالیٰ تو درود بھیج
ہمارے مولیٰ حضرت محمد (صلی اللہ تعالیٰ علیہ وآلہ وسلم) اور آپ کی آل پر اور آپ کے صحابہ پر ایسا درود کہ جس
کے وسیلہ تو ہمیں آفتوں اور تمام مصیبتوں سے نجات عطا فرما اور اس درود کے وسیلہ سے تو ہماری تمام
حاجتوں کو پورا فرما دے اور اس کے وسیلہ سے ہمیں تمام گناہوں سے پاک فرما دے اور اس درود پاک کے
صدقہ سے اپنے حضور ہمارے درجات بلند فرما اور اس درود پاک کے صدقہ سے زندگی کی
حالت میں اور مرنے کے بعد ہم سب کو نیکیوں اور تمام عیبلائیوں کے بلند ترین درجات پر پہنچا
دے۔ بیشک تو ہر چیز پر قادر ہے۔ ۱۲

اور یہ بھی معلوم ہوا کہ ہمارے آقا رسولِ مکرم رحمتِ عالم صلی اللہ تعالیٰ علیہ وآلہ وسلم باذن اللہ تعالیٰ مشکل میں دستگیری فرماتے ہیں اور امت کے حال پسے باذن اللہ تعالیٰ واقف ہیں۔ ان سب باتوں کی تصدیق برصغیر پاک و ہند کی مشہور ہستی مولانا اشرف علی تھانوی صاحب نے فضائلِ درود شریف پر مشتمل اپنی کتاب "زاد السعید" میں مذکورہ واقعہ نقل فرما کر کی ہے، علاوہ ازیں مولانا اشرف علی تھانوی نے "زاد السعید" اور "تشریح طیب" میں کئی ایسے واقعات نقل کئے ہیں کہ جن سے یہ بات روزِ روشن کی طرح واضح ہو جاتی ہے کہ ہمارے آقا رسولِ عربی صلی اللہ تعالیٰ علیہ وآلہ وسلم باذن اللہ تعالیٰ اپنے غلاموں کے حالات سے واقف بھی ہیں اور بعد از دصال مشکل کشائی بھی فرماتے ہیں۔

بَلَغَ الْعُلَمَاءُ بِحَمَلِهِ
 كَثُفَ الدُّعَاءِ بِحَمَلِهِ
 حَسُنَتْ مَجْمُوعُ خِصَالِهِ
 صَلَوَاتُ عَلَيِّهِ وَآلِهِ

... غلامِ تاجِ رزقِ ربِّہ

درود و سلام کے چند ایک صیغے !

درودِ پاک کون سا پڑھا جائے ؟ اس میں کوئی خاص پابندی نہیں، بزرگانِ دین سے بہت سے درود شریف منقول ہیں اور ہر ایک کے بے شمار فضائل ہیں۔ بعض حضرات جو یہ فرماتے ہیں کہ سوائے درودِ ابراہیمی کے (کہ جو نماز میں پڑھا جاتا ہے) کوئی دوسرا درود شریف پڑھنا جائز نہیں بلکہ بدعت ہے، وہ سخت ترین غلطی پر ہیں شاید انہوں نے کبھی یہ بات نہیں سوجھی کہ وہ درودِ پاک جو دن رات محمدین و واعظین اور سب اہل ایمان بکثرت پڑھتے ہیں بلکہ کتب احادیث و سیرت میں سب سے زیادہ جو درود شریف لکھا اور پڑھا جاتا ہے۔ وہ ”صلی اللہ علیہ وسلم“ یا ”صلی اللہ تعالیٰ علیہ وآلہ وسلم“ ہے حالانکہ یہ درودِ پاک حضور اکرم صلی اللہ تعالیٰ علیہ وآلہ وسلم کی زبانِ وحیِ ترجمان سے ارشاد فرمودہ نہیں بلکہ بعد کی ایجاد ہے، چونکہ یہ نہایت مختصر اور جامع انداز میں رب کریم جل شانہ کے حکمِ ذی شان صلوا علیہ وسلموا تسلیما لہ پر عمل کرنے کی کوشش ہے، ایسے یہ نہایت ہی مقبول و معمول ہے اور جہاں تک درودِ ابراہیمی کا تعلق ہے بلا شک و شبہ یہ درودِ پاک بہت ہی ارفع و اعلیٰ اور باعثِ فضیلت ہے کیونکہ اس کی تعلیم خود حضور انور صلی اللہ تعالیٰ علیہ وآلہ وسلم نے مخصوص سوال کے جواب میں فرمائی۔

اللہ تبارک و تعالیٰ کے ارشادِ گرامی کا مفہوم ہے کہ ”میرے بندے میرے اور گونگے ہو کر آیاتِ مبارکہ پر نہیں گر پڑتے، یعنی بوں نہیں کر بچھے بغیر ہی عمل شروع کرتے ہیں

ترجمہ: (۱) اے ایمان والو! تم ان (صلی اللہ تعالیٰ علیہ وآلہ وسلم) پر درود بھیجو اور خوب خوب سلام پیش کرو۔“ ۱۲

کہ خوب اچھی طرح سمجھ کر عمل کرتے ہیں، اسیلئے اُس سوال کو دیکھتے ہیں کہ جو سائل نے
 بارگاہ رسالت مآب صلی اللہ تعالیٰ علیہ وآلہ وسلم میں پیش کیا اور جس کے جواب میں حضور
 پر الکوین صلی اللہ تعالیٰ علیہ وآلہ وسلم نے درود ابراہیمی ارشاد فرمایا۔

حضرت سیدنا کعب بن عجرہ رضی اللہ تعالیٰ عنہ سے مروی ہے کہ حضور سید البشر صلی
 اللہ تعالیٰ علیہ وآلہ وسلم کی خدمت عالیہ میں عرض کیا گیا کہ :-

یا رسول اللہ صلی اللہ تعالیٰ علیہ وآلہ وسلم، آپ

پر سلام بھیجنے کا طریقہ تو ہم اچھی طرح جان

گئے ہیں لیکن صلوٰۃ (درود) کس طرح بھیجیں

حضور علیہ الصلوٰۃ والسلام نے فرمایا یوں کہو اے

اللہ تعالیٰ تو درود بھیج حضرت محمد صلی اللہ تعالیٰ علیہ

وآلہ وسلم اور حضرت محمد صلی اللہ تعالیٰ علیہ وآلہ وسلم

کی آل پر جس طرح تو نے درود بھیجا حضرت ابراہیم

علیہ السلام پر میک تو تعریف کیا گیا اور بزرگی والا

ہے۔ اے اللہ تعالیٰ تو برکت فرما حضرت محمد صلی

اللہ تعالیٰ علیہ وآلہ وسلم پر اور حضرت محمد صلی اللہ تعالیٰ علیہ وآلہ وسلم کی آل پر جس طرح تو نے برکت

حضرت ابراہیم علیہ السلام کی آل پر بے شک تو تعریف کیا گیا بزرگی والا ہے۔“ (بخاری شریف)

حضرت ابی سعید خدری رضی اللہ تعالیٰ عنہ فرماتے ہیں کہ ہم نے بارگاہ رسالت مآب

اللہ تعالیٰ علیہ وآلہ وسلم میں عرض کیا کہ :-

یا رسول اللہ (صلی اللہ تعالیٰ علیہ وآلہ وسلم) یہ

آپ پر سلام بھیجنا تو ہم اچھی طرح جان گئے

ہیں لیکن فرمائیے کہ اگر ہم درود بھیجنا چاہیں

رَسُولَ اللَّهِ آمَّا السَّلَامُ

بِكَ فَقَدْ عَرَفْنَا هُكَيْفَ

صَلَاةُ قَالَ قُولُوا اللَّهُمَّ

سَلِّ عَلَى مُحَمَّدٍ وَعَلَى آلِ

مُحَمَّدٍ كَمَا صَلَّيْتَ عَلَى إِبْرَاهِيمَ

وَأَلِهِ وَسَلَّمَ اللَّهُمَّ

سَلِّ عَلَى مُحَمَّدٍ وَعَلَى آلِ مُحَمَّدٍ

مَا بَارَكْتَ عَلَى إِبْرَاهِيمَ إِنَّكَ

سَلِّ عَلَى مُحَمَّدٍ - (بخاری شریف)

اللہ تعالیٰ علیہ وآلہ وسلم پر اور حضرت محمد صلی اللہ تعالیٰ علیہ وآلہ وسلم کی آل پر جس طرح تو نے برکت

حضرت ابراہیم علیہ السلام کی آل پر بے شک تو تعریف کیا گیا بزرگی والا ہے۔“ (بخاری شریف)

حضرت ابی سعید خدری رضی اللہ تعالیٰ عنہ فرماتے ہیں کہ ہم نے بارگاہ رسالت مآب

اللہ تعالیٰ علیہ وآلہ وسلم میں عرض کیا کہ :-

رَسُولَ اللَّهِ هَذَا السَّلَامُ

بِكَ عَرَفْنَا هُكَيْفَ

صَلَاةُ عَلَيْكَ قَالَ قُولُوا

تو کیسے بھیجیں تو آپ علیہ السلام نے فرمایا یوں کہو،
 اللَّهُمَّ... الخ (ترجمہ) اے اللہ تعالیٰ تو درود
 بھیج حضرت محمد صلی اللہ تعالیٰ علیہ وآلہ وسلم پر جو تیرے
 بندے اور تیرے رسول ہیں، جس طرح تو نے درود
 بھیجا حضرت ابراہیم علیہ السلام پر اور برکت نازل فرما
 حضرت محمد صلی اللہ تعالیٰ علیہ وآلہ وسلم پر اور حضرت

اللَّهُمَّ صَلِّ عَلَى مُحَمَّدٍ
 عَبْدِكَ وَرَسُولِكَ كَمَا
 صَلَّيْتَ عَلَى إِبْرَاهِيمَ وَ
 بَارِكْ عَلَى مُحَمَّدٍ وَآلِ
 مُحَمَّدٍ كَمَا بَارَكْتَ عَلَى
 آلِ إِبْرَاهِيمَ (بخاری)

محمد صلی اللہ تعالیٰ علیہ وآلہ وسلم کی آل پر جس طرح تو نے برکت نازل فرمائی حضرت ابراہیم علیہ السلام کی
 آل پر۔“

حضرت ابی ہریرہ رضی اللہ تعالیٰ عنہ سے مروی ہے کہ بارگاہِ خیر الانام علیہ الصلوٰۃ
 والسلام میں عرض کیا گیا کہ آقا (صلی اللہ تعالیٰ علیہ وآلہ وسلم) ارشاد فرمائیے۔

ہم آپ پر کس طرح درود شریف بھیجیں تو فرمایا
 ”یوں کہو اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَبَارِكْ
 عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ وَبَارَكْتَ عَلَى
 إِبْرَاهِيمَ وَعَلَى آلِ إِبْرَاهِيمَ فِي الْعَالَمِينَ إِنَّكَ
 حَمِيدٌ مُجِيدٌ۔“

كَيْفَ نَصَلِّيْكَ قَالَ
 قُولُوا اللَّهُمَّ صَلِّ عَلَى مُحَمَّدٍ
 وَعَلَى آلِ مُحَمَّدٍ وَبَارِكْ عَلَى
 مُحَمَّدٍ وَعَلَى آلِ مُحَمَّدٍ كَمَا
 صَلَّيْتَ وَبَارَكْتَ عَلَى إِبْرَاهِيمَ
 وَعَلَى آلِ إِبْرَاهِيمَ فِي الْعَالَمِينَ
 إِنَّكَ حَمِيدٌ مُجِيدٌ وَالسَّلَامُ
 كَمَا عَلَّمْتُمْ۔ (صحیح علی شرط البخاری
 والمستعمل)

اور اسلام وہی ہے جو کہ تم جان چکے ہو۔
 (یہ حدیث امام بخاری و امام مسلم کی
 شرطوں کے موافق صحیح ہے۔)

احادیث مبارکہ کے عظیم ذخیرہ میں مذکورہ الذکر احادیث مبارکہ کے ساتھ ملتی جلتی
 بہت سی روایات ہیں اور ان میں درود ابراہیمی تھوڑے تھوڑے اختلاف کے ساتھ

مذکور ہے جس سے معلوم ہوتا ہے کہ جب آئے بارکرات اللہ و منیکتہ یصلون

صلى النبي يا ايها الذين آمنوا صلوا عليه وسلموا تسليما

یہ جوں کہ جس میں اہل ایمان کو صلوٰۃ و سلام (درود و سلام) بھیجنے کا حکم دیا گیا تو شیخ

الت کے پر وانی صحابہ کرام علیہم الرضوان بارگاہ سید الانس و الجن صلی اللہ تعالیٰ

و آلہ وسلم میں حاضر ہو کر صلوٰۃ (درود) بھیجنے کا طریقہ پوچھنے لگے کیونکہ سلام

طریقہ تو وہ پہلے سے جانتے تھے اور حضور صلی اللہ تعالیٰ علیہ و آلہ وسلم ان کو سکھا چکے

تھے جیسا کہ حدیث مبارکہ میں ہے کہ حضرت ابن عباس، حضرت جابر، حضرت ابو سعید

خدری وغیرہم رضی اللہ تعالیٰ عنہم فرماتے ہیں کہ حضور اکرم صلی اللہ تعالیٰ علیہ و آلہ وسلم

م کو تشہد (التحیات) اسی طرح سکھاتے اور تعلیم فرماتے تھے جس طرح کہ قرآن پاک

کی سورۃ " (المحدث) چونکہ التحیات شریفہ میں سلام ہے اور التحیات ہر نماز میں

پڑھی جاتی ہے جبکہ نماز مکہ مکرمہ میں معراج کی رات میں فرض ہو چکی تھی اور درود

شریف کا حکم مدینہ طیبہ میں آنے کے بعد ملا، اسی لئے تو صحابہ کرام رضی اللہ تعالیٰ عنہم

رضوان نے عرض کیا کہ " هَذَا السَّلَامُ عَلَيْكَ عَرَفْنَا "، (بخاری)

یعنی یہ آپ پر سلام بھیجنا تو ہم پہلے ہی جانتے ہیں (کہ التحیات میں پڑھتے رہتے ہیں)

درود اب سکھادیں، صحابہ کرام رضی اللہ تعالیٰ عنہم کی اس گزارش کی حضور علیہ السلام

نے تردید نہیں فرمائی بلکہ تصدیق فرماتے ہوئے ارشاد فرمایا: -

" وَالسَّلَامُ كَمَا عَلِمْتُمْ " (المحدث) یعنی سلام وہی ہے جس کا تمہیں

علم ہے " اور درود یہ ہے، یہ فرما کر آپ صلی اللہ تعالیٰ علیہ و آلہ وسلم نے مختلف

سوال کرنے والوں کو ایک ہی مفہوم کا مختلف الفاظ میں درود شریف سکھا دیا۔

جو اس چیز کا ثبوت ہے کہ درود پاک کے الفاظ مختلف ہو سکتے ہیں (مگر ایسے نہ ہوں کہ

بارگاہ الوہیت یا بارگاہ رسالت میں توہین کا پہلو نکلے)

اب ہم دیکھتے ہیں کہ حضور سید کونین صلی اللہ تعالیٰ علیہ وآلہ وسلم نے التحیات شریف میں کس انداز سے سلام پیش کرنا سکھایا۔ بخاری شریف اور نسائی شریف میں الفاظ التحیات اس طرح درج ہیں کہ

○ التحیاتُ بِاللهِ وَالصَّلَوَاتِ وَالطَّيِّبَاتِ السَّلَامُ عَلَيْكَ أَيُّهَا النَّبِيُّ وَرَحْمَةُ اللهِ وَبَرَكَاتُهُ السَّلَامُ عَلَيْنَا وَعَلَى عِبَادِ اللهِ الصَّالِحِينَ أَشْهَدُ أَنْ لَا إِلَهَ إِلَّا اللهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ - (بخاری، نسائی)

سنن نسائی کی دوسری روایت اور مسلم شریف میں یوں ہے :-

○ التحیاتُ الطَّيِّبَاتِ الصَّلَوَاتِ بِاللهِ السَّلَامُ عَلَيْكَ أَيُّهَا النَّبِيُّ وَرَحْمَةُ اللهِ وَبَرَكَاتُهُ السَّلَامُ عَلَيْنَا وَعَلَى عِبَادِ اللهِ الصَّالِحِينَ أَشْهَدُ أَنْ لَا إِلَهَ إِلَّا اللهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ - (نسائی و مسلم)

نسائی شریف کی ایک اور روایت میں ہے۔

○ بِسْمِ اللهِ وَبِاللهِ التحیاتُ بِاللهِ وَالصَّلَوَاتِ وَالطَّيِّبَاتِ السَّلَامُ عَلَيْكَ أَيُّهَا النَّبِيُّ وَرَحْمَةُ اللهِ وَبَرَكَاتُهُ السَّلَامُ عَلَيْنَا وَعَلَى عِبَادِ اللهِ الصَّالِحِينَ أَشْهَدُ أَنْ لَا إِلَهَ إِلَّا اللهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ أُسْئَلُ اللهُ الْجَنَّةَ وَأَعُوذُ بِاللهِ مِنَ النَّارِ - (نسائی شریف)

سنن ابی داؤد میں ہے :-

○ التحیاتُ الطَّيِّبَاتِ وَالصَّلَوَاتِ وَاللَّكُّ اللهُ السَّلَامُ عَلَيْكَ أَيُّهَا النَّبِيُّ وَرَحْمَةُ اللهِ وَبَرَكَاتُهُ - (ابوداؤد)

بہت سی احادیث مبارکہ میں سے صرف پانچ احادیث مبارکہ اس جگہ نقل کی گئی ہیں جن سے
 حاصل یہ بتانا مقصود ہے کہ (عربی عبارات (یعنی تشہد) کو پڑھکر دیکھیں) درود
 پر بھی کی طرح التحیات شریفہ کے الفاظ بھی مختلف ہیں اور ان میں سنت کیمطابق
 ہمیشی درست ہے مگر ایک قدر مشترک ہے وہ یہ کہ صیغہ نداء یعنی لفظ "یا"
 کے ساتھ بارگاہ خیر الانام صلی اللہ تعالیٰ علیہ وآلہ وسلم میں سلام عرض کرنا۔ مثلاً السَّلَامُ
 عَلَيْكَ أَيُّهَا النَّبِيُّ يَا پھر یوں کہ سَلَامٌ عَلَيْكَ أَيُّهَا النَّبِيُّ۔ مفہوم دونوں
 یوں کا ایک ہی بنتا ہے کہ "یا نبی (صلی اللہ تعالیٰ علیہ وآلہ وسلم) آپ پر سلام ہو"
 پر یہ بھی ثابت ہوا کہ التحیات شریفہ میں یہ سلام عرض کرنا بطور حکایت معراج
 ہو بلکہ بطور حقیقت واقعی ہو کیونکہ خود حضور سرور کائنات صلی اللہ تعالیٰ علیہ وآلہ وسلم نے
 دیا کہ وَالسَّلَامُ كَمَا عَلِمْتُمْ یعنی سلام وہی ہے جو تم جانتے ہو۔ اسی
 لئے احوال العلوم میں حضرت امام غزالی رحمۃ اللہ تعالیٰ علیہ نے لکھا ہے کہ السَّلَامُ
 عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ کہنے سے پہلے نبی صلی
 اللہ تعالیٰ علیہ وآلہ وسلم کی شکل مبارکہ کو اپنے دل کے آئین میں جلوہ گر تصور کر اور سچ
 مان کہ تیرا سلام آپ صلی اللہ تعالیٰ علیہ وآلہ وسلم کو پہنچتا ہے اور آپ صلی اللہ تعالیٰ
 علیہ وآلہ وسلم تجھے مکمل جواب دیتے ہیں۔ (سعادة الدارين)

اس سے پتہ چلا کہ اگر کوئی جذب و شوق اور محبت و الفت کے دریا میں
 غوطہ زن ہو کر صیغہ نداء سے درود و سلام پڑھے تو کوئی ممانعت نہیں بلکہ حدیث
 پاک سے پڑھنا ثابت ہے۔ مولانا اشرف علی تھانوی صاحب اپنی تصنیف
 شکر النعمۃ بذکر رحمۃ الرحمة میں تحریر فرماتے ہیں کہ "یوں جی چاہتا ہے کہ درود
 شریف زیادہ پڑھوں اور وہ بھی ان الفاظ میں کہ الصَّلَاةُ وَالسَّلَامُ عَلَيْكَ
 يَا رَسُولَ اللَّهِ (ملاحظہ ہو شکر النعمۃ بذکر رحمۃ الرحمة ص ۱۸)

مولانا محمد زکریا صاحب بہارن پوری اپنی مشہور کتاب "تبلیغی نصاب" کے حصہ فضائل درود شریف میں رقمطراز ہیں کہ "بندہ کے خیال میں اگرچہ ہر جگہ درود و سلام دونوں کو جمع کیا جائے تو زیادہ بہتر ہے یعنی بجائے السَّلَامُ عَلَيْكَ يَا رَسُولَ اللَّهِ السَّلَامُ عَلَيْكَ يَا نَبِيَّ اللَّهِ وَغَيْرِهِ کے الصَّلَاةُ وَالسَّلَامُ عَلَيْكَ يَا رَسُولَ اللَّهِ، الصَّلَاةُ وَالسَّلَامُ عَلَيْكَ يَا نَبِيَّ اللَّهِ۔ اسی طرح آخر تک، السلام کے ساتھ الصلوة کا لفظ بھی بڑھا دے تو زیادہ اچھا ہے۔" (تبلیغی نصاب)

درودِ ابراہیمی اور السلام علیک

ایمَّا النَّبِيُّ كَعَلَاوَهٗ دَرُودِ سَلَامِ كَعۡ چنڊ ايك صيغے !

① اللَّهُمَّ صَلِّ عَلَى مُحَمَّدٍ حَتَّى لَا تَبْقَى صَلَاةٌ وَاللَّهُمَّ بَارِكْ عَلَى مُحَمَّدٍ حَتَّى لَا تَبْقَى بَرَكَةٌ وَاللَّهُمَّ سَلِّمْ عَلَى مُحَمَّدٍ حَتَّى لَا تَبْقَى رَحْمَةٌ ط

اس درودِ پاک کے فضائل اسی کتاب کے صفحہ ۲۸ پر ملاحظہ فرمائیں۔

② اس کتاب کے صفحہ ۵۸ پر حضرت ابو بکر مجاہد اور حضرت ابو بکر شبلی رحمۃ اللہ تعالیٰ علیہم کا واقعہ درج ہے۔ اسی واقعہ کو ابن قیم نے "جلاء الافہام" اور مولانا محمد زکریا

نے تبلیغی نصاب میں نقل فرمایا ہے، اس میں یہ زیادہ ہے کہ واقعہ اسی کتاب کے صفحہ ۷ پر دیکھیں) حضور اکرم صلی اللہ تعالیٰ علیہ وآلہ وسلم نے فرمایا "میں شبلی سے ایسا محبت کرتا ہوں کہ یہ (ہر فرض نماز کے بعد لَقَدْ جَاءَكُمْ) آخر تک پڑھتا ہے پھر نین مرتبہ یہ درود شریف پڑھتا ہے۔ صَلَّى اللَّهُ عَلَيْكَ يَا مُحَمَّدُ (صل اللہ علیک)

ل:۔۔ افسوس صد افسوس کہ تبلیغی نصاب کے نئے ایڈیشن سے یہ عبارت ہی نکال دی گئی ہے۔ ۱۲

تعالیٰ علیہ وآلہ وسلم) ابو بکر مجاہد علیہ الرحمۃ فرماتے ہیں کہ یہ خواب دیکھنے کے بعد جب شبلی آئے تو میں نے پوچھا کہ نماز کے بعد تم کیا پڑھتے ہو تو انہوں نے وہی بتایا جو کہ خواب میں حضور اکرم صلی اللہ تعالیٰ علیہ وآلہ وسلم ارشاد فرما چکے تھے (جلال الاہنام، تبلیغی نصاب)۔

تفسیر مذکورہ درود شریف میں صرف صلوٰۃ ہے، سلام نہیں ہے اسلئے ساتھ لفظ

سلام کا اضافہ نہایت مفید ہے۔

③ حضور اکرم صلی اللہ تعالیٰ علیہ وآلہ وسلم کی زیارت کے لئے حضرت حاجی امداد اللہ بہا جرنکی رحمۃ اللہ تعالیٰ علیہ فرماتے ہیں کہ عشاء کی نماز کے بعد پوری پاکیزگی کے ساتھ نئے کپڑے پہن کر خوشبو لگا کر بڑے ادب و احترام کے ساتھ مدینہ طیبہ کی طرف مومنہ کر کے بیٹھے اور دربار خداوندی میں حضور سرور عالم صلی اللہ تعالیٰ علیہ وآلہ وسلم کی زیارت ہونے کی دعا کرے اور دل کو تمام خیالات سے خالی کر کے حضور اکرم صلی اللہ تعالیٰ علیہ وآلہ وسلم کی صورت زیبا کا سفید و شفاف لباس اور سبز بگڑی اور منور و تاباں رخ انور کے ساتھ تصور کرے اور (پوری محبت سے) الصَّلَاةُ وَالسَّلَامُ عَلَيْكَ يَا رَسُولَ اللَّهِ کی دہنی طرف ضرب لگائے اسی طرح الصَّلَاةُ وَالسَّلَامُ عَلَيْكَ يَا نَبِيَّ اللَّهِ کی بائیں طرف اور الصَّلَاةُ وَالسَّلَامُ عَلَيْكَ يَا حَبِيبَ اللَّهِ کی ضرب مقام دل پر لگائے اور متواتر جس قدر ہو سکے درود شریف پڑھتا رہے۔ اس کے بعد طاق عدد میں جتنا بھی ممکن ہو سکے پڑھے۔ اللَّهُمَّ صَلِّ عَلَى سَيِّدِنَا مُحَمَّدٍ كَمَا مَرَرْنَا أَنْ نَصَلِّيَ عَلَيْهِ۔ اللَّهُمَّ صَلِّ عَلَى مُحَمَّدٍ كَمَا هُوَ أَهْلُهُ اللَّهُمَّ صَلِّ عَلَى مُحَمَّدٍ كَمَا تَحِبُّ وَتَرْضَاهُ۔ جب نیند آئے تو اکیس مرتبہ

۱۔ حضرت حاجی امداد اللہ بہا جرنکی علیہ الرحمۃ بڑے مشہور بزرگ گزرے ہیں۔ آپ مولانا اشرف علی تھانوی اور مولانا رشید احمد گنگوہی کے پیرو مرشد ہیں۔ ۱۲۔ طاق عدد سے مراد ہے ایک تین پانچ، سات وغیرہ جو دو پر تقسیم نہ ہو۔

سورة النفر پڑھ کر جمالِ مبارک کا تصور کرے ، درود شریف پڑھتے ہوئے سر قلب کی طرف مومنہ قبلہ کی طرف کر کے داہنی کروٹ لیٹے اور الصَّلَاةُ وَالسَّلَامُ عَلَيْكَ يَا رَسُولَ اللَّهِ پڑھ کر اپنی داہنی ہتھیلی پر دم کرے اور سر کے نیچے رکھ کر سو جائے۔ یہ عمل جمعہ یا دو شنبہ (پیر) کی رات کو کرے۔ اگر چند بار یہ عمل کرے گا تو انشاء اللہ تعالیٰ مقصد حاصل ہوگا۔
(ضیاء القلوب ص ۱۸)

حضرت حاجی امداد اللہ مہاجر مکی علیہ الرحمۃ اپنی اسی کتاب میں ایک اور طریقہ بھی درج فرماتے ہیں وہ یہ ہے کہ ”رسول اللہ صلی اللہ تعالیٰ علیہ وآلہ وسلم کی صورت مثالیہ کا تصور کر کے درود شریف پڑھے اور (بھومتے ہوئے) داہنی طرف یا احمد اور بائیں طرف یا محمد، یا رسول اللہ (صلی اللہ تعالیٰ علیہ وآلہ وسلم) ایک ہزار مرتبہ پڑھے۔ تو انشاء اللہ تعالیٰ بیداری یا خواب میں (مہضور اکرم صلی اللہ تعالیٰ علیہ وآلہ وسلم) کی زیارت نصیب ہوگی۔
(ضیاء القلوب ص ۲۵)

④ اللَّهُمَّ زَيِّدِ الْمُشْعَرَ الْحَسَنَ وَالزُّكْنَ وَالْمُقَامِرَ وَزَيِّدِ الْحَلِّ وَالْحَرَامِ اقْرَأْ مُحَمَّدًا مِنِّي السَّلَامَ۔ اس درود پاک کی فضیلت اسی کتاب کے ص ۱ پر ملاحظہ فرمائیں۔

⑤ (درودِ تینینا) اللَّهُمَّ صَلِّ عَلَي سَيِّدِنَا مُحَمَّدٍ صَلَاةً تُجَنِّبُنَا بِهَا مِنْ جَمِيعِ الْاَهْوَالِ وَالْاَفَاتِ وَتَقْضِي لَنَا بِهَا مِنْ جَمِيعِ الْحَاجَاتِ وَتَطَهِّرُنَا بِهَا مِنْ جَمِيعِ السِّيِّئَاتِ وَتَرْفَعُنَا بِهَا عِنْدَكَ اَعْلَى الدَّرَجَاتِ وَتُبَلِّغُنَا بِهَا اَقْصَى الْغَايَاتِ مِنْ جَمِيعِ الْخَيْرَاتِ فِي الْحَيَاةِ وَبَعْدَ الْمَمَاتِ اِنَّكَ عَلَي كُلِّ شَيْءٍ قَدِيرٌ۔ اس درود پاک کے فضائل اسی کتاب کے ص ۱۸ پر ملاحظہ فرمائیں۔

④ اللَّهُمَّ صَلِّ عَلَى سَيِّدِنَا مُحَمَّدٍ النَّبِيِّ الْأُمِّيِّ عَدَدَ مَنْ صَلَّيْتَ مِنْ خَلْقِكَ وَصَلِّ عَلَى مُحَمَّدٍ النَّبِيِّ الْأُمِّيِّ كَمَا يَنْبَغِي لَنَا أَنْ نُصَلِّيَ عَلَيْهِ وَصَلِّ عَلَى مُحَمَّدٍ النَّبِيِّ الْأُمِّيِّ كَمَا أَمَرْتَنَا أَنْ نُصَلِّيَ عَلَيْهِ ط اس درود شریف کی فضیلت اسی کتاب کے صفحہ ۵۱ پر ملاحظہ فرمائیں۔

⑤ حضرت ابی ہریرہ رضی اللہ تعالیٰ عنہ سے مروی ہے کہ حضور اکرم صلی اللہ تعالیٰ علیہ وآلہ وسلم نے فرمایا کہ جو چاہتا ہو کہ اس کے ثواب کو بڑے پیمانہ میں ناپا جائے وہ یہ درود شریف پڑھے۔

اللَّهُمَّ صَلِّ عَلَى مُحَمَّدٍ النَّبِيِّ الْأُمِّيِّ وَاهْلِ بَيْتِهِ كَمَا صَلَّيْتَ عَلَى إِبْرَاهِيمَ وَأَزْوَاجِهِ وَأُمَّهَاتِ الْمُؤْمِنِينَ وَبَنَاتِهِ إِنَّكَ حَمِيدٌ مُجِيدٌ ط

⑥ شیخ ابوالمواہب شاذلی علیہ الرحمۃ فرماتے ہیں کہ ایک رات میں حضور سیدنا محمد و آلہ وسلم کی زیارت باسعادت سے نوازا گیا تو حضور اکرم صلی اللہ تعالیٰ علیہ وآلہ وسلم نے فرمایا " ابوالمواہب تم مجھ پر درود نامہ کیوں نہیں پڑھتے؟" نے عرض کیا کہ " میں مختصر درود شریف پڑھ لیتا ہوں (تاکہ زیادہ پڑھ لوں) تو حضور صلوٰۃ والسلام نے فرمایا درود نامہ پڑھا کر خواہ اول و آخر ایک ایک مرتبہ ہی پڑھ لیا۔ حضور اکرم صلی اللہ تعالیٰ علیہ وآلہ وسلم نے فرمایا۔ درود نامہ یہ ہے۔

اللَّهُمَّ صَلِّ عَلَى سَيِّدِنَا مُحَمَّدٍ وَعَلَى آلِ سَيِّدِنَا مُحَمَّدٍ كَمَا صَلَّيْتَ عَلَى سَيِّدِنَا إِبْرَاهِيمَ وَعَلَى آلِ سَيِّدِنَا إِبْرَاهِيمَ كَمَا أَمَرْتَنَا أَنْ نُصَلِّيَ عَلَيْهِ ط

فِي الْعَالَمِينَ أَنْكَ حَمِيدٌ مُجِيدٌ السَّلَامُ عَلَيْكَ أَيُّهَا النَّبِيُّ
وَسَاحَةُ اللَّهِ وَبَرَكَاتُهُ ط (سعادة الدارين)

⑨ حضرت سیدنا عبد اللہ ابن مسعود رضی اللہ تعالیٰ عنہ، حضرت سیدنا علی المرتضیٰ
کرم اللہ تعالیٰ وجہہ الکریم کے حوالہ سے روایت کرتے ہیں کہ حضور اکرم صلی اللہ تعالیٰ
علیہ وآلہ وسلم نے فرمایا۔ ”جو چاہتا ہو کہ اس کا درود بہت بڑے پیمانے میں ناپائے
تو وہ اہل بیت پر درود شریف اس طرح پڑھے۔

اللَّهُمَّ اجْعَلْ صَلَوَاتِكَ وَبَرَكَاتِكَ عَلَى مُحَمَّدٍ النَّبِيِّ وَ
أَزْوَاجِهِ أُمَّهَاتِ الْمُؤْمِنِينَ وَذُرِّيَّتِهِ وَأَهْلِ بَيْتِهِ كَمَا
صَلَّيْتَ عَلَى إِبْرَاهِيمَ إِنَّكَ حَمِيدٌ مُجِيدٌ ط

⑩ حضرت سیدنا انس و حضرت سیدنا ابو ہریرہ رضی اللہ تعالیٰ عنہما کے حوالہ سے
منقول ہے کہ جو شخص (بہر) جمعۃ المبارک کو یہ درود شریف اسی مرتبہ پابندی سے
پڑھے تو رب کریم اس کے کئی برس کے گناہ معاف کر دیتا ہے۔

اللَّهُمَّ صَلِّ عَلَى سَيِّدِنَا مُحَمَّدٍ النَّبِيِّ الْأُمِّيِّ وَعَلَى
آلِهِ وَسَلَّمَ تَسْلِيمًا ط۔

⑪ حضرت سیدنا عبد اللہ ابن عباس رضی اللہ تعالیٰ عنہ سے مروی ہے کہ جو شخص
یہ (ذیل کا) درود شریف پڑھے تو اس کا ثواب ستر فرشتوں کو ہزاروں (دنوں)
تک مشقت میں ڈال دے گا۔ (یعنی فرشتے اس درود خوان کے لئے ثواب درج

کرتے رہیں گے) جَزَى اللَّهُ عَنَّا مُحَمَّدًا (صلی اللہ تعالیٰ علیہ وآلہ وسلم) مَا هُوَ أَهْلُهُ

⑫ روضۃ الاحباب میں امام اسمعیل بن ابراہیم مزنی علیہ الرحمۃ سے منقول
ہے کہ انہوں نے حضرت امام شافعی رحمۃ اللہ تعالیٰ علیہ کو انتقال فرما جانے کے

خواب میں دیکھا تو عرض کیا۔ ” فرمائیے ربِّ کریم نے آپ کے ساتھ کیا معاملہ فرمایا“
 تو حضرت امام شافعی رحمۃ اللہ تعالیٰ علیہ نے فرمایا۔ ” اللہ تبارک و تعالیٰ جل شانہ
 نے مجھے بخش دیا اور حکم فرمایا کہ مجھے (شافعی کو) احترام کے ساتھ جنت میں پہنچا
 دیا جائے اور یہ سب کچھ اس درود پاک کی برکت سے ہوا:۔ اَللّٰهُمَّ صَلِّ
 عَلٰی مُحَمَّدٍ كُلَّمَا ذَكَرَهُ الذَّاكِرُونَ وَكُلَّمَا غَفَلَ عَنْ ذِكْرِهِ
 الْغَافِلُونَ۔ (حصن حصین فضائل درود شریف)

بارگاہِ خیر الانام صلی اللہ تعالیٰ علیہ وآلہ وسلم میں پیش کئے گئے درود و سلام کے صیغے
 اس قدر زیادہ ہیں کہ ان سب کا احاطہ کرنا طاقتِ انسانی میں (بظاہر) ناممکن نظر آتا
 ہے۔ اُن میں بعض تو نہایت مشہور و معروف ہیں، مثلاً درودِ تاج، درودِ ہزارہ
 درودِ لکھی وغیرہ اور بعض ایسے ہیں کہ جو عام لوگوں کی نگاہ سے پوشیدہ ہیں۔
 — بہر حال شائقین و محبتین درود و سلام کے لئے ”دلائل النجرات، افضل الصلوات
 اور انوار الحق فی الصلوة علی سید الخلق“ کا مطالعہ آبجیات سے کم نہیں!



حرفِ آخر

درودِ پاک سے پورا فائدہ اٹھانے کا طریقہ!

اے میرے آقا رسولِ عربی صلی اللہ تعالیٰ علیہ وآلہ وسلم کے سچے غلاموں! یقیناً آپ کی خواہش ہوگی کہ کل بروزِ محشر آپ کو حضورِ اکرم شفیعِ مدظمِ رحمتِ عالم صلی اللہ تعالیٰ علیہ وآلہ وسلم کا قرب اور شفاعت نصیب ہو۔ اس مقصد کے حصول کے لئے درودِ پاک ایک بہترین وظیفہ ہے مگر یہ خیال ضرور رکھیں کہ حضورِ نبی کریم صلی اللہ تعالیٰ علیہ وآلہ وسلم کا ارشادِ گرامی ہے :-

لَا يُؤْمِنُ أَحَدُكُمْ حَتَّىٰ يَكُونَ هَوَاهُ تَبَعًا لِمَا جُئْتُ بِهِ

(مشکوٰۃ باب الاعتصام بالكتاب والسنة)

ترجمہ: ”تم میں سے کوئی بھی اس وقت تک کوئی بھی کامل ایمان والا نہیں ہو سکتا جب تک اس کی تمام تر خواہشات اس (قرآن و سنت) کے تابع نہ ہو جائیں جو میں لے کر آیا ہوں۔“

محترم قارئینِ کرام! آپ اپنے حالات پر غور فرمائیں کہ کیا آپ کی زندگی کے شب و روز حضورِ اکرم نبی ﷺ صلی اللہ تعالیٰ علیہ وآلہ وسلم کے حکم کے تابع ہیں؟ کہیں ایسے تو نہیں کہ ابلیس لعین نے اپنے داؤ فریب چلا کر آپ کو آپ کی خواہشاتِ نفسانیہ کے تابع کر دیا ہو، اگر خدا نخواستہ ایسے ہے تو خدا را اپنی حالت نذرانے کی طرف ضرور توجہ دیں، ورنہ مرنے کے بعد کفِ افسوس نلنے کا کیا فائدہ عذر وقت پر کافی ہے قطرہ آبِ خوش منگام کا :۔ جل گیا جب کھیت برسا مینہ تو بھیرس کا آکا

نیز ہمارے آقا رسول کریم رحمت عالم صلی اللہ تعالیٰ علیہ وآلہ وسلم کا ارشاد مبارک ہے۔ **بُنِيَ الْإِسْلَامُ عَلَى خَمْسٍ شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ وَإِقَامِ الصَّلَاةِ وَإِيتَاءِ الزَّكَاةِ وَالْحَجِّ وَصَوْمِ رَمَضَانَ**۔ (متفق علیہ مشکوٰۃ)

ترجمہ: "حضرت ابن عمر رضی اللہ تعالیٰ عنہ سے مروی ہے کہ حضور اکرم صلی اللہ تعالیٰ علیہ وآلہ وسلم نے فرمایا۔ "اسلام کی بنیاد پانچ چیزوں پر رکھی گئی ہے۔ گواہی دینا کہ اللہ تبارک و تعالیٰ کے سوا کوئی بھی معبود نہیں اور بیشک حضرت محمد صلی اللہ تعالیٰ علیہ وآلہ وسلم اس کے بندے اور رسول ہیں۔ ۲ اور نماز کا قائم کرنا ۳ اور زکوٰۃ کا ادا کرنا ۴ اور حج کرنا ۵ اور رمضان المبارک کے روزے رکھنا۔"

قارئینِ کرام! دیکھیے کہیں خدا نخواستہ آپ نے ان میں سے کسی ایک بنیاد کو برباد تو نہیں کر دیا؟ یا کمزور تو نہیں کر دیا؟

ان میں سے کلمہ طیبہ کے بغیر تو ایمان مقصوری نہیں ہوتا اور نماز کے متعلق، حضور اکرم صلی اللہ تعالیٰ علیہ وآلہ وسلم کا مشہور فرمانِ ذیشان ہے کہ:-

مَنْ تَرَكَ الصَّلَاةَ مُتَعَمِّدًا فَقَدْ كَفَرَ۔ یعنی جس نے جان بوجھ کر نماز کو ترک کیا اس نے کفر کیا۔ (معاذ اللہ تعالیٰ)

ایک اور روایت میں ہے کہ حضور اکرم صلی اللہ تعالیٰ علیہ وآلہ وسلم نے فرمایا قسم ہے اس خدا تعالیٰ کی جس کے قبضہ قدرت میں میری جان ہے۔ میرا جی چاہتا ہے کہ میں لکڑیاں جمع کرنے کا حکم دوں، جب لکڑیاں جمع ہو جائیں تو نماز کا حکم دوں۔ پس اذان دی جائے اور میں کسی آدمی سے کہوں کہ لوگوں کو نماز پڑھائے پھر ایسے لوگوں کے گھروں کی طرف جاؤں جو نماز میں حاضر نہیں ہوئے ان کے گھروں کو آگ لگا دوں۔

اللہ اکبر! یہ ارشاد مبارک اس ہستی کا ہے کہ جسے رب کریم و رحیم نے رحمتہ العظیمین بنا دیا ہے۔ وہ ذات بركات جو کل بروزِ محشر ہم گنہ گاروں کا آخری سہارا ہے۔ اگر نماز نہ پڑھنے کی وجہ سے خدا نخواستہ ہمارے آقا رسول مکرم صلی اللہ تعالیٰ علیہ وآلہ وسلم ہی ہم سے ناراض ہو گئے تو پھر ہمارا پرسانِ حال کون ہوگا؟

مذکورہ حدیث پاک میں تیسری چیز زکوٰۃ ہے، جس کی ادائیگی کا حکم قرآن پاک میں کم و بیش چوراسی جگہ دیا گیا ہے۔ زکوٰۃ ادا نہ کرنے والے کو قیامت کے دن سخت ترین ذلت و خواری کی وعید سنائی گئی ہے۔ حضور علیہ السلام کے ارشادِ گرامی کا مفہوم ہے کہ زکوٰۃ چور کا مال قیامت کے دن نہایت زہریلا سانپ بن کر زکوٰۃ چور کو کاٹے گا اور اس کے منہ کو چیر کر رکھ دے گا۔ حضرت سیدنا عبداللہ بن مسعود رضی اللہ تعالیٰ عنہ فرماتے ہیں کہ "ہمیں حکم دیا گیا ہے کہ نماز پڑھیں اور زکوٰۃ ادا کریں، جو زکوٰۃ ادا نہیں کرتا، اس کی نماز بھی قبول نہیں۔" (زواجر)

حدیث پاک کے مطابق جو تھی چیز یعنی اسلام کا چوتھا رکن حج ہے جو کہ صابر استطاعت پر عمر بھر میں صرف ایک دفعہ ہی فرض ہے۔

حضرت سیدنا علی المرتضیٰ رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وآلہ وسلم نے فرمایا جس کے پاس راستے کا خرچہ بھی ہو اور سواری کا انتظام بھی ہو، جو بغیر کسی رکاوٹ کے بیت اللہ شریف تک جا بھی سکتا ہو پھر بھی حج نہ کرے تو اس بات میں کوئی فرق نہیں کہ وہ یہودی ہو کر مرے یا عیسائی ہو کر۔ (مشکوٰۃ، ترمذی)

خدا کی پناہ!
کس قدر ناراض ہیں حضور نبی مکرم صلی اللہ تعالیٰ علیہ وآلہ وسلم اس بد نصیب سے کہ جس میں مالی اور جسمانی طاقت بھی ہے اور بیت اللہ شریف جا بھی سکتا ہے مگر پھر بھی نہیں جاتا ایسے ہر مسلمان جو بھی طاقت رکھتا ہو ضرور حج کرے۔

پانچویں چیز یارکن ، رمضان المبارک کے روزے ہیں ، بلاعذر رمضان المبارک کے روزے چھوڑ دینا بہت بڑا گناہ ہے۔ صاحبِ زواجر نے حضرت سیدنا ابن عباس رضی اللہ تعالیٰ عنہما کا فتویٰ نقل فرمایا کہ بلاعذر روزہ چھوڑنے والے کا خون حلال ہے۔
حاکم وقت کو چاہیے کہ ایسے نابکار کو قتل کر دے۔ (زواجر)

حضور اکرم صلی اللہ تعالیٰ علیہ وآلہ وسلم کا ارشادِ گرامی ہے کہ جو شخص رمضان المبارک کا ایک روزہ بھی ترک کر دے ، بشرطیکہ اسے کوئی مرض یا عذر نہ ہو تو وہ اگرچہ پوری زندگی بھی روزے رکھتے مگر (ثواب میں) رمضان المبارک کے روزے کا بدلہ نہیں ہو سکتے۔ (ترمذی شریف)

ان پانچوں کے علاوہ حقوق العباد کا بھی خیال رکھنا چاہیے۔ حضرت ابی ہریرہ رضی اللہ تعالیٰ عنہ سے مروی ہے کہ حضور اکرم صلی اللہ تعالیٰ علیہ وآلہ وسلم نے (ایک مرتبہ ہم صحابہ کرام رضی اللہ تعالیٰ عنہم سے) فرمایا کہ تم جانتے ہو مفلس (غریب و نادار) کون ہے؟ ہم نے عرض کیا کہ مفلس وہ ہے جس کے پاس مال و دولت نہ ہو!

آپ صلی اللہ تعالیٰ علیہ وآلہ وسلم نے فرمایا نہیں بلکہ میری امت کا مفلس وہ ہے جو قیامت کے دن نماز، روزہ، زکوٰۃ وغیرہ کا ثواب لیے ہوئے آئے گا (یعنی اس کے پاس نیکیوں کا انبار ہوگا۔ اور اسے اپنی نیکیوں کے بل بوتے پر یقین ہوگا کہ وہ اہل جنت میں سے ہے) مگر اس نے کسی کو گالی دی ہوگی، کسی کی غیبت کی ہوگی، کسی کو ناحق قتل کیا ہوگا، کسی پر ظلم کیا ہوگا، کسی کا ناحق مال کھایا ہوگا۔ (وہ سب لوگ بارگاہِ رب العزت میں حاضر ہو کر انصاف کے طالب ہوں گے تو پھر رب ذوالجلال کے حکم سے) اسکی سب نیکیاں ان لوگوں میں تقسیم کر دی جائیں لیکن جب سب کی سب نیکیاں ختم ہو جائیں گی (اور ابھی کئی مظلوم باقی ہوں گے) تو ان کے گناہ اس ظالم کے کھاتے میں ڈال دیے جائیں گے (چنانچہ جہاں پہلے نیکیوں کا انبار لگا ہوا تھا وہاں اب گناہوں کا ڈھیر لگ جائیگا) پھر اس ظالم بدبخت کو اٹھا کر جہنم میں پھینک دیا جائیگا۔ (معاذ اللہ تعالیٰ) (مکاشفۃ القلوب امام غزالی)

اے میرے عزیز بھائی! اپنے آپ کو ان مہلکات یعنی تباہ و برباد کر دینے والی چیزوں سے بچا، ظالم نہ بن بلکہ اگر تیرے اندر قوت ہو تو اٹھ اور مظلوم کو کر کیونکہ رب کریم کی رضا کے لئے جہاد کرنا تیرے آباؤ اجداد کا شیوہ ہے اور جہاد کر دینا عذابِ خداوندی کو دعوت دینے کے مترادف ہے کیونکہ قرآن کریم میں سورہ کی آیت ۲۲ میں ارشادِ ربّانی کا ترجمہ ہے — یا رسول اللہ صلی اللہ تعالیٰ علیک و آلہ وسلم آپ فرمادے کہ (اے لوگو) اگر تمہارے مال باپ اور تمہارے بیٹے اور تمہاری بھالی اور تمہاری عورتیں اور تمہارا کتبہ اور تمہاری کمائی کے مال اور وہ تجارت کے نقصان کا تمہیں ڈر ہے اور تمہارے پسندیدہ مکان اگرچہ یہ چیزیں تم کو اللہ اور اس کے رسول (صلی اللہ تعالیٰ علیہ وآلہ وسلم) اور اس کی راہ میں جہاد کرنے (یعنی کفار سے لڑنے) سے زیادہ محبوب و پیاری ہوں تو پھر (اے بد نصیبو!) اٹھو یہاں تک کہ اللہ تبارک و تعالیٰ اپنے قہر و غضب کا حکم تم پر نازل فرمادے اور بات ذہن نشین کر لو کہ اللہ تعالیٰ فاسق لوگوں کو ہدایت عطا نہیں فرماتا۔ (پیشتر یہ چیز ایک حقیقت ہے کہ جو قوم جہاد چھوڑ دیتی ہے، رب کریم اسکو ذلیل و خوار فرمادے) (معاذ اللہ تعالیٰ) —

محرم قارئین سے کرام! اپنے اس کتاب کو پڑھا، آپ سے گزارش ہے کہ اس پر عمل کریں غریب و ناتواں کے لئے بارگاہِ رب العزت میں حسنِ خاتمہ اور حضور اکرم صلی اللہ تعالیٰ علیہ وسلم کی زیارت و شفاعت کی دعا ضرور فرمادیں۔ خدا تعالیٰ نصیب فرمائے۔ آمین ثم آمین۔
بجاء سید المرسلین صلی اللہ تعالیٰ علیہ وآلہ وسلم الف الف مرۃ
یوم الدین ————— یکے از غلامِ غلامانِ خیر الانام (صلی اللہ تعالیٰ علیہ وآلہ وسلم)

سید محمد سعید احسن شاہ عفی عنہ

۲۲، شوال المکرم ۱۴۱۳ھ بمطابق ۱۷ اپریل ۱۹۹۳ء

سید محمد سعید الحسن شاہ صاحب کی بعض دیگر

تصانیف

سیرت امام الانبیا :- (علیہ الصلوٰۃ والسلام) ” قرآن کریم و بائبل کی روشنی میں “ قرآن پاک ، تورہ ، زیور ، انجیل ، سماعت انبیا ، غیر مسلم مدبرین کی کتب اور اخبارات و رسائل کے سینکڑوں حوالوں سے مزین ایک تحقیقی شاہکار ، دیدہ زیب کتابت و طباعت مجلد صفحات ۳۶۳

رہبر زندگی مع طب نبوی :- (علیہ الصلوٰۃ والسلام) حضور ﷺ کی گھریلو زندگی عادات و خصائل اور طب نبوی پر لکھی ہوئی ایک منفرد اور بے مثل کتاب ، خوبصورت کتابت و طباعت مجلد دلکش ٹائٹیل ، صفحات ۲۷۲ (ہدیہ)

اتحاد امت :- فرقہ واریت کے خلاف جہاد ، صفحات ۴۸ ، عمدہ کتابت و طباعت ہدیہ ڈاک ٹکٹ

مفتاح الجنۃ :- نماز کے موضوع پر خوبصورت کتابچہ صفحات ۴۵ ہدیہ ڈاک ٹکٹ

انسان درندہ کیوں ؟ ملک میں برہمتی ہوئی غارت گری ، خون ریزی اور نعتہ گردی کے خلاف حکم جہاد ، صفحات ۱۶ ، ہدیہ ڈاک ٹکٹ

ابلتا لہو :- بھارت اور فلسطین کے مسلمان پر گزرنے والی قیامت صغریٰ کی خوشچکان داستان کے چند اوراق ، صفحات ۲۳ ، ہدیہ ڈاک ٹکٹ

فضائل و مسائل ماہ صیام :- صفحات ۱۶ ہدیہ ڈاک ٹکٹ مسائل قربانی :- صفحات ۱۶

دعوت فکرو عمل :- مرزا قادیانی کے کفریات و باطل ۳۶ ہدیہ پر مشتمل ایک بہترین کتاب صفحات ۲۰ صرف ڈاک ٹکٹ بھیج کر طلب فرمائیں۔

سازش کا انکشاف :- کیا آپ جانتے ہیں آپ کو لیز اور ٹھنڈے مشروبات کی شکل میں خنزیر کے معدے کی رطوبت اور مٹھائی وغیرہ کی شکل میں حرام جانوروں کی چربی پلا اور کھلا دی جاتی ہے تفصیلات جانتے کے لئے صرف ڈاک ٹکٹ ارسال کریں

نوٹ :- ڈاک ٹکٹ خرچہ ڈاک کے لئے طلب کئے جاتے ہیں خود تشریف لانے والے احباب کو تلب مفت پیش کی جاتی ہیں۔

سکرٹری، نشر و اشاعت، اذکار حزب لاہور، براہ سنیہ اوال فصل اللہ